



मिथिला सांस्कृतिक समन्वय समितिक त्रैमासिक पत्रिका

अंक 23, अप्रैल 2010 सँ जून 2010

✧ पृष्ठपोषक ✧

हरिगोविंद झा
रामाधार लाल
नवलकांत झा

✧ प्रबंध संपादक ✧

प्रेमकांत चौधरी

✧ संपादक ✧

दिनकर कुमार

✧ सलाहकार ✧

शरदिंदु चौधरी, लक्ष्मण झा 'सागर'
गजेन्द्र ठाकुर

✧ संपादन सहयोग ✧

अरुण कुमार झा, ललित कुमार झा

विज्ञापन व्यवस्थापक : जगनिवास झा
चन्द्रमोहन झा

प्रचार प्रसार व्यवस्था : अरुण कुमार झा

प्रकाशक : विनय कुमार झा

मिथिला सांस्कृतिक समन्वय समिति, गुवाहाटी

मुद्रक : अनुराग आफसेट

उलुबाड़ी, गुवाहाटी (असम)

मो. : 98649-13382

: संपादकीय एवं पत्राचारक पता :

प्रेमकांत चौधरी

फ्लैट नं. 2 सी, ब्लॉक-बी, पुन्य इक्लेभ,
आरजी बरुवा रोड, (सिन्हा लाज के पीछे)
गणेशगुड़ी, गुवाहाटी-781006

मो. : 094353-42658, 90850-42658, 92070-32321

संपादक मंडल द्वारा अवैतनिक सेवा

सभ प्रकारक विवादक फरिछोट गुवाहाटी न्यायालयक अधीन
होयत। प्रकाशित लेख सँ सम्पादकीय सहमति आवश्यक नहि।

E-mail : purvottarmaithil@gmail.com

msssgghy2000@gmail.com

एहि अंक मे

संपादकीय

जड़ि सँ किएक कटल छी हम मैथिल? 3

प्रतिबिंब

मैथिली आंदोलन : बनाम मैथिल

भोला गिरि 'विनोद' 5

मैथिलक वर्तमान समस्या

गजेन्द्र ठाकुर 9

मिथिलाक इतिहास

डॉ. कमल कांत झा, पं. श्री गणेश राय

विद्याभूषण एवं डा. धनाकर ठाकुर 13

लोकोक्ति महत्व

डॉ. लालपरी देवी 17

मिथिलाक ओ असमक सांस्कृतिक

डॉ. भूपेन्द्र कुमार चौधरी 21

सम्मेलनसँ प्रशिक्षण धरि

डॉ. कमलकांत झा 24

मैथिली सिनेमाक दशा आर दिशा

अरूण कुमार झा 30

परिक्रमा

अनसोहांत : आतंकवाद आ मीडिया

प्रेमकांत चौधरी 35

कविता

हमर प्रेम

कृष्णमोहन झा 36

दूगो प्रेम कविता

नारायणजी 37

दूटा प्रेम कविता

राजदेव मंडल 38

कतेक मोन पारु

कल्पनाप्रेम 39

दूटा प्रेम गीत

ललित कुमार झा 40

सहयोगी पत्र-पत्रिका

..... 41

पावनि - तिहार

पं. देवनारायण झा 41

कथा

प्रेम न हाट बिकाय

प्रदीप बिहारी 42

तस्कर

गजेन्द्र ठाकुर 47

आकांक्षा

डॉ. कमला चौधरी 49

निमंत्रण

विनीत उत्पल 52

संगी

जगदीश प्रसाद मंडल 57

हरहर-महादेव

अनमोल झा 60

ईदक चान

बीरेंद्र कुमार भट्टाचार्य 64

नेना भुटका

बाल-किशोर प्रेरक कथा

जगदीश प्रसाद मंडल 70

मिथिलाक्षर

71

भनसाघर - मिथिलाक भोजन सामग्री

शीला देवी झा 72



(1)

आजि बिहू बिहू कालि बिहू बिहू
बिहूलै केई दिन बाकी
धन मोर अहा नाई गोंध तेल अना नाई
आमोनि लागिसे थाकि ।
(आई छी बिहू, काल्हियो बिहू । कनी
दिन बाद छी बिहू । हमर प्रियतम नहिं
एलाह, महकुआ तेल नहिं अनलाह ।
असगरे हम उदास छी ।)

(2)

बोहागर बिहूते पूर्णिमार रातिते पातिम
तोरे मोरे बीया
दूयो एकलगे घर पाति खाम मिलाम
ऐ दुखनि हीया ।
(बैशाखक बिहूमे पूर्णिमाक रातिये तोरा
संग हम बियाह करब । दूनू गोटा एके
संग घर बसायब अपन-अपन करेज के
एक बनायब ।)

(3)

तुमिये आमिये पीरिती करिलो भलूका
बांहर तलत
तोमाक सेनाईटी नापाबो लागिसे
सिपे लै मरिमे गलत ।
(तोरा संग हमरा प्रेम भेल ' छल बांसवन
मे । जे तू हमरा नहिं भेटमे त ' ससरी
गरदनि में लगा क ' हम मरि जायब ।)

पूर्वोत्तर मैथिल अपनेक नगर मे उपलब्ध अछि :-

असम : ● **गुवाहाटी :** अरुण कुमार झा, बामुनीमैदान, मो. : 94351-01766, कमलकांत झा, फटाशील आमबाड़ी, मो. : 9864176437, दिलीप कुमार झा, बेलतला, फोन : 94350-13450, श्री तिलकेश्वर झा तरुण नगर, फ. : 9954586540, संतोष कुमार झा फैन्सी बाजार, फो. : 98641-26176, विदेश्वर मिश्र मालिगाँव पांडू फो. : 98542-87692 ● **जोरहाट:** स्कंद कुमार मिश्र, राजमैदान रोड, न्यू कॉलोनि, जोरहाट, फो. : 94357-023453, **खरुपेटिया :** पवन कुमार झा : 9435088346 ● **बिहार :** **पटना-**श्री शरदिन्दू चौधरी, संपादक, समय साल, 2ए-39 इन्दपुरी, पटना -24, फो. : 09334102305, राजेश कुमार झा, मिथिला कालोनी, नशरीगंज, पो. बाटागंज, पटना-18, **मुजफ्फरपुर-** श्री विष्णुकान्त झा, 9470834202, श्री अजीत कुमार झा, फो. : 09472834926, ● **मधुबनी :** श्री गया प्रसाद सिंह, फोन : 9431287158, भोगेन्द्र मिश्र, चित्रगुप्त नगर समिप नीलम सीनेमा, फो. : 09431654303 ● **दरभंगा-**अग्रवाल न्यूज एजेंसी, स्टेशन रोड, श्री मणिकांत झा फो. : 9431451489 ● **जयनगर-**डॉ. कमलाकान्त झा, शहीद चौक, मो. 09934914944 ● **सहरसा -** विनय कुमार चौधरी, कृष्ण कुटिर, पंचमढी, फो. : 228190, डा.एल.एन. झा, फो. : 9431440145 , ● **कटिहार-**ललन झा, रीडर्स कार्नर, होटल राजस्थान, फो. : 09437206661, श्री नारायण झा, कटिहार - 9431260030 **बेगूसराय :** प्रदीप बिहारी 'मैथिल पुत्र' 09431211543. ● **भागलपुर-** डॉ. प्रेमशंकर सिंह, ऋचायन, राधारानी सिन्हा रोड, फो. : 2422666, ● **समस्तीपुर :** डा. नरेश कुमार विकल, फो.: 094302-44114, ● **मोतीहारी :** सुशील कुमार सुमन, मो.-09431022737, ● **सुपौल :** उमेश मंडल, तुलसी भवन, निर्मली, फो. : 9931654742 **दलसिंहसराय** श्री गौरीनाथ

प्रदीप बिहारी भास्कर, फो. : 06243215228, डॉ.सत्यनारायण महतो, फो. : 9934258434, श्री गोपाल झा, किशनगंज - 9431885999 ● **झारखंड :** डॉ. धनाकर ठाकुर, राँची- 9470193694, **बोकारो :** श्री अमीरी नाथ झा अमर, फो. : 249994, **जमशेदपुर-** डॉ रवीन्द्र कुमार चौधरी, फो. : 09334066298, डॉ. अशोक अविचल, फो. : 9006056324 ● **प.बंगाल :** राजकुमार गिरी-रतनदीप अपार्टमेंट, ए-5, ब्लाक-बी, 17, बीटी रोड, कोलकाता-56, 9432303617, अशोक झा, 243, रविन्द्र शरणी, कोलकाता-75, लक्ष्मण झा सागर, 3बी, तिस्ता अपार्टमेंट 94 एवेन्यु साउथ, संतोषपुर, कोलकाता-7, फो. : 3334909576 ● **छत्तीसगढ़ :** रायपुर, श्री सुरेन्द्रनाथ पाठक, मनीश कुमार झा 0771-4050907 ● **दिल्ली :** श्री गजेन्द्र ठाकुर पौकेट-सी सेक्टर-ए, बसंतकूज, न्यू दिल्ली-70, सुबोध कुमार झा, अखील भारतीय परिवार कल्याण परिषद डी-2 हुकुम चंद मार्केट महावीर इक्लेभ पालम न्यू दिल्ली, फो. : 09941-1382078, श्री रंजीत कुमार झा, फो. : 09871-212341 , श्री कृपानन्द झा, फो. : 9868551104 ● **हरियाणा :** गुडगाँव श्री जे.एन. मंडल, फो. : 09312399739, श्री भीमसिंह मैथिल, फरीदाबाद 9050479190, ● **राजस्थान :** जयपुर - श्री नन्दन मोहन, फो. : 9660013301 ● **महाराष्ट्र :** श्री अर्जुन मंडल, पुणे - 9423527219 ● **आन्ध्रप्रदेश :** श्री दयानाथ झा, हैदराबाद - 9949157553, श्री ज्योति प्रकाश लाल, हैदराबाद - 9885909451 ● **गोवा :** श्री उमेश कुमार कर्ण, फो. : 9423835001 ● **नेपाल :** श्री रामरिझन यादव विराटनगर फो. : 00977 - 9852830679, डॉ. रामावतार यादव , काठमाण्डू 01. 4421844 021.523191



हार्दिक शुभकामनाक संग -

अनिल कुमार झा

कोल सप्लायर एवं कमिशन एजेंट
गली नं.-7, बेलतल्का, गुवाहाटी
(मो.) 09862561828, 09435013450 (दिलीप)





वर्तमानक प्रश्न

मैथिली आंदोलन : बनाम मैथिल

भोला गिरि 'विनोद'



मिथिला राज्यक मांग आइसँ नहि, आजादीक तुरन्त बादसँ माडल जाए रहल अछि, मुदा एहि क्षेत्र मे निमित्त ने तँ कहियो आंदोलन भेल आ ने भविष्य मे संभावना अछि। एकर एकमात्र कारण अछि जे मैथिली आंदोलनक संग जन-दबाव कहियो नहि बनि सकल। एहिठामक जातीय विकासक रुग्णताक कारणेँ आंदोलनक अभाव तथा मैथिली भाषा-भाषी बुद्धिजीवी लोकनिक सुषुप्तावस्था केँ देखैत सरकारी पक्षक कठोरता विस्मित कए रहल अछि।

संसारक वर्तमान भाषा मे दोसर तथा भारत पहिल गद्य साहित्य ज्योतिरीश्वर ठाकुर 'वर्णरत्नाकर' मैथिली मे लिखल गेल, विद्यापति एवं ज्योतिरीश्वर ठाकुर मैथिलीक लेखक छलाह जनिक साहित्य हिंदी सन राष्ट्रीय भाषाक मूल कहल जा सकैछ। तहिया बंगाल- सन विकसित भाषा-साहित्यक कोनो वास्तविक अस्तित्व नहि छल। आधुनिक भारतीय भाषा मे सर्वाधिक प्राचीन एवं समृद्ध साहित्यिक-सांस्कृतिक परम्पराक अतिरिक्त ओहि थोड़ भाषा मे सेहो मैथिली विशिष्ट अछि जकर अपन लिपि, अपन व्याकरण, अपन भौगोलिक क्षेत्र आ अपन दार्शनिक परिचय छैक। बिहारक सत्रह गोटा प्रमंडल केर 21 हजार वर्गमील मे परसल 3 करोड़ 30 लाखक आबादी वाला एहि क्षेत्रक अपन

पूर्वोत्तर
मैथिल

आर्थिक अनुकूलता, अपन मनोविज्ञान, अपन रीति-रेवाज, अपन पञ्चाङ्ग, अपन संगीत आ अपन कला छैक आ छैक एकर अपन भाषा 'मैथिली'।

मिथिला महाराज 'मिथि'क पावन क्षेत्र रहल अछि। एहिठाम पूर्व मे कोनो आंदोलन कहियो नहि भेल। राष्ट्रीय उतार-चढ़ावसँ निरपेक्ष रहबाक एकर इतिहास बड़ पुरान अछि। मध्यकाल मे राष्ट्र-व्यापी जनांदोलनसँ, जे वैष्णव सम्प्रदायक छल, मैथिली पूर्णतः



निरपेक्ष रहल। 1857क मुक्तिसंग्राम सँ सस्पृक्त होएब एहि क्षेत्र केँ कहियो भोगय नहि पड़लैक जखन कि ई क्षेत्र अपन ज्ञानक विशिष्टताक लेल विश्वविख्यात अछि।

कहल जाइछ जे भाषा, संस्कृति, परंपरा, रीति-रेवाज, धार्मिक मान्यता, अर्थिक साधन-ई सभ किछु ब्राह्मण-कायस्थ जातिक एक अछि आ शेष वृहत्तर जातिक भिन्न। मलतब ई अलगाव क्षेत्रीय नहि, जातिगत छैक। मान्यता अछि जे जातीय जीवनक मानक स्वरूपक निर्माणकर्ता तथा संरक्षक मात्र इएह दुई जाति रहला अछि- ब्राह्मण आ कायस्थ। मध्यकालक जनभाषा ओ संस्कृतिक विकासक नाम पर आधुनिक कालमे जे

परिनिष्ठित जातीय भाषा-संस्कृतिक आकार बनल से तथाकथित बेसी छल। इहो कहल जाइत अछि जे ओ हुनको लोकनिक वंशज छथि जे अद्यतन जनभाषा मैथिली केँ निकृष्ट आ अछोप बुझैत रहला अछि; मुदा संस्कृति केँ चूक जएबाक उपरान्त निर्विकल्प बुझैत रहलाह अछि; मुदा अंगीकृत करए पड़लन्हि। किन्तु मैथिली केँ एकर संस्कृति सङ अपनेवा ओ विकसित करवा पर जोर कम रहल आ संस्कृत अवरुद्ध अभिजात्य संस्कार मे परिवर्तित कए लेबा पर बेसी। परिणाम ई भेल जे सम्पूर्ण मिथिलाक वृहत्तर समुदाय जातीय जीवन अल्पसंख्यक ब्राह्मण-कायस्थ सँ आइयो एकात पड़ल अछि। आई जे मिथिली भाषा-संस्कृतिक मानक स्वरूप अछि, से वृहत्तर समुदाय कम आ ब्राह्मण-कायस्थक बेसी। तँ मैथिली केँ ब्राह्मण जातिक भाषा मानि लेबाक सरकारी मान्यता समुचित नहि तँ निराधार नहि अछि। वस्तुतः मैथिलीक पीठाधीश एवं सरकारक सोच मे कोनो बुनियादी भिन्नता नहि छैक। एहि पीठाधीशक चिंता मे वृहत्तर समुदायक जातीय जीवन कहियो नहि रहल। ई जनकवि विद्यापतिक परम्पराक लोक कखनो नहि छथि। जो गोटा-गोटी एहि परम्पराक लोक भेलाह-आइयो ओ वर्चस्व सँ वंचित छथि। की कारण अछि जे मैथिली आन्दोलन केँ जातीय आंदोलनक स्वरूप नहि दए केँ मात्र भाषाक प्रश्न नहि आ सेहो संविधानक अष्टम अनुसूची धरि सीमित राखत जा रहल अछि? एहि सँ भिन्न छिटपुट चेष्टा भेबो कएल तँ ओकरा केँद्र में सम्मिलित नहि कएल गेलैक। मैथिली भाषा आ साहित्यक समग्र रचनात्मकता मे लोक चिन्ता एवं राष्ट्रीय मुख्यधारा सँ कतेक मेल छैक, एकर परीक्षण आवश्यक अछि। क्षेत्रीय भाषा-साहित्यक गरिमा केर दबाव राष्ट्रीय की, अंतर्राष्ट्रीय मान्यताक दबाव सेहो उत्पन्न कएल जा सकैछ। लेखक-बुद्धिजीवी वर्गक भूमिका सर्वथा केन्द्रीय होयबाक चाही जखन कि मैथिली भाषाई बुद्धिजीवी लोकनिक भूमिका अंतर्राष्ट्रीय की, प्रांतीय सेहो नहि भए पबैछ, एकर जाँच होयबाक चाही। अद्यतन देखबा मे आएल

अछि जे मैथिली आंदोलनक लड़ाई मात्र राजनीतिक मोर्चा पर लड़ल गेल, आर्थिक ओ सांस्कृतिक मोर्चा पर नहि। राजनीतिको मोर्चा पर एकर लड़ाई मात्र सरकार केँ देल गेल ज्ञापन-प्रतिवेदन धरि सीमित रहल। यदाकदा एकरा आधार पर बनल संस्था, अनुदानक राशि एवं सुविधासँ एकर मुँह बेर-बेर बंद होइत रहल आ आंदोलनक क्रम टूटैत गेल। एहि संस्था केर, सुविधा आ अनुदानक भूमिका पर सेहो परीक्षण होयबाक चाही।

घनगर आबादी वला 31 हजार वर्गमील मे पसरल एहि मिथिलांचलक समग्र शिक्षित-अशिक्षित मैथिल अपन मातृभाषा मैथिलीकेँ आइयो 'बोली' मात्र बुझैत छथि, भाषा नहि। भाषा अर्थ मे मैथिली सँ एकर तात्पर्य ब्राह्मण-कायस्थ जातिक भाषा बुझल जा रहल छैक। एहि अबूझपनाक कारणेँ मानक मैथिलीक दुर्गति आ मैथिली आंदोलनक प्रति आम जनताक मस्तिष्क मे कोनो जुड़ाव वा दबाव उत्पन्न नहि भए रहल छैक से चिन्ताक विषय अछि।

मैथिली अधोगतिक कतोक कारण मे प्रमुख अछि- एहि क्षेत्रक शिक्षाक माध्यम आ रोजी-रोटीक माध्यम नहि बनि पोनाइ। जेना लोकनि भाषाक रूप मे मैथिली पढ़ैत नहि, घरमे सिखैत छथि। तँ एक दिन ई मैथिलीकेँ घरक बोली मात्र बुझैत छथि आ दोसर दिन रोजी-रोटीक माध्यम नहि होयबाक कारणेँ कोनो आकर्षणो नहि छन्हि। संभसँ पैघ कारण अछि मानक मैथिली जनरुचि एवं जन चिन्तासँ अंतरालबद्ध भेनाई। प्रमाणतः एके गामक आम आदमीक मैथिली आ ब्राह्मण-कायस्थ परिवारक मैथिली मे एतके पैघ अंतर छैक जे सहसा विश्वास नहि होइछ जे एकहि गामक मे भाषाक एतबा दुई भिन्न स्तर कोना उत्पन्न भेल। ई स्थिति प्रायः अन्य भाषा मे नहि भेटैछ। ई विविधताक भाषाक जीवंतता आ अकाट्य जन-जुड़ावकेर शक्ति परिचायक होइछ; मुदा मानक मैथिलीक संरचना आ मानदंड ब्राह्मण आ कायस्थ धरि सीमित जकाँ अछि। मैथिली शिक्षक ब्राह्मण-कायस्थ होइत छथि। जतए कतहु मैथिलीक रोजी-रोटीक जरिया छैक ततए एही दुनु

जातिक कब्जा अछि। एखनहुँ मैथिली शिक्षक अथवा लेखक मात्र एह दुई जातिक हेताह, अन्यक प्रवेश वर्जित अछि। किएक तँ मानक मैथिली एहीठाम तय होइत छैक, शुद्धतावादी मानदंडक निर्णय होइत छैक।

भाषा केँ अस्मिता एवं समृद्धिक परिचायक थिक ओकर लिपि। मैथिलीक अपन लिपि छैक 'तिरहुता लिपि'; मुदा एकर विकास ओ प्रसार मे ध्यान नहि देल गेल-प्रेस मे एहि लिपिक काँटा (अक्षर किंवा टाइप) नहि भेटत। राष्ट्रीय मुख्य धारासँ

संस्कृतिकसयँ तऽ पूर्वहि काटि देल गेल छल। मैथिली आंदोलन मे जनभागीदारीक अभाव पर ध्यान देव सर्वथा उचित। व्यापक जन संस्कृतिसँ मैथिली केँ काटव ई दोसर पैघ आंतरिक घात कहल जायत।

कहि चुकल छी जे मैथिला के व्यापक जन समुदाय सँ फराक करबाक एहि अंतर्घातक कारणेँ मिथिलाक सांस्कृतिक जीवन के दुई फाँक भऽ गेलैक जे अनंतर बढ़िते गेल। एहि दूहु फाँक केँ एकमे सटेबाक चेष्टा आइ धरि नहि कएल जा सकल। ई फाँक क्षेत्रीय नहि, जातिगत अछि, एकहि गाममे दुई जातिक

एवं उपेक्षाभाव बनौने रहलाह। मैथिलीक आदि रचनाकार विद्यापति एवं ज्योतिरीश्वर ठाकुरक परम्पराकेँ हुनका तुरतबादे खंडित कऽ देल गेल; फलतः जनसंस्कृति आ हितक सांस्कृतिक धरोहर अपनहि ढडे विकसित होइत रहल। मानक मैथिलीक अनवरत उपेक्षा एकरा विकासकेँ अवरुद्ध नहि कऽ सकल, कारणे जे ई व्यापक-जन केर सांस्कृतिक प्रयोजन तथा कला प्रयोजनक एक मात्र माध्यम छल- अलिखित माध्यम। आई जखन राष्ट्रीय स्तर पर जन सांस्कृतिक धरोहरक प्रासंगिकता स्थापित आ विकसित कयल जा रहल अछि; तखन अहूठाम ई स्पष्ट भऽ



जोड़बाक अथवा पक्षधर होयबाक लेल अपन लिपिकेँ छोड़ब सर्वथा अनुचित अछि। ई बंगला-सन परोसिया भाषा सँ सीखल जा सकैछ जकरा राष्ट्रीय की, अंतर्राष्ट्रीय मुख्यधारा सँ जुड़ाव रहलैक अछि। मैथिली मे आइयो रचनात्मकताक अभाव अछि। भाषा साहित्यक संदर्भ मे नेतृत्वकारी वर्गक भूमिका दिस दृष्टिपात करी तऽ स्पष्ट बुझना जायत जे देवनागरी लिपि अपनेबाक पाछाँ देवभाषा संस्कृति लिपि अंगीकृत करबाक मंशा रहल अछि। देवनागरी लिपिक संज्ञा तऽ बाद मे देल गेलैक, मूलतः संस्कृत लिपि अछि; जेकर, आभिजात्य अवरुद्ध संस्कार मे मैथिलीकेँ रूपांतरित कऽ लेल गेल आ जन

परंपरा, मान्यता, रीत-रेवाज, श्राद्ध-विवाह, आचार-व्यवहार अर्थात संपूर्ण सांस्कृतिक जीवन शेष वृहत्तर जनसमुदायसँ सर्वथा भिन्न अछि। एकहि गांव मे सांस्कृतिक जीवनक ई दुई भिन्न स्तर सहज विश्वसनीय नहि लागत, मुदा मानक सांस्कृतिक जीवनक रूप मे ब्राह्मण-कायस्थक संस्कृति स्थापित छन्हि। वृहत्तर समुदायक नहि। ई नेतृत्वकारी जाति संस्कृत सँ चूकि जेबाक उपरान्त निर्विकल्परूपेँ जनभाषा मैथिली केँ त' अपनिया लेलन्हि, मुदा व्यापक जनसँ काटि कऽ संस्कृतक अवरुद्ध आभिजात्य संस्कार मे रूपांतरित कऽ लेलन्हि आ जन-संस्कृति तथा एकता सांस्कृतिक धरोहरक प्रति अनवरत हीन भावना

जाइछ जे एहि कुलीन सांस्कृतिक धरोहरक प्रासंगिकता न्यून पड़ि जाइछ। एहि सांस्कृतिक धरोहरक उपेक्षा एवं सार्थकताकेँ ध्यान मे बिनु रखने मैथिली आंदोलन मे वृहत्तर समुदाय केर भागीदारीक कल्पना नहि कएल जा सकैछ।

मध्यकालक राष्ट्रव्यापी वैष्णव आंदोलनसँ मिथिला के फराक रहि शाक्त बनल रहब एक आश्चर्यजनक तथ्य अछि। मुदा एहि कथ्यकेँ गुप्त भेनाई सेहो कम आश्चर्यक गण्य नहि; कारण, मानक मैथिलीक मठाधीश ब्राह्मण-कायस्थ सँ भिन्न वृहत्तर समुदाय मे गोटैके कोनो एहन परिवार होयत जकरा मे मध्यकालक संत-भक्तक अनुयायी

होयबाक परंपरा नहि हो।

आब हम साहित्यकारक भूमिका पर कनेक दृष्टिपात करब। भाषा आंदोलनक मे लेखक लोकनिक भूमिका केंद्रीय होइत अछि। मैथिली आंदोलनक संदर्भ मे लेखन एवं गतिविधि दुहु स्तर पर मैथिली लेखकक भूमिका की रहल आ मैथिली आंदोलनकें कतेक साहित्यिक आधार भेटलैक तकर परीक्षण करबाक चाही। कोनो क्षेत्रीय भाषा साहित्यिक गरिमाक दबाव राष्ट्रीय अंतराष्ट्रीय स्तर पर अपन मान्यताक कतबा दबाव बना सकल अछि से बंगला सँ सीखल जा सकैछ। ऐतिहासिक परिस्थिति मात्र बंगालक समृद्धिक कारण नहि, वरन लेखकक भूमिका सतत केंद्रीय रहल अछि। मैथिली आंदोलनक संदर्भ मे मैथिली लेखकक ई भूमिका रेखाङ्कित करबा योग्य अछि ये परंपरावादी मोल एवं ब्राह्मण-कायस्थक वर्चस्वकें जतबा धरि तोड़ल जा सकल से एहि मोड़ पर।

समय सापेक्ष लोक-चिन्ता तथा राष्ट्रीय मुख्य धारा सँ गहीर संबंध साहित्य मे आंदोलन एवं अंतर्धारणक विविधता उत्पन्न करैछ। कोनो साहित्यक जागरूकता एवं रचनात्मक एही सँ प्रमाणित होइछ। मैथिली साहित्य मे आंदोलनक स्थित अन्य विकसित भाषा-साहित्यक अपेक्षा लचरल अछि। मध्यकालक राष्ट्रव्यापी आंदोलनसँ भारतक कोनहु साहित्य अछूत नहि रहल ताहिठाम मैथिली साहित्य पूर्ण रूपेण निरपेक्ष रहल, जखन कि ओहि आंदोलनक अग्रणी नेता शंकर देव एहि क्षेत्र मे दुई खेप छव-छव मास रहल छलाह आ एहिठामसँ असमक 'आँकिया नाट' हेतु आधार सामग्री बटोरिकें लए गले छलाह, जे संपूर्ण भारत मे ओतहिसेँ पसरल छल। मुदा खेदक विषय, जे मैथिली साहित्यक कर्णधार लोकनि अपन आत्ममुग्धताक कारणेँ ओहि आंदोलनकमीसँ किछु नहि लऽ सकलाह जे ओहि समग्र आंदोलनक धाराक लेल घूमि रहल छलाह। एहि खेदजन्य गप्प झाँपि अपन आत्ममुग्धता मे आइयो कतोक मैथिल कहैत छथि जे शंकर देव तँ एहिठाम शिक्षा ग्रहण करए आयल छलाह, जखन कि मानक मैथिली सँ बहिष्कृत वृहत्तर समुदाय ओहि

आंदोलनकारीक प्रभाव केँ नीक जकाँ अपनौलन्हि। आइयो ओहि समुदायक बीच कबीर-रैदासक नीक परंपरा छैक। मुदा मानक मैथिलीक कर्णधार अपन आत्ममुग्धता मे एहि ऐतिहासिक प्रयोजन केँ अंगीकृत नहि कऽ अपन अवरुद्ध आभिजात्य संस्कार मे शाक्तः बनल रहल।

आधुनिक काल मे आंदोलनक सर्वथा अभाव तँ नहि कहल जा सकैछ; मुदा आंदोलनक सर्वाङ्ग परम्परा नहि बनि पओलक। प्रगतिशील साहित्यक धारा क्रमशः प्रबल अवश्य भए रहल अछि मुदा आइयो एहिठाम परम्परावादीक लेल स्थान बनायब जतेक सहज अछि ततेक अन्य भारतीय विकसित साहित्य मे नहि। परम्परावादी केँ आइयो एहि अनुपात मे बनल रहबाक एक कारण इहो अछि जे भाषा साहित्यक संपन्न सरकारी-गैर सरकारी केंद्र सभ पर ई वेशी प्रभावित रहल अछि। दोसर दिस, आर्थिक विपन्नता एवं प्रकाशनक घोर अभाव मे प्रगतिशील साहित्यक विकास बाधित होइत रहल। मुदा इएह मूल कारण नहि छैक। अन्य भारतीय भाषा-साहित्यक स्थिति सेहो कोनो बेसी नीक अथवा सरकारी सुविधा बेसी छैक, से बात नहि। जे किछुओ भऽ रहल अछि से लेखक-वैयक्तिक रुचि एवं सम्मिलित प्रयास मात्र सँ। मुदा मैथिली मे ने आई धरि कोनो लेखक-संगठन बनि सकल आ ने कोनो साहित्यिक पत्रिका सभक प्रकाशन निजी रुचि किंवा सामूहिक प्रयाससँ भऽ रहल अछि। अहिना किछु प्रतिबद्ध साहित्यकार लोकनिक कारणे आंदोलन तऽ नहिं भेल। आंदोलनक स्थिति अवश्य बनल रहल।

मैथिली मे आलोचना विधाक कामचलाउ परम्परा सेहो नहि रहल आ से अहि सभ स्थिति परिस्थितिक कारणे। केहन विडम्बना जे इएह ओ क्षेत्र अछि जतय न्याय आ तर्कशास्त्रक विकास भेल छल। आलोचना कोनहु भाषा-साहित्यक समृद्धिक प्रमाण एवं कसौटी-दुहू होइछ। साहित्यक समृद्धि तथा आलोचनाक समृद्धि सापेक्ष होइत अछि। एहसँ मैथिली साहित्यक समृद्धिक भान होइछ।

आजुक तिथि मे सेहो मैथिली मे विशुद्ध आलोचकक संख्या मात्र दुइएटा छथि- पहिल भारद्वाज आ दोसर रामानन्द झा 'रमण'। हिनका सँ पूर्व मात्र रमानाथ झा विशुद्ध आलोचक भेलाह। एकर अतिरिक्तो यदा-कदा कवि कथाकार लोकनि द्वारा आलोचना लिखल जाइत रहल अछि, मुदा से अपन-अपन प्रयोजन भरि, ई आलोचनाक समृद्धि मे सहायक तऽ भए सकैत अछि किन्तु से आलोचनाक स्थापनाक लेल पर्याप्त नहि।

रहस्यक विषय जे मैथिली लेखकक आई धरिक वृहत् तालिका मे ब्राह्मण-कायस्थ अतिरिक्त वृहत्तर समुदाय कोनहु आन जातिक लेखक नहि भेलाह। अपवाद स्वरूप जे एकाध पाओलो जाइत छथि से आजादीक बादक उपजा अछि। ऐहन नहि अछि जे एहि कारणेँ अशिक्षा एवं गरीबी छैक। अनेको हिन्दी लेखक एहि क्षेत्र सँ होइत रहलाह अछि आ से वृहत्तर जनसँ मैथिली केँ कटि जेबाक फल थिक। ऐहन अपवाद लेखक निश्चित रूपेँ जन-चिन्ता एवं राष्ट्रीय मुख्यधारा सँ रचनात्मकता संबंधक दबावें उमटाम हेताह, कारण, मानक मैथिली ने तँ हिनक परिवारक भाषा होइत अछि आ ने शिक्षाक माध्यम। मुदा आब से युग नहि रहल। आब नितांत प्रयोजनीय जे वृहत्तर समुदाय भागीदारी बढ़वाक चाही, जाहि सँ मानक मैथिली परसँ परम्परावादी वर्चस्व व्यापक रूपेँ टूटय आ मैथिली आंदोलनक पक्ष मे जन-दबाव बनय।

हमरा लोकनि मिथिला मे रहैत छी। ई विदेहक राज्य छल। एहि ठामक माटि-पानि, पर्यावरण, रहन-सहन, आचार-विचार, ज्ञान-विज्ञान, कला-कौशल आदि समग्र वांछित पहलू आन राज्य किंवा देश सँ विशिष्ट अछि। अपन विशाल क्षेत्रफल मे बसनिहार तीन करोड़ तीन लाख जन-समुदाय सभ मैथिल छी आ हमर मातृभाषा समृद्ध मैथिली अछि से आबाल-वृद्धबनिता एहि तथ्य केँ बूझी, अपनाबी आ एकर विकासक लेल तन-मन-धन सँ प्रयासरत रही, जाहि सँ मैथिली आंदोलनक सार्थकता सिद्ध हो।

(हिन्दुस्तान, शनि, 29 अप्रिल 1995)

ई. सँ साभार)



वितर्क

मैथिलक वर्तमान समस्या

गजेन्द्र ठाकुर



सर्वहारा मैथिल संस्कृति एकटा विप्लवक दौरसं चलि रहल अछि। माइग्रेसन एकटा नीक गप होइत अछि मुदा जाहि संस्कृतिमे एक पीढ़ीमे गामक गाम सुन्न भ गेल ओहिमे माइग्रेसन एकटा अभिशाप बनि आएल अछि। मैथिल संस्कृतिक बीस प्रतिशत भाग नेपालमे आ अस्सी प्रतिशत भाग भारतमे पडैत अछि। आ एहि माइग्रेसनसं एतए आर्थिक, सामाजिक, राजनैतिक आ सांस्कृतिक संकट उत्पन्न भ गेल अछि।

कारण : 1967 ईस्वीक अकाल आ तकर बादक कएक सालक शिथिल प्रशासन आ फेर बाढ़ि आ तकर बादक कएक सालक

शिथिल प्रशासन ई सभ मिलि क एकटा आर्थिक संकट उत्पन्न कएल जाहिसं माइग्रेसन अपन विकट रूपमे सोझां आएल आ एकटा सांस्कृतिक संकट उत्पन्न भेल। आर्थिक स्थिति खराप भेने जातिगत कट्टरता बढ़िते अछि। आ एहि संकट लेल आ एकरासं निकलबाक लेल मिथिलाक संस्कृतिमे बहुत रास सहायक आ विरोधी तत्व सेहो उपलब्ध अछि। एतुका भाषाक कोमल आरोह-अवरोह, एतुका सर्वहा वर्गक सर्वगुणसंपन्नता, संगहि एतुका रहन-सहन आ संस्कृतिक कट्टरता, ई सभटा मिथिलाक इतिहासक अंग अछि। एहिमे राजनीति, दिनचर्या, सामाजिक मान्यता, आर्थिक स्थिति, नैतिकता, धर्म, दर्शन आ साहित्य सेहो सम्मिलित अछि। एतए विद्यापति सन लोक भेलाह जे समाजक

विभिन्न वर्गकें समेटि क राखलन्हि तं संगहि एतए कट्टर तत्व सेहो रहल ।

शिक्षा, जाति-पाति आ स्त्रीक दशा : जातिक भीतरक स्तरीकरण, दू जातिक बीचमे मतभेद, बहु-विवाह, बाल-विवाह, बिकौआ विवाह । बाल-विवाहक विरोध आ विधवा विवाहक पक्षमे कोनो सांकेतिक आन्दोलन धरि नहि भेल । शूद्र कवि ऐलूष वैदिक ऋचा लिखलन्हि तं ओ समाज एतेक सुदृढ़ छल जे शुद्ध गण द्वारा एलेक्जेन्डरकें कङ्गर विरोध सहए पड़लैक । मिथिलाक सन्दर्भमे सेहो



जखन अपन शिल्पी लोकनि आ सभटा तथाकथित समाजक निम्न स्तरक लोक जखन सुदृढ़ छल तखन जनकक नामकरण जन सं भेल आ फेर सिमरौनागढ़, पजेबागढ़, बलिराजपुर किला, असुरगढ़ किला, जयनगर किला, नन्दनगढ़, कटरागढ़, नौलागढ़, मंगलगढ़, कीचकगढ़, बेनूगढ़, वरिजनगढ़, आदिक एकटा शृंखला मिथिलाक स्थापत्य कलाक रूपमे उद्घाटित भेल । आ ई किला सभ शत्रुकें मथए बला मिथिलाक नामकरणक अनुरूप रहल । बौद्ध खोह, ताक मूर्ति आदि शिल्पी कलाक अन्य रूपक चर्चक रूपमे सेहो उपस्थित अछि । मुदा जे ई कट्टरता बढ़ैत गेल तं आइ मिथिलामे स्थापत्यक नामपर उपलब्धि सेहो शून्य भ गेल । आर्थिक स्थिति एहन भ गेल जे एक सांझ उपास रहए लागल ।

माइग्रेशन भुखमरी रोकलक मुदा किछु

मूल्यपर । तहिना मैत्रेयीसन विदुषी सहस्राब्दी भरि विलुप्त रहलीह से जातिगत कट्टरता (जाति मध्य आन्तरिक अतरीकरण आ दू जाति मध्य-दुनु प्रकार) कारणसं । शिक्षाक ह्रास तं तेहेन भेल जे षड दर्शनमे चारि टा दर्शन मिथिलासं निकलल मुदा आइ गामक गाम मैट्रिक परीक्षामे पास नहि केनिहारसं भरल अछि ।

बाढ़ि आ अर्थव्यवस्था : मिथिलाक धरती बाढ़िक विभीषिकासं सेहो जुझैत रहल अछि । कुशेश्वरस्थान दिसुका क्षेत्र तं बिन बाढ़िक, बरखाक समयमये डूमल रहैत अछि ।



मुदा ई स्थिति 1978-79 क बादक छी । पहिने ओ क्षेत्र पूर्ण रूपसं उपजाऊ छल, मुदा भारतमे तटबन्धक अनियन्त्रित निर्माणक संग पानिक जमाव ओतए शुरू भ गेल । मुदा ओहि क्षेत्रक बाढ़िक कोनो समाचार कहियो नहि अबैत अछि, कहियो अबितो रहए तं मात्र ई दुष्प्रचार जे ई सभटा पानि नेपालसं छोड़ल गेल पानिक जमाव अछि । कुशेश्वरस्थान दिसुका लोक एहि नव संकटसं लड़बाक कला सीख गेलाह । हमरा मोन अछि ओ दृश्य जखन कुशेश्वरस्थानसं महिषी उग्रतारास्थान जएबाक लेल हमरा बाढ़िक समयमे अएबाक लेल कहल गेल छल कारण ओहि समयमे नाओसं गेनाइ सरल अछि, ई कहल गेल । रूख समयमे खत्ता-चभच्चामे नाओ नहि चलि पबैत अछि

आ सड़कक हाल तं पुछू जुनि । फसिलक स्वरूपमे परिवर्तन भेल, मत्स्य-पालन जेना तेना कए ई क्षेत्र जबरदस्तीक एकटा जीवन-कला सिखलक । कौशिकी महारानीक 2008 ई.क प्रकोप सोझां आएल । कोशी आ गंडकपर जे दू टा बैराज नेपालमे अछि ओकर नियन्त्रण बिहार सरकारक जल संसाधन विभागक लग अछि आ एतए बिहार सरकारक अभियन्तागणक नियन्त्रण छन्हि । पानि छोड़बाक निर्णय बिहार सरकारक जल संसाधन विभागक हाथमे अछि । नेपालक हाथमे पानि छोड़बाक अधिकार तखन अएत जखन ओतुक्का आन धार पर बान्ह/ छहर बनत, मुदा से सालसं ऊपर भेलाक बादो दुनू देशक बीचमे कोनो सहमतिक अछैत सम्भव नहि भए सकल । कोशीपर भीमनगर बैराज कुशहा, नेपालमे अछि । 1958 मे बनल एहि छहरक जीवन 30 बरख निर्धारित छल, जे 1988 मे बीति गेल । दुनू देशक बीचमे कोनो सहमति किएक नहि बनि पाओल? छहरक बीचमे जे रेत जमा भ जाइत अछि, तकरा सभ साल हटाओल जाइत अछि । कारण ई नहि कएलासं ओकर बीचमे ऊंचाई बढ़ैत जाएत, तखन सभ साल बान्हक ऊंचाई बढ़ाबए पड़त । कोशी

अपन मुख्य धारसं हटि कए एकटा नव धार पकड़ैत अछि आ नेपालक मिथिलांचलक संग बिहारक मिथिलांचलकें तहस नहस करैत अछि ।

मैथिली भाषा : मैथिल ब्राह्मण आ कर्ण कायस्थक आधार पर मैथिली सेवी संस्था सभ जे विद्यापति पर्व आ संस्थाक निर्माण, पुरस्कार वितरण कए रहल छथि ओहिमे गएर मैथिल ब्राह्मण आ कर्ण कायस्थक प्रवेश सीमित अछि मुदा एम्हर ओ बढ़ि रहल अछि । आ ई मैथिलीक लेल एकटा शुभ लक्षण अछि । साहित्यमे सेहो गएर मैथिल ब्राह्मण आ कर्ण कायस्थ लेखक आ पाठक बढ़ल छथि । मीडिया आ शिक्षा व्यवस्था एहि आधुनिक इन्फॉर्मेशन सोसाइटीमे अपन हस्तक्षेपसं

मैथिली भाषा आ मैथिल संस्कृति लेल एकटा प्रहार सन अछि मुदा सौभाग्य मिथिला सन टी.वी. चैनल आ नेपालक कान्तिपुर एफ.एम., जानकी एफ.एम. आ रेडियो मिथिला सन रेडियो स्टेशन एहि प्रहारकें सीमित रूपमे रोकलक अछि। बाल साहित्यक निर्माण सेहो बढ़ल अछि। अन्तर्जाल सेहो एकभगाह मैथिली साहित्यमे हस्तक्षेप कएलक अछि।

उपाय की होअए ? स्थानिक विशेषताक आधारपर स्त्री-शिक्षा, संगणक शिक्षा आ

अछि तावत जे अल्पकालिक उपाय अछि से करब, जेना बरखा आबएसं पहिने बान्हक बीचक रेतकें हटाएब, बरखाक अएबाक बाट तकबाक बदला किछु पहिनहि बान्हक मरम्मतक कार्य करब, आ एहि सभमे राजनीतिक महत्वाकांक्षाकें दूर राखब। कमला नदीपर 1960 ई. मे जयनगरसं झंझारपुर धरि छहरक निर्माण भेल आ एहिसं सम्पूर्ण क्षेत्रक विनाशालीलाक प्रारम्भ सेहो भए गेल। झंझारपुरसं आगांक क्षेत्रक की हाल भेल से तं

माइलक दूरीपर मूसी धारक उपधारा बनाओल गेल। संगहि धारक दुनू दिस नगरमे तटबन्ध बनाओल गेल। कृष्णराज सागर बान्ह, हुनकर प्रस्तावित 130 फुट ऊंच बनेबाक योजना मैसूर राज्य द्वारा अंग्रेजकें पठाओल गेल तं वायसराय हार्डिज ओकरा घटा कए 80 फीट कए देलन्हि। विश्वेश्वरैया निचुलका भागक चौड़ाई बढ़ा कए ई कमी पूरा कए लेलन्हि। बीचमे बाढ़ि आबि गेल तं अतिरिक्त मजदूर लगा कए आ मलेरियाग्रस्त आ आन रोगग्रस्त मजदूरक

इलाज लए डॉक्टर बहाली कए, रातिमे वाशिंगटन लैम्प लगा कए आ व्यक्तिगत निगरानी द्वारा समयक क्षतिपूर्ति केलन्हि। देशभक्त तेहन छलाह जे सीमेन्ट आयात नहि केलन्हि वरन् बालु, कैल्सियम, पाथर आ पाकल ईटाक बुकनी मिला कए निर्मित सुरखीसं, एहि बान्हक निर्माण कएलन्हि। बान्ह निर्माणसं पहिनहि द्विस्तरीय नहरिक निर्माण कए लेल गेल।

दिल्ली अछि दूर एखनो ! निम्न बिन्दुपर दिल्लीमे केन्द्र सरकारपर दवाब बनाएब। स्कूल कॉलेजमे गर्मी तातिलक बदलामे बाढ़िक समए छुट्टी देबामे कोन हर्ज अछि, ई निर्णय कोन तरहेँ कठिन अछि? सी.बी.एस.ई. आ आइ.सी.एस.ई. तं छोड़ बिहार बोर्ड धरि

ई नहि कए सकल अछि। स्थानिक विशेषताक आधारपर स्त्री-शिक्षा, संगणक शिक्षा आ व्यवसाय आधारित शिक्षा आ प्राथमिक शिक्षाक माध्यम मिथिला भरिमे मैथिली भाषा द्वारा देल जाए। बैरेज बनबाक कालवधियेमे पक्की नहरि धरातलक स्लोपक अनुसार बनाओल जाए। कच्ची बान्ह सभकें तोड़ि कए हटा देल जाए आ पक्की बान्हकें मोटोरेबल बनाओल जाए, बान्हक दुनू कात पर्याप्त गाछ-वृक्ष लगाओल जाए। बिहारमे सडक परियोजना जेना स्वप्नक सत्य होअए जेना देखा पड़ि रहल अछि, तहिना सभ विघ्न-बाधा हटा कए, युद्ध-स्तर पर एहि सभपर काज शुरू कएल जाए।



व्यवसाय आधारित शिक्षा देल जाए। प्राथमिक शिक्षाक माध्यम मिथिला भरिमे मैथिली भाषा द्वारा देल जाए। बाढ़िक समस्याक समाधान होअए। दामोदर घाटीक आ मयूरक्षी परियोजना जेकां कार्य कोशी, कमला, भुतही बलान, गंडक, बूढ़ी गंडक आ बागमतीपर किएक सम्भव नहि भेल ? विश्वेश्वरैयाक वृन्दावन डैम किएक सफल अछि ? नेपाल सरकारपर दोषारोपण कए हमरा सभ कहिया धरि जनताकें ठकैत रहब ? एकर एकमात्र उपाए अछि बड़का यंत्रसं कमला-बलान आदिक ऊपर जे माटिक बान्ह बान्हल गेल अछि तकरा तोड़ि कए हटाएब आ कच्चा नहरिक बदला पक्का नहरिक निर्माण। नेपाल सरकारसं वृत्ता आ त्वरित समाधान। आ जा धरि ई नहि होइत

हम कुशेश्वरक वर्णन कए दए चुकल छी। मधेपुर, घनश्यामपुर, सिंधिया एहि सभक खिस्सा कुशेश्वरसं भिन्न नहि अछि। कमला-बलानक दुनू छहरक बीच जेना-जेना रेत भरैत गेल, ताहि कारणे एहि तटबन्धक निर्माणक बीस सालक भीतर सभ किछु तहस-नहस भ गेल। कमला धराक हाल ई अछि जे दस घण्टामे पानिक जलस्तर एहि धारमे 2 मीटरसं बेशी धरि बढ़ि जाइत अछि। 1965 ई.सं बान्ह/छहरक बीचमे रेत एतेक भरि गेल जे एकर ऊंचाई बढ़ेबाक आवश्यकता भए गेल आ ई मांग शुरू भए गेल जे बान्ह/छहरकें तोड़ि देल जाए ! एतए विश्वेश्वरैया मोन पड़ैत छथि। हैदराबादसं 82 माइल दूर मूसी आ ईसी धरि बान्ह बनाओल गेल आ नगरसं 65



अतीत

मिथिलाक इतिहास

- डा. कमल कांत झा, पं. श्री गणेश राय
विद्याभूषण एवं डा. धनाकर ठाकुर



बृहद विष्णु पुराण के दोसर अध्याय मे मिथिला-महाम्य शीर्षक अंतर्गत 20 आओर 21 श्लोक मे कहल गेल अछि :
“मिथिला तैर मुषिश्च वैदेही नैमि काननम
ज्ञान क्षेत्र कृपापीठ स्वर्ण लाङगल

पद्धतियः

जानकी जन्म भूमिश्च नित पेक्षा विकलयशा
रमानन्दकरी विश्वभाविनि नित्य मंगला।”

अहि तरहें मिथिलाक 12 टा नाम अछि। मिथिला,
तीरभुक्ति, वैदेही, नेमि कानन, ज्ञानशिला, स्वर्ण
लाङगल पद्धति, जानकी जन्मभूमि, विकलयशा,
रमानन्दकरी, विश्वभाविनि एवं नित्य मंगला।

मिथिलाक अर्थ-

“अन्तर वाह्यश्च सर्वत्र मध्यान्ते रिपवः सदा
मिथिलानाम सजेय जनकश्च कृत महि

मकारो विश्वकर्ताच थकार सृष्टि पालकः

लकोरो लयकर्ता मै त्री मात्रा शाक्तयो भवन”

(भीतर, बाहर, सब ठाम जे शत्रु के दमन करथि,

मिथिला के मतलब जहां जनक राज्य करथि।)

मि-थि-ला, मि के मकार- सृष्टि के निर्माता

थि के थकार- सृष्टि के पालनकर्ता

ला के लकार- सृष्टि के लयकर्ता (संहारकर्ता)

एवं तीनू मात्रा शक्ति के द्योतक थिक।

71टा चतुर्युगी पूर्ण भेला उपरान्त इंद्रक पद बदलैत
छन्हि जिनका मनु कहल जैत छन्हि आओर ओहि
अवधि के मनवान्तर जे 36720000 मानव वर्ष के
बराबर होइत अछि। अखन धरि 14 टा इंद्र भऽ चुकलाह।

जिनकर आयु बहुत-बहुत पैघ होइछ वो सभ
चिरंजीवी कहाइत छथि। अखन धरि आठ टा चिरंजीवी
भऽ चुकल छथि। (अश्वथामा, बालि, हनुमान, विभीषण,
कृपाचार्य, परशुराम आ मारकण्डेय)

चौबिसम चतुर्युगी के समय मे ब्रह्माजी, वशिष्ठ जी

सऽ मृत्युभुवन जाकऽ सूर्यवंशी राजाक पुरोहित बनबाक आग्रह कैलनि, मुदा वशिष्ठ जी इ कहैत मना कर देलनि जे इ वृत्ति हमरा बढ़िया नहि बुझना जाइत अछि।

तखन ब्रह्माजी हुनका समझौलनि जे हम किछु महान उद्देश्य वास्ते अहां के पठा रहल छी त्रेता युग मे भगवान विष्णु के सूर्यवंशी राजाक घर मे रामावतार होयत।

वशिष्ठ जी मानि तऽ गेलाह मुदा अपन एकटा सुझाव के साथ कि एतवा दिन मृत्युभुवन पर रहनाई बड़ मुश्किल तैं सतयुग के उपरंत जे द्वापर अवैछ तकरा आगाँ-पाछाँ कए पहिने त्रेता युग के आनल जाए, जे मान लेल गेल। तकर बाद सतयुग के बाद तेत्ता तखन द्वापर भेनाई आरंभ भेल। ओहि सऽ पहिने 24 बेर, सतयुग, द्वापर, त्रेता, कलयुगक चक्र भए चुकल रहैक।

(सतयुग-172800 वर्ष, द्वापर-1296000 वर्ष, त्रेता-8040000 वर्ष, कलयुग-432000 वर्ष)

ब्रह्माजी सँ आज्ञा लऽ वशिष्ठ जी मृत्युभुवन आबि सूर्यवंशी लोकनिक कुल पुरोहित बनलनि।

आब सूर्यवंशी लोकनिक परिचय जानल जाय-

सूर्यदेवक पुत्र रहथि मनु। मनु के चारिटा पुत्र- अंग, बंग, निमिय आओर अवाध रहनि। जिनकर नामे अंग देश, बंग देश, नेपाल देश आओर अवध देशक नाम राखल गेल।

सतयुगक बाद त्रेतायुग में राम जी अवतरित भेलाह, जिनकर विवाह सीता जी सँ भेलैन्हि। मुदा दुनूह गोटे समगोत्री ठहरि जैतथि तैं ब्रह्मा जी एकटा युक्ति सोचलनि।

रामावतार सऽ बहुत पहिने जखन कलियुगे रहैक आ मात्र 5087 वर्ष बितल रहैक, तखन ब्रह्मा जी निमिय के एहन मतिभ्रम कऽ देलनि जे सशरीर स्वर्ग जैबाक इच्छा जागृत भेलनि तकरा पूर्ति हेतु वशिष्ठ जी सँ यज्ञ करवाक आग्रह कैलनि। वशिष्ठ जी सँ स्वीकृति पाबि यज्ञक तैयारी में जुटि गुलाह। ऋषि मुनि सभ के आमंत्रण पठाओल गेल। यज्ञ मुहुर्त पर सभ ऋषि तऽ पहुँचि गेलाह मुदा वशिष्ठ जी नहि पहुँचलनि। पता लागल जे ओहि मुहुर्त पर वो इंद्र के सेहो वचन देने रहथिन्ह तैं वो नहि ओताह। इ सुनि निमिय बहुत दुखी भऽ गेलनि, जे यज्ञ कर्म नहि भऽ सकत। परञ्च महात्मा सभ विचार कैलनि जे वशिष्ठ जी के अनुपस्थिति मे गौतम ऋषि के आचार्यत्व मे यज्ञ संपादन कैल जाए। गौतम ऋषि यज्ञ आरंभ कैलनि। ओहि युग मे लोकक गोत्रक निर्धारण गुरु के गोत्र सऽ होइक, तैं निमिय के गोत्र वशिष्ठ सँ बदलि गौतम भऽ गेलनि, आओर वो यज्ञक संकल्प 500 वर्षक वास्ते रहैक।

जखन वशिष्ठ जी इंद्रलोक सऽ लौटलनि तऽ हुनक पुत्र शक्तिजी सभटा वृतांत सुनौलकन्हि। वशिष्ठ जी कुपित भए निमिय के यज्ञ स्थल पहुँचलनि जतऽ दूनु मे खूब गरमा-गरम बहस भेल। क्रोधाग्नि मे दूनु एक दोसर के शाप देलनि।

वशिष्ठ जी हाथ मे जल लै बजलाह- 'सद्यह विदेहो भव'। तहिना निमिय सेहो शाप देलनि। दूनु के मृत्यु प्राप्त भेलनि। वशिष्ठ जी के

आत्मा परकाया प्रवेश विधि द्वारा वरुण के शरीर में निवास कैलनि, जाहि सऽ वरुण मित्र वरुण के नाम सऽ जानल गेलाह।

एक बेर मित्र वरुण उर्वशी के देखि तेहन ने कामासक्त भेलाह जे वीर्य स्खलन भऽ गेलन्हि, जकरा एकटा बड़का घैल मे राखल गेल जाहि सऽ अगस्त्य के जन्म भेलनि आओर वो घटयोनि कहौलनि।

किछु वीर्य छिटकि कऽ कमलक पात पर खसल जाहि सऽ वशिष्ठ जी उत्पन्न भेलाह, जिनका कोना ने कोना वेश्यापुत्र कहल गेल।

निमिय के मृत्यु के पश्चात हुनकर आत्मा आंखिक भौंह पर निवास पौलनि तैं निमि कहौलनि। उपस्थिति ऋषिगण हुनका मृत शरीर के मंथन कैलनि जाहि सँ एकटा पुत्र जन्म भेल, जिनका मिथि कहल गेल।



मिथि एक दक्ष राजा रहथि। अपन एकटा नगरी बसौलनि, जे मिथिलापुरी कहल गेल। अपन पिता के शरीर सँ उत्पन्न होयबा कारणे वो जनक सेहो कहौलनि। ओहि दिनक बाद जे किओ राजा होथि जनक के नाम सऽ जानल जाइथ। सीता जी के पिता एकैसम जनक रहथि। हुनका नाम कुशध्वज रहनि।

निमि के यज्ञ में अलग-अलग भूभाग सऽ पधारल 19टा ऋषि मिथिले मे बसि गेलाह, जिनका सभक वंशज हुनकर सभ गोत्र रूपे मिथिला मे अखन धरि वास कए रहल छथि। ओहि गोत्र आओर शरीर परिवर्तन भेला सऽ श्रीराम आओर सीताजी के विवाह विधि सम्मत संभव भेल।

पानिनि के अनुसार- जे देश शत्रु सऽ मुक्त कराओल गेल अथवा शत्रु सँ मुक्त रहल सैह भूभाग मिथिला। जतऽ के लोक शक्ति (पराक्रमी) संपन्न होइत छल। शिरध्वज जनक, जिनका समय मे जगदम्बा जानकी अवतरित भेली, बहुत रास शत्रु के पराजित कैने रहथि जाहि मे सकसंय राज सेहो रहथि।

विदेह जनकक खानदान मे 57टा राजा भेल रहथि। लोक सभ दीर्घजीवी होथि। द्वापर अवैत-अवैत राजशक्ति कमजोर होइत गेल आओर दूभाग मे बंटि गेल रहैक पछिम मिथिला (तिरहुत) हस्तिनापुरक समर्थक रहथि आओर पूरब मिथिला (मत्स्य जनपद) राज विराटक नेतृत्व मे पांडवक समर्थक रहथि। पांडव अज्ञातवास विराटनगर मे बितौने रहथि। जनकवंशक अंतिम राजा खड़ब प्रकृति के रहथि तैं, लोक सभ आचार्य सभक नेतृत्व में राजसत्ता में बेदखल कऽ देलनि। सक्षम राजा के आशा मे मिथिला बहुत दिन धरि राजाविहीन बनल रहल। वास्तव मे संसार मे सभ सऽ पहिने प्रजातंत्रक व्यवस्था मिथिले सऽ आरंभ भेल रहैक। आचार्य लोकनि के देखरेख मे पंचायती



व्यवस्था सऽ सभटा कार्य संपादन होइक। लोक धर्मदंडक भय सऽ स्वतः सुमागी रहैक।

कहल जाइक- “न राजा न च राज्य आसित,
न दण्डयो न च दण्डिका,
धर्मे नैव प्रजा से वैः
रक्षंति परस्परम्”

कहबाक मतलब इ जे- न राजा रहैक, न दंडाधिकारी रहैक न दंड रहैक। लोकसभ धर्म सऽ डेरइक आओर सुरक्षित रहैक।

वैशाली समेत संपूर्ण मिथिला में बहुत समय धरि प्रजातांत्रिक व्यवस्था रहल। बाहिरी लोकक आक्रमण केनाइ शुरू भऽ गेल। सोझ सहद मैथिल के हरौनाइ तखन कोनो मुश्किल नहि रहि गेल रहैक। वाजी संघ, लिच्छवी, शैमुडग, नंद वंश, सुनग वंश, कन्त वंश, गुप्त वंश, वर्धन वंश आदि समय-समय पर मिथिला पर राज केलनि। ओहि समय (पांचम-छठम शताब्दी) मे जयवर्धन सल्हेश राजा भेला, जिनकर राजधानी महिसौथा- बिरहा (वर्तमान मे नेपाल) रहनि। तिब्बती लोक बहुत बेर आक्रमण कैल मुदा पराक्रमी राजा सल्हेश

ओकरा सभके पहाड़ के पार धरि खेहारि भगौलनि, जाहि सऽ वो शैलेश (पहाड़क राजा) सेहो कहौलनि। हुनकर पराक्रम सऽ संपूर्ण पूर्वोत्तर भारत सुरक्षित रहैक।

छठम सऽ नवम शताब्दी- परञ्च हुनका बाद मिथिला पाल वंश द्वारा तीन सौ वर्ष शासित भेल। पाल बौद्ध धर्मावलंबी रहैक, जकर अंतिम शासक मदन पाल रहैक। वर्तमान बलिराज गढ़ (बाबू बरही, मधुबनी जिला) संभवतः हुनक राजधानी रहनि, जकर गहन खोज आओर उत्खननक आवश्यकता अछि। मदन पाल कमजोर राजा रहथि जे आदि सुर, सामन्त सेनक सेना के सामना नहि कऽ सकलाह।

नवम शताब्दी-एगारहम शताब्दी- सेन वंश सामंत सेन सनातनी (वैदिक) रहथि तैं मैथिल जे स्वयं सनातनी रहथि, सामंत सेन के सहयोग कएलनि।

प्रख्यात विद्वान वाचस्पति मिश्र ओहि समयान्तरक वर्णन ‘न्याय कणिका’ पुस्तक में एना कऽ कैने छथि : ‘निज भुज विर्यमस्थ, सुरन आदि सुरोजियति’ आदि आदिसुर (सामंत सेन) अपना बाहुबल सऽ जीत रहल छथि। सेन वंश मे पांच टा राजा रहथि, सामंत सेन, हेमन्त सेन, विजय सेन, वल्लाल सेन एवं लक्ष्मण सेन (एगारहम शताब्दी धरि)। कर्नाट वंशक नान्य देव लक्ष्मण देव के पराजित कै सेन वंशक अंत कैलनि। नान्य देव पच्छिम मिथिला के कब्जा कऽ सिमरौनगढ़ (बिरगंज) में डेर जमौलनि तत्पश्चात पूरा मिथिला के जिति कमलादित्य स्थान (कमलाथान) में अपन राजधानी स्थापित कैलनि। न्याय नेवक खानदान के लेल कहल गेल अछि,

षष्ठ नान्य पतिर्भव तदानु श्री गंगा देवो नृपः
तत्सुनूर नरसिंघ देव नृपतयः राम सिंघ सततः,
तत्सुनु खलु शक्ति सिंघः नृपतिः भूपाल बस्ती जातः।

न्याय देवक पश्चात गंग देव, नरसिंघ देव, शक्ति सिंघ देव एवं हरि सिंघ देव भेलाह, जे मैथिली ब्राह्मण और कायस्थक पंजी व्यवस्था शुरू करवाक प्रसिद्ध काज कैलनि।

हरि सिंघक प्रधानमंत्री पं. चंद्रशेखर ठाकुर रहथि, (महाकवि विद्यापति जी के पितामहक भाई)। वो बहुत रास ग्रंथक रचना कैलनि एवं तेहन वीर रहथि जे नेपालक पहाड़ धरि अपना राज्यक विस्तार कऽ सकलाह (नेपालक तराई तऽ पहिनहि सऽ मिथिलाक भाग छल।)

हरि सिंघ देवक राज पंडित रहथि कामेश्वर ठाकुर (ओइनवार वंशज)। ओहि समय वर्ण रत्नाकर ग्रंथक रचना भेल, जे संभवतः उत्तर भारीय भाषाक प्रथम गद्य एवं विश्वकोष अछि। जकर रचनाकार रहथि कवि शेखराचार्य ज्योतिरेश्वर ठाकुर।

ब्राह्मण शासन (राज) 1326-1526

1326 में फिरोजशाह तुगलक मिथिला पर भयंकर आक्रमण कैलक, तखन महाराजा हरिसिंघ देव अपन राजपाट पं. कामेश्वर ठाकुर के जिम्मा लगा पं. चंद्रशेखर ठाकुर के संग कऽ नेपाल कऽ परा गेलाह।

इतिहासकार डा. उपेन्द्र ठाकुरक अनुसार हरिसिंघ देव के परैलाक बाद 27 साल धरि मिथिला राजा विहीन रहल। 1353 ई मे फिरोजशाह तुगलक पं. कामेश्वर ठाकुर के अपन कारद राजा नियुक्त कैलक।

जखन कामेश्वर ठाकुर कर (मालगुजारी) वसूली मे असक्षम साबित भेलाह तखन फिरोजशाह तुगलक हुनका हटा हुनकर शक्तिशाली पुत्र भोगीश्वर ठाकुर के मित्रता स्वरूप मिथिला राज्य प्रदान कैलनि। वो सभ ओइनी ग्रामवासी (मुजफ्फरपुर) रहथि तँ ओइनवार राजा कहौलनि। अहि तरहें 1326-1353 सऽ मिथिला में ब्राह्मण शासन आरंभ भेल।

किछुए समय बाद भोगीश्वर ठाकुर के छोट भाई भवेश ठाकुर सत्ता के खिलाफ साजिश रचि बगावत शुरू कऽ देलनि। आजिज भऽ कऽ पंडित लोकनि भवेश ठाकुर (भव सिंघ) के सुगौना (राजनगर) स्टेट देवा देलथिन्ह, मुदा भवेश ठाकुर असंतुष्ट रहि साजिश रचनाई जारि रखलाह।

भोगीश्वर ठाकुर के स्वर्गीय भेला पर हुनक पुत्र गंगेश्वर सिंघ राजा भेला। परञ्च एकटा मुसलिम जमींदार असलन साजिश द्वारा छुरा घोषि कर 1361 एटी में वीरसिंघ एवं कीर्ति सिंघ के हत्या करवाक योजना बनौने रहैक परञ्च कहना छुपि कऽ दुनू बाँचि गेलाह। दुनू राजा गुप्त रूप सऽ किछु दिन बाद तुगलक सम्राट आगाँ अर्जी पेश कैलनि। सम्राट दुनू भाई संग सेनाक पलटन पठौलनि। लड़ाई मे असलन आओर राजकुमार वीरसिंघ सेहो मारल गेलाह।

कीर्ति सिंघ राजा बनलनि, मुदा बेसी समय धरि राज नहि कऽ सकलाह। तीनू भाई मे सऽ किनको सखा संतान नहि भेलनि। पुनः भवसिंघ राजा बनाओल गेलाह। एहि तरहें भोगीश्वर ठाकुरक आगाँ वंश नहि चललनि।


भवसिंघ के पश्चात हुनका ज्येष्ठ पुत्र देवसिंघ राजा भेलाह जे अपना नया राजधानी देवकुली (देकुली धाम) में स्थापित कैलनि जतऽ बहुत रास मंदिर एवं पोखरि निर्माण करौलनि। हुनक मृत्यु उपरांत हुनक ज्येष्ठ पुत्र शिवसिंघ राजा भेलाह जे महाकवि विद्यापति के सखा रहथिन्ह, जिनका खेलन कवि सेहो कहल गेल। शिवसिंघ गजरथ गढ़ मे नया राजधानी बनौलनि। वो सम्राट के कर चुकेनाई बंद कऽ स्वतंत्र राजा होयाक घोषणा कैलनि।

सम्राट इब्राहिम साह तुगलक ई जानि क्रोधित भऽ 1416 मे भारी सेना के संग आक्रमण कए देलक। मिथिलाक लोक वीरतापूर्वक लड़ल। दुनू तरफ सँ भारी जन-धन के हानि भेल। दुर्भाग्यवश शिवसिंघ शहीद भेलाह मुदा हुनक शव शत्रु द्वारा छिपा देल गेल। लोकसभ सोचलनि जे महाराजा हिमालय दिस कतौ परा गेलाह से जानि रानी लखिमा 12 वर्ष धरि द्रोणवार राजा (गढ़ बनैली) के राज में समय बितौलनि। 12 वर्ष धरि प्रतीक्षा कैलाक उपरांत रानी लखिमा महाराज के मृत मानि सती भेलीह।

महाराजा शिवसिंघ संतानहीन रहथि तै, हुनका छोट भाई पद्म सिंघ (कारद) राजा बनलनि मुदा वो हो 1428 ई मे मृत्यु कै प्राप्त भेलाह। हुनकार मृत्यु के पश्चात रानी विश्वास देवी राज काज अपना हाथ में लेलनि। रानी सेहो संतानहीन रहथि, तखन शिवसिंघक छोट भाई हरि

सिंघ राजा भेलाह तकर बाद नरसिंघ राजा भेला, जे 1461 ई. में स्वर्गीय भेलाह।

महाकवि विद्यापति अपन सौ सालक जीवन (1350-1450) में मिथिलाक दसटा राजा आओर रानी के देखि सकलाह। (भोगीश्वर ठाकुर सऽ हरिसिंघ धरि) 1460 मे राजा नरसिंघ के मृत्यु सऽ एक वर्ष पहिने हुनकर पुत्र धीरसिंघ राजा बनलनि। धीरसिंघक मृत्युक पश्चात हुनकर छोट भाई भैरव सिंघ राजा भेलाह। वो बहुत लोकप्रिय रहथि। हुनकर शासनकाल मे साहित्यिक विकास संगहि संपूर्ण मिथिलांचल मे पोखरि, इनार, मंदिर, रास्ता आदि के निर्माण भेल। हुनकर मृत्यु 1515 ई. मे भेलनि। तकर बुद हुनकर पुत्र रामभद्र सिंघ देव राजा भेला। हुनकर व्यक्तित्व बहुत सुन्दर रहनि ताहि कारने लोक हुनका रूप नारायण सेहो कहनि। ओहि समय मे मिथिलाक फैलाब बंगाल सऽ उत्तर प्रदेश धरि रहैक। दुर्भाग्यवश हुनक पुत्र लक्ष्मीनाथ सिंघ ओहन बहादुर नहि रहथि से वो ओइनवार वंशक अंतिम राजा साबित भेलाह।



1526 ई मे भैयारी फुट, पटिदारी इर्ष्या आओर सिकन्दर लोधी द्वारा मिथिला पर आक्रमण में लक्ष्मी नाथ मारल गेला। सिकन्दर लोधी अपना जमाय (दामाद) अलाउद्दीन के मिथिला के शासक बना पठौलक। ताबत धरि दिल्ली में मुगल वंशक शासन स्थापित भऽ चुकल रहैक। तकर बाद लगभग 50 वर्ष धरि मिथिला पर मुसलमानक शासन रहल जाहि बीच लोक शोषण अनवरत होइत रहल। सर्वत्र जंगल राज जकाँ मचल छल। बहुत रास मैथिल इस्लाम धर्म अपनाव लै मजबूर भेलाह। बहुत रास महत्वपूर्ण ग्रंथ जरा देल गेल। विद्यापतिक डीह बिस्फी के हिन्दू-विहीन कै देल गेल। हुनका वंशज सौराट पराकऽ जान बचौलनि। भयाक्रांत भऽ विद्वान एवं साहित्यकार लोकनि किछु ग्रंथ के साथ मिथिला सऽ बाहर नेपाल, बंगाल, उत्तर प्रदेश, मध्यप्रदेश, राजस्थान, गुजरात आओर आसाम जाकए अपन जान, धर्म, साहित्य, संस्कृति के रक्षा कैलनि।


50 साल बाद जखन अकबर महान दिल्ली के सम्राट बनला तखन

वो मिथिला मे शांति के प्रयास कैलनि आओर एहि निष्कर्ष पर पहुँचला जे कोनो मैथिल ब्राह्मण के राजा बनौला सऽ शांति स्थापना एवं करऽक संग्रह भऽ सकैछ। तखन ओ राज पंडित चंद्रपति ठाकुर (स्रोतीय) के गढ़ मंगला (म.प्र.) सऽ दिल्ली बजा हुनक माझिल पुत्र महेश ठाकुर के मिथिलाक शासनक बनौलनि। ताहि उपलक्ष्य मे किछु कवि गढ़ मंगल में लिखने छथि-

“अति पवित्र मंगल करन, रामजन्म के दिन,
अकबर तुषित महेश को, तिरहुत राजा कौन?
नवग्रह वेद वसुन्धरा शकमे अकबर शाह,
पंडित सुबुध महेश को, किन्हो मिथिला राज”

(रामनौमी के दिन 1499 सन के पंडित महेश ठाकुर मिथिलाक राजा भेलाह)

शुरू मे महेश ठाकुर कर वसूली एवं सत्ता संचालन मे असफल रहला कारण जे बहुत दिन धरि मिथिला राजा विहीन एवं जंगल राज के आदि भऽ गेल छल। सम्राट अकबर रूष्ट भऽ राजपाट छीन लेबाक धमकी देलथिन्ह, मुदा महेश ठाकुर सखा पंडित



रघुनंदन दिल्ली जाकऽ सम्राट के समझा-बुझा कऽ मनौलनि। पंडित महेश ठाकुरक मूल खरौरे भौर रहनि तँ हुनकर वंश ‘खंडवाल कुल कहायल आओर हुनक राजधानी सरिसव पाही के पश्चिमोत्तर राजग्राम मे रहनि।

महेश ठाकुरक मृत्यु पश्चात हुनक ज्येष्ठ पुत्र गोपाल ठाकुर राजा भेलथि। वो अल्पायु भेलाह, हुनक बाद हुनक छोटे भाई परमानंद ठाकुर राजा बनलाह। हुनकर मृत्युक बाद महेश ठाकुरक पांचम पुत्र शुभंकर ठाकुराजा बनला जिनकर मृत्यु 1617 ए.डी. मे भेलनि। तकर बाद हुनक पुत्र पुरुषोत्तम ठाकुर राजा बनला मुदा 1623 मे षडयंत्र मे मारल गेलाह। तकर बाद हुनकर सतवां भाई नारायण ठाकुर राजा बनला। 1645 मे हुनक मृत्यु पश्चात हुनक बालक सुंदर ठाकुर राजा भेलथि। हुनका पश्चात महिनाथ ठाकुर राजा भेलथि। तखन दिल्ली के तख्त पर औरंगजेब आबि चुकल।

महिनाथ ठाकुर के बाद हुनकर पुत्र नरपति ठाकुर राजा भेलाह जे अपन राजधानी राजग्राम सऽ दरभंगा स्थानांतरण केलाह जे अखनो रामबाग महल कहल जाइत अछि। वो वृद्धावस्था मे अपन प्रतापी पुत्र राघवसिंह के राज पाट सौंपि काशीवास प्रस्थान कैलनि।

राघवसिंह महान योद्धा एवं शासक रहथि। कैकटा युद्ध अपना भुजबल सऽ जिति मिथिला के मान बढ़ौलनि। हुनकर मृत्युक पश्चात हुनक ज्येष्ठ पुत्र विष्णु सिंह राजा भेला परञ्च वो मात्र चारि साल शासन

कऽ सकलाह। मकवानपुर (नेपाल) के जमींदार छल सऽ जनकपुर धाम बजा कऽ हत्या कऽ देलकन्हि। परिस्थितिबश हुनक छोटे भाई नरेंद्र सिंह सत्ता रूढ़ भेला, वो नीक योद्धा रहथि, जलदिए भाई के हत्यारा सऽ बदला चुकैला।

1760 ई. मे नरेंद्र सिंह के मृत्यु के बाद हुनकर पितृऔत प्रताप सिंह राजा भेला तथा हुनका बाद माधव सिंह राजा भेलाह। तखन धरि अंग्रेज भारत मे अपन जड़ि जमा चुकल छल।

अंग्रेज मिथिला मे कोनो शक्ति संपन्न राजा नहि चाहैत रहैक तँ कैकटा छोट-छोट सावंत, जमींदार राजा सब ठाढ़ के देलक। सीधा सादा मैथिलजन अंग्रेजक फरेब के नहि बुझि सकलाह। पूर्वी मिथिला अलगे शासन व्यवस्था के तहत बाँटि देल गेल।

1807 ई मे दरभंगा महाराज माधव सिंह के मृत्युक बाद हुनकर पुत्र छत्र सिंह राजा भेला, हुनक पश्चात रूद्रसिंह, तकर बाद महेश्वर सिंह गद्दी सम्भारलाह। 1860 ई. मे महेश्वर सिंह के मृत्यु के समय हुनक पुत्र लक्ष्मीश्वर सिंह अबोध रहथिन्ह, तँ अंग्रेज सरकार दरभंगा राज के ‘कोर्ट आफ वार्डस’ अंतर्गत राखि देलक। अंग्रेजक साजिश के शिकार पच्छिम मिथिला राजभाषा के रूप मे मातृभाषा मैथिली के बदलि उर्दू परिशियन एवं अंग्रेजी के थोपल गेल।

जखन लक्ष्मीश्वर सिंह 21 बरखक भेलाह लिखित क्लेम कैला सऽ राज तऽ हुनका वापस जरूर भेटि गेल मुदा 1912 में बंगाल विभाजन के समय मिथिला अलग राज्य नहि बनिक सकल बल्कि बिहार राज्य के अंतर्गत राखल गेल। बुझी जे मिथिलाक दुर्भाग्य तहिए सऽ शुरू भऽ गेल।

महाराजा लक्ष्मीश्वर सिंह के मृत्यु के बाद रामेश्वर सिंह महाराजा बनला, हुनकर मृत्यु के पश्चात जे महाराजा बनला वो छथि कामेश्वर सिंह जे अंतिम महाराजा रहथि। 1947 मे भारत स्वतंत्रता के बाद महाराजाक शासन खत्म भऽ गेल।

बिहार राज्य के जहिया जन्म नहि रहैक आ जहिया सऽ मानव सभ्यताक आरंभ भेल, तहिया सऽ मिथिला राज्यक अस्तित्व छल। मुदा षडयंत्र कऽ मिथिला के बिहार राज्य में मिला देल गेल।

1912 में बंगाल सऽ बिहार, 1936 मे बंगाल सऽ उड़ीसा अलग कैल गेल। 2000 मे बिहार सऽ झारखंड के अलग कैल गेल परञ्च मिथिला के अखनो धरि बिहार मे राखल गेल अछि।

घोर आश्चर्यक बात! मिथिलाक लोक अखन धरि अपन राज्य नहि बना सकलाह, मैथिलजन पौरुषहीन तऽ नहि छथि?

संदर्भ-

1. सल्हेश महागाथा -मौखिक
2. कीर्तिलता- विद्यापति
3. मिथिला तत्व विमर्श- महामहोपाध्याय पं. रामेश्वर झा
4. मिथिलाक इतिहास- डा. उपेन्द्र ठाकुर
5. पं. महेश ठाकुर महाराज दरभंगा- डा. कृतनाथ ठाकुर
6. पं. सहदेव झा- अन्हराठाढ़ी
7. पं. युगेश्वर झा-हरिपुर मजराही टोल

-अंग्रेजी सँ अनुवाद : ललित कुमार झा



अप्पन भाषा

लोकोक्तिक महत्त्व

डॉ. लालपरी देवी



साहित्य मनुष्यक जीवनक एकटा महत्वपूर्ण अभिव्यक्ति थिक। लोकोक्ति से हो मनुष्यहिक लौकिक जीवनक स्वाभाविक भाषिक अभिव्यक्ति थिक आओर तँ साहित्य मे लोकोक्तिक महत्त्व केँ अस्वीकार नहि कएल जाए सकैत अछि। सामान्यरूप सँ ओही साहित्यकेँ विशेष गौरव प्राप्त होइत अछि जे लोक-जीवनक अभिव्यंजन करैछ। एहि लेल ओकरा हेतु ई आवश्यक अछि जे सर्वसाधारण लोकक हृदय मे स्पन्दन तथा

उत्प्रेरणा उत्पन्न करबाक क्षमता एहि मे रहए। से ताबत धरि नहि भए सकैत अछि यावत् धरि लोककेँ ई विश्वास नहि भए जाइक जे ई साहित्य हमरे जीवनसँ वा हमारे सदृश लोकक जीवनसँ संबंधित अछि। भाव तथा भाषाक साम्य प्राप्त भेलें ताहि प्रकारक आस्था सुगमतापूर्वक उत्पन्न भए सकैत अछि। आओर जे हेतु लोकोक्ति वा काव्यधारा वार मोहावरा लोकक जीवनक अनुभव सिद्ध मान्यताक सुनिश्चित अभिव्यक्ति थिक; तँ एकर प्रयोग द्वारा जनसाधारण लोकक हृदय केँ सरलतापूर्वक द्रवित वा उद्दीप्त कएल जाए सकत अछि।

पूर्वोत्तर
मैथिल

लोक जीवन में प्रचलित वाक्य वा वाक्यांश जे एक निश्चित स्वरूप में तथा निश्चित अर्थ में दृष्टान्त रूपेँ अनेको व्यक्ति द्वारा प्रयोग कएल जाए लगैत अछि, तकरे लोकोक्ति कहल जाइत अछि। भिन्न-भिन्न परिस्थिति में भिन्न-भिन्न व्यक्ति द्वारा प्रयुक्त भेलोपर लोकोक्ति शब्द-योजना में एकरूपता सुरक्षित जकाँ रहैत अछि। ओकर स्वरूप में कोनो तेहन परिवर्तन नहि अबैत अछि। एकर शब्द संयोजना तथा अर्थ दुनू रूढ़ भए गेल रहैत अछि, आओर जखन लोककें अपन कथनक यथार्थता प्रमाणित करबाक इच्छा होइत अछि उपयुक्त लोकोक्तिक प्रयोग करै तखन तकर अछि। उदाहरणार्थ मानि लिअ जे केओ व्यक्ति उचित तथा अनुचित अवसर पर असावधान रहि ओहि अवसरक उपयोग नहि करैत अछि किन्तु समय व्यतीत भए गेलापर ताहि पाछाँ लुबुधन रहि अपसिआँत होइत रहैत अछि। एहन बुद्धिहीन व्यक्तिक प्रसंग एहि लोकोक्तिक प्रयोग कएल जाइत अछि जे 'गूड़ गेल केहुनी, हाथ चटिते छथि'। एहि कथनक आशय ई अछि जे गूड़ यावत धरि हाथ में रहैत अछि तावते ओकरा खाए लेबाक चाही, यदि शीघ्रतापूर्वक ओकरा नहि खाए लेल जाए तँ ओ पिघलिकेँ हाथक नीचाँ दिसी अर्थात् केहुनी दिसी चल जाएत आओर तखन हाथ चटलापर गूड़क आस्वादनीक जकाँ नहि भए सकैत अछि। पूर्व समय में गूड़ एहन बनैत छल जे बड़ शीघ्र पिघलि जाइत छल। ओकरा कटोरा वा ताही प्रकार कोनो पात्र में राखल जाइत छल। तरह्थी पर बेसी काल धरि रखलापर ओ पिघलिके नीचाँ खसि पड़ैत छल। तँ यदि केओ गूड़ खएबाक इच्छुक होइत छलैक, जँ तरह्थी पर लए केँ अविलंब मुहँमें लए जाएब आवश्यक रहैत छलैक। जँ तरह्थी पर बेसी काल धरि राखल रहैत छल तँ ओ पिघलिकेँ केहुनी दिसि चल जाइत छल आओर तखन तकर भक्षण करब सुलभ नहि रहैत छल। जे व्यक्ति आलसी आ दीर्घसूत्री रहैत छल आओर गूड़केँ तरह्थी पर राखि बड़ी काल धरि एम्हार-ओम्हर देखैत रहि समय व्यतीत कए दैत छल तकर हाथक गूड़ पिघलिकेँ

केहुनी दिसि चल जाइत छलैक आओर तखन यदि गूड़ खएबा लेल मुँह में हाथ लय जाइत छल। तँ हाथ में लागल-भीड़ल कनेक-मनेक गूड़क रसटा चाटि सकैत छल। मुख्य अंश तँ पूर्वहि पिघलिकेँ टघरि गेल रहैत छल। तहिना जे व्यक्ति उचित समय पर शीघ्रता पूर्वक अपन काज संपन्न नहि कऽ लैत अछि तकरा पूर्ण सफलता लाभ नहि होइत छैक। दीर्घसूत्री व्यक्तिक एहि प्रकारक पराभवक वर्णन करबाक लेल गूड़ खएवा में



आलस्य कएनिहारक पराभवक दृष्टान्त देल गेल अछि आओर ई दृष्टान्त वचन बहु प्रचलित भए गेलें लोकोक्तिक रूप ग्रहण कए लेने अछि।

जखन कोनो कथन लोकोक्ति रूप में प्रचारित भए जाइत अछि, एक शब्दक स्थान में कोनो दोसर शब्दक प्रयोग नहि कएल जाए सकैत अछि। जेना उपर्युक्त लोकोक्ति में गूड़क स्थान में 'तरह्थी' शब्दक प्रयोग द्वारा नहि कएल जाए तँ भावार्थ में समानता रहितहुँ एहि लोकोक्तिक प्रभाव क्षीण भए जाएत। कथनक तात्पर्य में भिन्नता यद्यपि नहि आओत किन्तु से प्रयोग रूढ़िक अनुकूल नहि रहबाक कारण मान्य नहि होएत। जएह स्वरूप रूढ़ भए गेल अछि, केवल सएहटा ग्राह्य मानल जाइत अछि। बजनिहार व्यक्तिक आशय लोकोक्तिक प्रयोग द्वारा दृष्टान्तसँ समर्थित भए प्रामाणिक भए जाइत अछि। लोकोक्ति रूप में एहि प्रकारक वाक्यांश

लोकमें बड़ बेसी प्रचलित रहैत अछि। एकर प्रयोग कोनो व्यक्ति विशेष धरि सीमित नहि रहि ई सर्व साधारणक भाषा भए गेल रहैत अछि। तँ एकरा लोकोक्ति अर्थात् साधारणक उक्ति कहल जाइत अछि।

एहि प्रकारक उक्ति यद्यपि सर्वप्रथम कोनो विशेष व्यक्ति द्वारा विशेष अवसर पर भेल रहैत अछि। किन्तु पाछाँ एकर चमत्कार दिस मुग्ध भए आनो आन लोक एकर पुनरुक्ति कए लागल। कालक्रमे सर्व साधारणक उक्ति भए जाइत अछि आओर जे लोकोक्तिक नाम सँ ज्ञात होइत अछि।

विद्यापति अथवा कवीश्वर चंदा झाक कविता में एहन बहुत रास उक्ति भेटैत अछि जे सर्वप्रथम तँ हुनके द्वारा प्रयोग में आनल गेल किन्तु पाछाँ सर्वसाधारणक लोक अपन दैनिक जीवन में ओकर प्रयोग कए लागल अछि एवं आब से लोकोक्तिक सत्ता प्राप्त कए लेलक अछि। जेना, गौड़िक हेम बदन महं झलकए'। (विद्यापति)

'लोभहिँ पतन कहल संसार' (चंदा झा) इत्यादि एही प्रकारक लोकोक्ति थिक।

कोनो कथन कोना लोकोक्तिक स्वरूप धारण कए लैत अछि, तकर हेतु गंभीर अछि। एकर पहिल हेतु ई थिक जे एहि प्रकारक उक्ति में जाहि प्रकारक आशय निहित रहैत अछि से मनुष्यक वास्तविक जीवनक स्वभाविक तथा गंभीर उच्छ्वास रहैत अछि, अपन जीवन में लोक प्रेम, घृणा, हास्य, क्रंदन, शोक, क्रोध, भय, उत्साह, आशा तथा निराशा इत्यादि विभिन्न अनुभूति प्राप्त करैत रहैत अछि। साधारण लोक तँ तकरा सभकेँ बिसरि जाइत अछि। किन्तु केओ-केओ चिन्तनशील व्यक्ति ओहि अनुभूति सबहिक मंथन करैत रहैत छथि तथा निष्कर्ष रूप में जे भाव प्राप्त होइत छन्हि तकरा अपन स्मृति में सुरक्षित राखि उपयुक्त अवसर पर अपन दृष्टिकोणकेँ प्रमाणित करबाक हेतु ओहि संचित ज्ञान-तत्त्वकेँ सूत्र रूप में प्रकाशित करैत छथि। आओर सएह सूत्र-बचन पाछाँ आबि जन साधारण में विशेष प्रचलित भए गेलापर लोकोक्तिक संज्ञा प्राप्त करैत अछि। जाहि निष्कर्ष केँ अभिव्यक्ति करबाक हेतु

कवि लोकनि नाना प्रकारक कल्पना कएकें शब्द जाल भैरैत रहैत छथि, सएह निष्कर्ष लोकोक्ति द्वारा सोझ भाषा मे सर्वसाधारणक मुँहँ अभिव्यक्त होअए लगैत अछि। कविक रचनाक मर्मधरि पहुँचबाक सामर्थ्य कम्मे लोक मे रहैत अछि, किन्तु लोकोक्ति मे ई चमत्कार रहैत अछि, जे गमारसँ गमार व्यक्ति सेहो ओकर तात्पर्य सरल रूपँ बुझि सकैत अछि।

शास्त्र पुराण वा काव्येतिहास मे वर्णन विस्तृत रहैत अछि, मुख्य गण्य संग आनो-आन बात ओझराएल रहैत अछि, आओर ताहिसँ ओहि मुख्य भावकें फरिछाएकें बहार करा लेब सर्व-सामान्य लोकक हेतु सर्वांशतः सरल नहि रहैत अछि। किन्तु लोकोक्तिक ई विशेषता थिक जे एहि मे सबटा बात सूत्र रूपहु मे पूर्णतः स्पष्ट कहल गेल रहैत अछि। आइली-बाइली बात नहि कहल गेल रहैत अछि, तथापि काव्यात्मक चमत्कारक अभाव नहि रहैत अछि। साधारणो व्यक्तिकें तँ एकर भाव बुझवामे असौकर्य नहि होइत छैक, जेना लौहाकें गलाए देलापर अन्तमे जे सारतत्व अवशिष्ट रहि जाइत अछि ताहिसँ इस्पात बनाओल जाइत अछि। तहिना मानव-जीवनक बहुविध अनुभवक जे सारतम वस्तु रहात अछि तकर सूत्रबद्ध अभिव्यक्ति लोकोक्ति रूपमे श्रुतिगोचर होइत अछि। व्यक्तिगत अनुभूतिक अभिव्यक्तिक रहितो ई सर्वसाधारणक वस्तु भए गेल रहैत अछि। काव्यपुराणक काल एवं व्यक्तिक परिधिसँ आवृत कहल जाए सकैत अछि किन्तु लोकोक्तिक प्रयोग ताहि प्रकारक कोनो सीमासँ घेरल नहि रहैत अछि, जकर परिणामस्वरूप ओकर प्रभाव निस्सीम रहैत अछि। तँ रामायण वा महाभारत आदि ग्रन्थ सबमे सेहो जे अंश लोकोक्ति रूपमे प्रयुक्त भेल अछि तकर महत्व विशेष प्रकारक अछि। ओहि ग्रन्थ सबमे लोकोक्तिक प्रयोग पर्याप्त मात्रामे भेल अछि। मनुष्य जीवनक सत्य-सत्य अनुभवक मन्थनसँ प्राप्त वस्तुक शाब्दिक अभिव्यंजना रहबाक कारण एहिमे कोनो वैयक्तिकताक बन्धन नहि रहैत अछि। इएह कारण थिक जे लोकोक्तिक शब्द-विन्यास रूढ़ भए गेल

रहैत अछि। जेना लोहा वा काँसा इत्यादि द्रव्यक बनल वस्तु माटिक बनल वस्तुक अपेक्षा बहुत सक्कत तथा स्थायी रहैत अछि, तहिना भाषाक अन्य उक्तिक अपेक्षा लोकोक्तिमे दृढ़ता तथा स्थायी गुण बहुत बेसी रहैत अछि। भाषा वैज्ञानिक अध्ययनक दृष्टिसँ सेहो लोकोक्तिक महत्त्व बड़ विशेष अछि। भाषाक जे कोनो तत्त्व अछि तथा ध्वनि, शब्द पद वाक्य रचना तथा अर्थ ताहि



सबमे भाषा वैज्ञानिक लोकनि वाक्य रचना तत्त्वहिकें सर्वाधिक महत्त्व प्रदान करैत छथि। कारण भाषाक स्वभावक अध्ययन द्वारा जतेक प्रामाणिक तथ्य प्राप्त होइत अछि ततेक ध्वनि वा शब्द वा अर्थ तत्त्वक अध्ययन द्वारा नहि भए सकैत अछि। कोन भाषाक स्वाभाव कोन प्रकारक अछि, ओकर मौलिक स्वरूप केहन अछि तथा ओ कोन परिवारक थिक इत्यादि बातक निर्णय हेतु ओहि भाषाक वाक्य रचना विधानक अध्ययन जतैक बेसी उपयोगी होइत अछि तेतेक उपयोगी अन्य तत्त्वक अध्ययन नहि भए सकैत अछि। तकर कारण इएह थिक जे भाषा ध्वनि अथवा शब्द इत्यादि मे जतेक बेसी शीघ्रतासँ परिवर्तन होइत रहैत अछि ताहि अपेक्षा वाक्य रचना विधान मे परिवर्तनक गति बड़ बिलम्बित रहैत अछि आओर तँ ओहि भाषाक मौलिक स्वरूप जतैक दीर्घकाल धरि वाक्य रचना विधान मे स्थिर रहैत अछि ततेक अन्य भाषा तत्त्व सबमे नहि रहैत अछि।

एहि प्रसंग इहो बात स्वयं सिद्ध अछि जे भाषा मे जतेक प्रकारक वाक्य प्रयोग होइत अछि ताहि मे लोकोक्ति सर्वाधिक स्वायी वाक्य प्रयोग थिक। लोकोक्तिक वाक्य संयोजन रूढ़ रूप मे रहबाक कारण अपरिवर्तनीय रहैछ। एक तँ भाषा विभिन्न तत्त्व मध्य वाक्य तत्त्व सर्वाधिक स्थिर रहनिहार थिक आओर ताहू मे लोकोक्ति विशेष रूढ़ रहबाक कारण अपन भाषाक मौलिक स्वभावक सुरक्षा जतेक-अविकल रूप मे करैत अछि ततेक अन्य कोनो भाषा-प्रयोग द्वारा संभव नहि अछि। भाषाक स्वरूप लोकोक्ति द्वारा जतेक विलक्षण रूप सँ सुरक्षित रहैत अछि ततेक आन प्रकार सँ नहि संभव अछि। भाषाक आन-आन वाक्यक स्वरूप लोकोक्ति जकाँ एकरूप नहि रहैत अछि ओ परिवर्तनशील रहैत अछि, मुदा लोकोक्ति विभिन्न व्यक्ति द्वारा वा विभिन्न परिस्थिति मे प्रयुक्त होइतहुँ एकरूप रहैत अछि। अनेक शब्द वा शब्द खंड जँ आब प्रचलित भए गेल अछि से लोकोक्ति सब मे एखनहुँ सुरक्षित अछि। जेना- ‘बरे बुड़िबक त जैतुक के लेत।’ एहि लोकोक्ति मे प्रयुक्त ‘जैतुक’ शब्द वर्तमान मैथिली मे सामान्यतः प्रचलित नहि अछि। मुदा उपर्युक्त लोकोक्ति मे ‘जैतुक’ शब्द एखनहुँ सुरक्षित अछि आओर ताहि आधार पर ई प्रमाणित होइत अछि जे मैथिली भाषा मे पूर्व मे ‘जैतुक’ शब्द प्रयोग होइत छल। तहिना एकटा लोकोक्ति अछि- ‘जतए गाछ ने विरिछ ततए अडेर महापुरुष।’ एहि मे अडेर शब्द वर्तमान समय मे मैथिली भाषा मे प्रचलित नहि अछि, एहि स्थान मे ‘अण्डी’ शब्दक प्रचार अछि, तथा संस्कृत मे एकरा ‘एण्ड’ कहल जाइत अछि। एण्ड शब्द विकसित भएकें ‘अडेर’ बनल छल आओर तखन अण्डी भए गेल अछि। ‘एण्ड’ तथा अण्डी शब्द मध्यवर्ती शब्द ‘अडेर’ छल से केवल एहि उपर्युक्त कहबी सँ प्रमाणित होइत अछि। एहि प्रकारक ज्ञान द्वारा शब्दक विकास पद्धति निर्धारण करब सुलभ होइत अछि। एही प्रकारँ विविध प्रत्यय, उपसर्ग, प्राचीन लोकोक्ति अन्य भाषा-वस्तुक अपेक्षा अधिक महत्त्वपूर्ण अछि।

लोकोक्ति द्वारा लोकक सांस्कृतिक तथा सामजशास्त्रीय अध्ययन में सेहो बड़ सहायता भेटैत अछि। जाहि समाज वा भाषा-भाषी क्षेत्र में जे लोकोक्ति सभ प्रचलित रहैत अछि से ताहि समाज वा भाषा-भाषी क्षेत्रक समष्टिगत प्रवृत्ति ओ रीति-नीतिक अभिव्यंजन रहैत अछि आओर तँ ओहि लोकोक्ति सबहि द्वारा ताहि क्षेत्रक स्वभाव ओ प्रवृत्तिक परिचय बड़ विलक्षण रूप सँ भेटैत अछि। उदाहरण रूप में ई बात देखबा में अबैत अछि जे मैथिली भाषा में मत्स्य भक्षण सँ संबंधित बहुतो रास लोकोक्ति प्रचलित अछि; जेना- 'पानि में माछ नओ-नओ कुटिया बखरा', 'टेंगरा पोठी चालि दिअए, रोहुक सीर बिसाए', 'सडलो भुना, रोहुक दुन्ना' इत्यादि ताहि ई संकेतिक भए रहल अछि जे मिथिला में मत्स्य-भक्षण वा मत्स्य व्यापार बहुत प्राचीनकालसँ प्रचलित अछि। एहि ठामक सवर्ण हिन्दू लोकनि सेहो माछ खाएब वर्जित नहि मानैत छथि। संगहि इहो ध्वनित होइत अछि जे नदी तथा जलाशयक कारण एहिठाम मत्स्य व्यापार प्राचीन काले सँ चलैत रहल अछि। यदि से नहि रहैत तँ माछक स्वभाव वा स्वाद संबंधी अनुभव पर आधारित कहूँ सबहिक एतेक प्रचुरता नहि रहैत। भारत वर्ष जाहि क्षेत्र में मत्स्य-मांस भक्षण सवर्ण हिन्दू लोकनि में प्रचलित नहि अछि; यथा राजस्थान वा मध्य प्रदेश इत्यादि क्षेत्र में माछ-मासु संबंधी लोकोक्तिक अभाव जकाँ अछि। तहिना 'गाछ में कटहर ठोर में तेल' एहि लोकोक्तिक प्रचार ओहि क्षेत्र में कदापि नहि भए सकैत अछि, जाहि क्षेत्र में कटहर दुर्लभ अछि।

काव्य रचना में लोकोक्ति महत्त्व एहु बात लएकें अछि जे एकर प्रयोग द्वारा कवि लोकनिक काव्य परखबाक परीक्षण होइत अछि। दोसर शब्द में ई कहि सकैत छी जे लोकोक्ति प्रयोग कवि लोकनिक हेतु एकटा कसौटी थीक। ओना ई बात परंपरागत रूप सँ प्रसिद्ध अछि जे कवि लोकनि निरंकुश रहैत छथि। छंद पूर्तिक शब्दक तोड़-मड़ोर कए सकैत छथि। ह्रस्व कैं दीर्घ कए सकैत छथि,

किन्तु लोकोक्ति प्रयोग करबाकाल हुनके

लोकनिकें ओहि लोकोक्तिक मौलिक स्वरूप यथावत राखए पड़ैत छन्हि। लोकोक्तिक ह्रस्ववर्णकें दीर्घ अथवा दीर्घवर्ण के ह्रस्व बनाएकें छन्द वा लयक अनुरोध पालन भने कए लेथु, किन्तु ओकर शब्द योजना वा वाक्य, रचना विधान में कोनो तेहन परिवर्तन ओहो लोकनि नहि कऽ सकैत छथि। तँ ई बात निर्विवाद रूप सँ कहल जा सकैत अछि जे कविता में लोकोक्ति प्रयोग करबा में बेसी दक्षताक आवश्यकता रहैत अछि। जेना गील माटिकें थोपि-थोपि भित्ति ठाढ़ कए लेब सरल अछि, अथवा चौरस ओ छोट-छोट



आकारक ईटा जोड़ि-जोड़िकें दिवाल बनाए लेब सुलभ अछि तेना, पैघ-पैघ किन्तु टेढ़-टूढ़ तथा विषम आकारक पाथरक टुकड़ा सबके जोड़ि-जोड़ि समतल दिवाल गछि लेब सुलभ नहि अछि। इएह कारण थीक जे सानल माटि अथवा ईटा द्वारा निर्मित भित्तिक अपेक्षा विषम आकारक पाथरक टुकड़ा द्वारा निर्मित दिवालक निर्माण कएनिहार राजमिस्त्री विशेष सम्मान प्राप्त करैत अछि। ठीक एही प्रकारें जाहि कविता में केवल वर्ण वा शब्दक संयोजन द्वारा अर्थविधान कएल गेल रहैत अछि ताहि अपेक्षा ओहि प्रकारक कविता विशेष प्रशंसनीय मानल जाइत अछि जाहि में रूढ़ वाक्य अथवा वाक्यांशक संयोजन रूप में भेल रहैत अछि जे ओहो कवि वचने जकाँ आभासित होइत रहैत अछि; यथा कविताक चारि चरण में एक चरण कोनो लोकोक्ति रहए आओर अन्य तीन चरण कवि-कल्पित वचन रहए तथा एहि प्रकारक संयोजन एतेक दक्षतापूर्वक कएल गेल रहए जे लोकोक्ति वर्ण सबहिक वा मात्रा सबहिक संख्या एवं आरोह अवरोह ध्वनि कविताक अन्य चरण

सबहिक वर्ण वा मात्राक संख्या एवं आरोह-अवरोह ध्वनिक संगति सुचारु रूप सँ रखैत रहए तँ एहन रचना कएनिहार कवि अवश्वमेव विशेष पटु मान्य होइत छथि। संस्कृति साहित्यमें बाल्मीकि, कालिदास, भारवि, माघ प्रभृत कविक जे एतेक बेसी ख्याति अछि तकर एकटा कारण इहो थीक जे हिनका लोकनिक काव्य में लोकोक्ति (जकरा परिमार्जित शब्द में सुभाषित सेहो कहल जाइत अछि) पर्याप्त मात्रा में प्रयुक्त भेल अछि। हिंदी साहित्य में तुलसीदास तथा कबीरदासक रचना में लोकोक्तिक पर्याप्त प्रयोग भेटैत अछि, तहिना मैथिली साहित्य में विद्यापति तथा चंदा झाक काव्य में एकर प्रयोग बड़ चमत्कारपूर्ण भेल अछि, कविवर सीताराम झा, काशीकांत मिश्र मधुप, चंद्रनाथ मिश्र 'अमर' तथा रवींद्रनाथ ठाकुरक काव्य जे एतेक बेसी लोकप्रिय अछि तकर एकर हेतु हिनका लोकनिक लोकोक्ति प्रयोगक चाटुता सेहो थीक।

एवंप्रकारे देखबा में अबैत अछि जे काव्य रचना में लोकोक्ति प्रयोग अनेकों दृष्टि सँ महत्वपूर्ण अछि, रचना शिल्प भाव सँ प्रेषण तथा भाव संवाहन इत्यादि। जाहि दृष्टि सँ देखल जाए ताहि दृष्टि सँ एकर महत्त्व मान्य अछि।

तकर सबहिक अतिरिक्त भाषा शास्त्रक दृष्टि सँ सेहो ई तहिना महत्वपूर्ण अछि। तँ कविक काव्य चातुरीक विश्लेषण करबा लेल ई आवश्यक भए जाइत अछि जे हिनका रचना में प्रयुक्त लोकोक्ति सबहिक विन्यास पर सेहो दृष्टि राखल जाए। कोनो कवि लोक जीवन सँ केतक सन्निकट छथि ताहि बातक निर्णय करबाक हेतु हिनका लोकनिक रचना में प्रयुक्त लोकोक्तिक निरीक्षण बड़ सहायक तत्त्व थीक। तहिना जाहि कविक जन्म स्थान वा समय संदिग्ध रहैत अछि तनिका प्रसंग तकर सबहिक अनुसंधान कएनिहार लोकनिकें लोकोक्तिक निरीक्षण ओ विश्लेषणसँ बहुत प्रमाणिक अंतःसाक्ष्य प्राप्त भए सकैत छैन्ह। एतावता काव्य रचना में लोकोक्तिक महत्त्व निस्सन्दिग्ध रूप सँ मान्य थीक।

(वैदेही सं साभार)



समन्वय

मिथिला ओ असमक सांस्कृतिक सम्पर्क

डॉ. भूपेंद्र कुमार चौधरी



मध्यकाल मे मिथिला जेना असमकेँ बहुत किछु देलकैक तहिना ओकरासँ बहुत किछु ग्रहण सेहो कएलक जे स्वाभाविक प्रक्रिया छल। असम ओ मिथिला बहुत आरम्भहिसँ पड़ोसी जनपद रहल अछि। पौराणिक काल मे मिथिलाक एक राजपुत्र 'नरक' असम पर अपन शासन स्थापित कयल। ऐतिहासिक काल मे मिथिलाक ब्राह्मण ओ कायस्थ लोकनि असम मे आदरपूर्वक बसाओल जाइत रहलाह। मिथिलाक शाक्त प्रवृत्ति ओ तांत्रिक

विश्वास तथा असमक विश्वविश्रुत शक्तिपीठ 'कामाख्या' तथा ओहिठामक तन्त्राचार पटुताक कारणेँ दु जनपदमे निकटता बनल रहलैक। एहि सभक माध्यमसँ भाषा ओ साहित्यक सेहो खूब-आदान-प्रदान होइत रहल।

मिथिला ओ असमक बीच कोशी नदी सीमा रेखाक काज करैत अछि। जहिना मिथिलाक पूर्वी सीमा पर कोशी अछि तहिना असमक पश्चिमी सीमा पर कोशी अवस्थित अछि।

कामरूपक राजा 'नरक' आर्य-संस्कृतिसँ पूर्णतया प्रभावित छलाह एवं अपन राज्यक

पूर्वोत्तर
मैथिल

विस्तार कामरूपसँ 'विदेह' धरि कएलन्हि।' नरकक राज्यक सीमाकेँ एन.एन. आचार्य्या रेखाङ्कित करैत कहैत छथि जे उत्तर मे हिमालय, दक्षिण के बंगालक खाड़ी, पश्चिम मे मिथिलाक राजधानी छलैक आओर मध्यमे कामरूप मे रहि ओ अपन शासन करैत छलाह।

एकर पश्चात मिथिलाक संग असमक सांस्कृतिक सम्पर्क ऐतिहासिक सूत्र छठम-सातम शताब्दीसँ पूर्णरूपेँ भेटए लगैत अछि। एहि शताब्दीक पहिल चरणमे महाभूमि बर्मनक दान-पत्र सँ बुझल होइत अछि जे 'चन्द्रपुरी' विषय जे एखन पूर्णियाँ जिला मे अछि, 'निधनपुर' सूचीक आधार पर जे भूमि हुनका द्वारा दान देल गेल छलैक से ओहि समय मे कोशी नदीक पुरान धाराक कातमे पड़ैत छलैक। दोसर प्रमाण जे एही समय मे त्रिपुराक राजा 'आदिधर्मा'क महल पर कोनो अशुभ पक्षी बैसि गेल, एहि अशुभक शान्त्यर्थ 'ज्योतिष्ठोम यज्ञ' करबाक निश्चय कएलन्हि। किन्तु ओहि समय मे गौड़-देश मे वैदिक ब्राह्मणक अभाव छल। एहने समय मे कोनो सूत्रसँ हुनका ज्ञात भेलन्हि जे जनकक भूमि मिथिलामे एखनो वैदिक ब्राह्मणक कोनो अभाव नहि छैक। ई जानि ओ तत्कालीन मिथिलेशक ओहिठाम पाँच गोटे कर्मकाण्डी वैदिक ब्राह्मणक याचना कएलन्हि।

ओहि समय वलभद्र नामक मिथिलेश आदिधर्मा नामक त्रिपुरा नरेशक याचका पर श्रीनन्द, आसन्द, गोविन्द, श्रीपति एवं पुरुषोत्तमकेँ ओतए पठओलन्हि। हिनक लोकनिक आगमनसँ ओहिठाम अत्यन्त प्रसन्नताक वातावरण भए गेलैक। ई लोकनि विधिवत यज्ञ सम्पादन कएलन्हि। ओहिठाम ओ यज्ञकुण्ड एखनो धरि श्रीहट्ट'क मङ्गलपुर गाम मे निर्दिष्ट कएल जाइत अछि।

यज्ञ समाप्त भेलाक पश्चात जखन ओ लोकनि विदा होए लगलाह तँ त्रिपुराधीश हुनका लोकनिकेँ ओतहि रहि जएबाक आग्रह कएल। ओ लोकनि अपन स्वीकृति दऽ देलथिन्ह। एहि हेतु त्रिपुराधीश हुनका लोकनिकेँ पर्याप्त ब्रह्मोत्तर देल जे पंचखण्ड कहओलक आ जकर अस्तित्व एखनो धरि

अछि। ई क्षेत्र सम्प्रति सिलहट जिला मे स्थित अछि।

दोसर भूमिदान बारहम शताब्दीक मे 'निधिपति' केँ 'मनुकुल' प्रदेश मे प्राप्त भेलन्हि जे सम्प्रति आधुनिक ईटा क्षेत्र मे अछि। सिलहटक पूर्वीय भाग हिन्दू समाज एखनहुँ धरि वाचस्पति मिश्रक 'मैथिल स्मृति' सँ अनुशासति अछि।

म.म. उमेश मिश्र रघुनाथ शिरोमणि क विषयमे लिखने छथि- जे ओ अत्यन्त निर्धन मैथिल ब्राह्मण वंश मे जन्म लेने छलाह।



पिताक मृत्युक उपरांत हुनक माय हुनका नदिया लए गेलीह। ओतए वासुदेव सार्वभौम एक टोलक स्थापना कए एक प्रख्यात नैयायिक रूपमे प्रसिद्ध छलाह। ओतहि रघुनाथ शिक्षा ग्रहण करय लगलाह। ओहि समय मे मिथिलाक प्रसिद्ध नैयायिक पक्षधर मिश्रक ख्याति रघुनाथो धरि पहुँचल। तदर्थ ओ मिथिलाक यात्रा कएलन्हि आ पक्षधर मिश्रसँ ज्ञान प्राप्त कएलन्हि। वासुदेव सार्वभौम सेहो पक्षधर मिश्रक शिष्य छलाह। पंद्रहम शताब्दी मे रघुनाथ शिरोमणि पक्षधर मिश्रक आज्ञा सँ नदिआमे नय न्यायक पाठशालाक स्थापना कएलन्हि।

एखनहुँ असममे पुरान ब्राह्मणक परिवार सभ अछि जनिका लोकनिक उपाधि मिश्र, शुक्ल, तिरहुतिया थिकन्हि। एहिठामक किछु

नागर ब्राह्मण लोकनि कालक्रमेँ कायस्थ भए जाइत गेलाह।

असमक सामाजिक इतिहास मे मैथिल कायस्थ लोकनिक महत्वपूर्ण योगदान अछि। नवीन अनुसंधानसँ ई तथ्य प्रकट भेल अछि जे बलाइनि मूलक बीजी पुरुष लक्ष्मीकर ठाकुर प्रसिद्ध आर्य श्रीधर ठाकुरक पूर्वज पालवंशीय राजा धर्मपालक आश्रय ग्रहण कयने छलाह। ओ कालक्रमे 'कोचबिहार' मे स्वतंत्र रूपेँ राज्य करए लगलाह। कामरूपक तत्कालीन राजा हिनका 'सामन्त राजा'क

उपाधि देने रहथिन्ह। कोचबिहारक एहि राजक प्रसंग कारण कायस्थ लोकनि पंजीग्रंथ मे उल्लेख अछि।

मिथिलामे कर्णाट वंशक शासनसँ पूर्व एहिठामक कायस्थ लोकनि 'करण' कहाबथि एवं कर्नाट देशसँ जे कायस्थ लोकनि एतए अएलाह अथवा आन-आन प्रांत गेलाह से सभ अपना केँ 'करण' कहथि।

ई तँ सभ जनैत अछि जे मिथिला अत्यन्त प्राचीनकालसँ आर्य सभ्यताक केंद्र थिक ओ पूर्वकाल मे प्रागज्योतिषपुर अथवा कामरूप वा ओहूँसँ आगाँ धरि तकर प्रभाव पहुँचि गेल छल। मध्यकाल मे जेना-तेना मैथिल लोकनिक प्रवाह असम मे बनल रहबे कएलैक। एखनहुँ असमक गौरीपुर राज्यक प्रभाव ओहि प्रांत पर पूर्ण रूप सँ छैक।

मिथिलाक इतिहाससँ ज्ञात होइत अछि जे कर्णाटवंशी संस्थापक नान्यदेव मिथिला मे अपन राज्यक स्थापना कयल। ओहि समय हुनक मंत्री श्रीधर छलथिन्ह। एही श्रीधर ठाकुरक स्थापित कएल आइ-काल्हक अन्हराठादी मठ अछि।

एही श्रीधरकवंशज लोकनि कर्णाट राजा नान्यदेवक वंशज लोकनि परंपरागत मंत्री रहैत आयल छथिन्ह। एही वंशक अंतिम राजा भेलाह हरिसिंहदेव जनिक मंत्री छलथिन्ह श्रीधरक वंशक सूर्यकर ठाकुर। कर्णाट शासनक समाप्ति बाद मिथिला पर ओइनवार वंशक शासन। शासन आरम्भ भेल आ एही कुलक राजा शिवसिंहक मंत्री छलथिन्ह सूर्यकर पौत्र अमृतकर।

अमृतकरक एक पौत्र 'नरहरि' परमशाक्त छलाह ओ कामाख्याक उपासना मे अधिककालक असम जाइत छलाह। ओही समय मे असमक कूचबिहारक राजा विश्वसिंह अपना ओहिठाम यज्ञक निमित्त कतेको पंडित लोकनिकेँ मिथिलासँ बजओने छलाह जाहिमे एक पंडित जनिक नाम सार्वभौम महाशय छल, हुनका विश्वसिंह अपने कुल-पुरोहित बनओलन्हि।

ई कूचबिहार राज्य अवक्रमित होइत एखन गौरी नामक राज्यक रूप में जानल जाइत अछि। एखनहुँ धरि एहि राज्य परिवारक कुल पुरोहित मिथिलाक सनकोर्थ गामक यदुनन्दन झाक परिवारक सदस्य लोकनि छथिन्ह।

यथार्थतः गौरी राज्यक स्थापनाक सोहलम

शताब्दीक मध्यकाल धरि मिथिला ओ असमक आवागमन ततेक बढ़ि गेलै जे ओहिठामक भेष-वृषा, भाषा, लिपि पर मिथिलाक तेहन उत्कट प्रभाव पड़ल जे एखनहुँ धरि ओकर अवशेष कोनो ने कोनो रूपमे पाओल जाइत अछि; जेना मिथिला मध्यकाल मे असम केँ बहुत किछु देलकैक

तहिना ओकरा सँ किछु अंश जे ग्रहण कएलक से स्वाभाविक प्रक्रिया छलैक। जेना मिथिलामे जे शक्ति पूजाक एतेक प्रधानता देखबामे अबैत अछि एवं तन्त्र मार्ग मे जे 'चीनाचार' पद्धति एतेक विख्यात अछि से असमहिसँ अथवा असमक माध्यम सँ मिथिला मे आएल। नैना-जोगिनक इतिहासक संबंध मे कहल जा सकैत अछि जे नवम-दसम शताब्दीक मे जँ एकदिस तांत्रिक साधना मे स्त्रीक प्रधानताकेँ दोहाइ देल गेल छैक तँ

तंत्र सँ संबंध छैक। संगहि नैना जोगिनक विधानक संबंध योग सँ छैक। नैना जोगिनकेँ 'त्राटक' सँ संबंध छैक। एहि प्रक्रियाक संपादन जोगिन द्वारा होइत छैक जकरा चक्रपूजासँ सम्बन्ध छैक। यथार्थतः तंत्रक उद्भव स्थल बंगाल थिक। ओतहिसँ ई शास्त्र असम, नेपाल, तिब्बत आओर चीन देश मे पसरल छल।

गौड़े प्रकाशिता विद्या मैथिले प्रबलीकृता।
क्वचित क्वचिन्महाराष्ट्रे गुजरे प्रलयग
तऽ।

उपरोक्त श्लोकसँ स्पष्ट अछि से तंत्रक प्रबलीकए मिथिला मे भेल। फलतः मिथिलाक तंत्र मंत्र सं कामरूप-कामाख्या एवं नैना-जोगिनक नामक दोहाई देबाक परंपरा स्थापित भए गेल छल।

असम आओर मिथिलाक संस्कृति, इतिहास एवं भाषा मे सेहो बड़ सामंजस्य छैक। एहि प्रसंग मिथिलाक विद्वान लोकनि द्वारा लिखल पोथीक आधार पर मंत्र एवं तंत्र, ग्रह शान्तिक संग-संग नृत्य आदि संचालन होइत छलैक। एहि प्रसंग मे शुभङ्कर कविक लिखल 'हस्तमुक्तावली'क वर्णनकेँ नहि छोड़ल जाए सकैत अछि जकर एक प्रति हरप्रसाद 'शास्त्री' केँ नेपाल मे भेटलन्हि आओर दोसर प्रति मिथिला मे छलैक जकरा देखला उत्तर कामरूप ओ मिथिलाक प्रगाढ़ सांस्कृतिक संबंधक वर्णन प्राचीनकाल सँ चलैत आबि रहल छैक एहन चर्चा आयल छैक। एहि प्रसंगक अभ्यन्तर एकटा आओर चर्चा आवश्यक जे कुचबिहारक राजा विश्वसिंह मिथिलाक प्रसिद्ध पंडित

दोसर दिस 'औपनिषदिक' विचारधाराक पुनः प्रचार-प्रसार भेला सँ स्त्रीकेँ भ्रांतमूलक एवं मुक्ति मार्गक बाधक कहिकेँ उपहास कएल गेलैक अछि। एकरे फलस्वरूप 'वशीकरण'क आवश्यकता प्रतीत भेलैक जकर प्रतिफल 'नैना-जोगिन'क विधि थिक।

मिथिला मे वैवाहिक सभ रीतिकेँ पूर्णतः

घुसौटे नगर मूलक मैथिल ब्राह्म देवनाथ ठाकुरकेँ अपना ओहिठाम रखने छलाह। ई देवनाथ ठाकुर विश्वसिंहक विशेष चर्चा अपन 'तन्त्रकौमुदी' नामक ग्रंथ मे कयने छलाह। एहि ग्रंथक संपादन स्व. रमानाथ झा द्वारा कएल गेल प्रकाशित अछि।

- वैदेही सं साभार

पूर्वोत्तर
मैथिल
23





संस्मरण

सम्मेलनसँ प्रशिक्षण धरि

डा. कमलकान्त झा



बीसम अन्तर राष्ट्रीय मैथिली सम्मेलन कानपुर 20-21 दिसंबर 2009 कऽ भाग लेबाक छल। एक मास पूर्वहि स्वतंत्रता

सेनानी एक्सप्रेस ट्रेन मे चारू गोटेक आरक्षण करा लेने रही। चारू गोटे वरिष्ठ नागरिक। हम आ परिषदक केन्द्रीय कोषाध्यक्ष श्री कपिलदेव, कुँवर दुनू सपत्नीक रही। आरक्षण एक दिन पूर्वहिक अर्थात् 18 दिसंबरक लऽ

लेने रही- कोन ठेकान ट्रेन जँ अधिक विलम्ब भऽ गेल तँ सब गूड़ गोबर भऽ आयत।

मुदा आशंका निराधार छल। जयनगर सँ दानापुर इण्टर सिटी पकड़ि चारूगोटे दरभंगा एक बजे दुप्पहर मे पहुँचक रही। स्वतंत्रता सेनानी छल दरभंगा सँ 3.30 मे। कपिलदेवजीक बेटी अपन मायसँ भेट करऽ आबि गेलि छलनि तँ तीनू जनीक समय गप्प सप्पमे निकलि गेलनि। ओहि दिन समयपर ट्रेन खुजल आ ठीक समयपर दोसर दिन भोरे छौ बजेमे कानपुर पहुँचि गेल। ओही गाड़ीमे दोसर डिब्बामे मिथिला राज्य संघर्ष

समितिक अध्यक्ष श्रीचुनचुन मिश्र तथा महासचिव श्रीउदयशंकर मिश्र सेहो रहथि। सम्मेलनक संयोजक श्रीप्रेमकान्त झा कै पूर्वहि फोन कऽ देने रहियनि तँ ओ अपन कोशाध्यक्ष श्रीलक्ष्मण चौधरीक संग एकटा गाड़ी लऽ कऽ ओतेक भोरहुमे स्टेशन पर पहुँचि गेल रहथि। मुम्बईसँ श्रीचक्रधर झा सेहो आबि चुकल रहथि। सब केओ दूटा गाड़ीमे अँटि गेलहुँ आ सामान सहित सम्मेलन स्थल प्रसिद्ध आवासीय उच्च विद्यालय एन.एस. डी. शिक्षा निकेतन' मे भोरे भोरे पहुँचि गेलहुँ। विद्यालय विशाल अछि। ओकर चारुभाग पैघ-पैघ अट्टालिका, क्रीड़ा मैदान, विशाल प्रार्थना भवन आ बाहरक सभामंचक सुन्दरता देखि लागल विद्याभारतीक सम्पूर्ण देशक गनल चुनल विद्यालयमेसँ एक विद्यालय ईहो अछि। बादमे पता लागल कानपुर स्थित ई विद्यालय ने केवल विशालताक लेल प्रसिद्ध अछि, अपितु उत्तरप्रदेश माध्यमिक शिक्षा बोर्डक मेधा सूचीमे लगातार बीसमे पन्द्रह संख्या तक एकरे छात्र रहैत छैक। बैरिस्टर नरेन्द्रजीत सिंहक प्रतिमा फुलबाड़ीमे लागल देखि हुनक विशाल व्यक्तित्व ध्यानमे आबि गेल। पता लागल हुनकर बहुत पैघ योगदान छलनि एहि विद्यालयक निर्माण ओ विकासमे। फुलबाड़ीमे फलसँ लदायल रंग विरंगक नेबो गाछ एवं आनो फलक गाछसबकै देखि स्वर्गिक आनन्द प्राप्त भऽ रहल छल।

हमरालोकनि सम्मेलनसँ एक दिन पूर्वहि शनि दिन 19 दिसंबर कऽ पहुँचि गेल रही, तँ विद्यालयक एकटा कार्यालय कक्षमे प्रवेश करा देल गेल। कागज पत्र फाइल आदि एक कातमे लगा सम्पूर्ण हॉल हमरालोकनिक आवास लेल उपलब्ध भऽ गेल। शौचालय, स्नानागार आदि भवनसँ सम्बद्ध भीतरहिमे छल। मोटर गद्दा जाजिम आ मसनद लगा देल गेलैक आ जिनका जेना जेमहर मोन भेलनि स्नान ग्रहण कऽ लेलनि। साँझधरि अधिकांश प्रतिनिधि आबि गेल रहथि। सभक भोजन, जलपान, चाह आदिक व्यवस्था छात्रावासक भोजनालयमे छल आ से बहुत नीक छल, साफ सुथरा, पवित्र आ अनुशासित ढंगसँ सब कार्य समय पर सम्पन्न भऽ रहल

छल। ओहि दिन हमरालोकनिक हाथमे भरि दिन समय छल। जनिका जेमहर मोन भेलनि टहलि गेलाह। एक गाड़ीसँ हम सपत्नीक, कपिल देवजी आ उदयशंकर जी चारुगोटे कानपुरक दर्शनीय स्थल देखबालेल भोजनोपरान्त निकलि गेल रही। गाड़ी स्थानीय समितिक अध्यक्ष श्री ठाकुरजीक छलनि आ गाइड सेहो हुनके ड्राइवर छल। सर्वप्रथम यमुना घाट (पुल)पर पहुँचलहुँ। हिलसगर लताम बिका रहल छल-चालक सँ मंगबाकऽ खाइत गेलहुँ। यमुनाजीक जल नीक नहि छलनि, लल्होन लगैत छलनि, कल कारखानाक नालीक प्रदूषित जल सँ रंगीन भेल।



यमुना घाटसँ निकलि नगरक बाहर सुदूर देहातमे महान सन्त श्रीसुधांशुजी महाराजक आश्रम देखबाक हेतु गेलहुँ। सुरक्षा व्यवस्था कड़गर छल, किन्तु निःशुल्क प्रवेश छल। केवल बाहर गाड़ीक पार्किंग लेल यूनियनबला बीस टाका लऽ लेलक। एक दू ठाम नगर पंचायतबलासब सेहो बीस तीस टाका कऽ गाड़ीक टैक्स लऽ लेलक। महाराजजीक आश्रम परिसर विशाल अनेक भवन एवं फुलबाड़ीसँ सुसज्जित दर्शनीय अछि। रंग विरंगक फल फूलसँ सुसज्जित फुलबाड़ी देखलहुँ, जाहिमे एक भागमे धात्रीक अनेक गाछ फलसँ लदायल छल-वेश आकर्षक

लगैत छल। एकटा पहाड़ बनाकऽ दर्शनीय गुफा बना देल गेल अछि। एक भाग मुख्य फाटकक सामने दहिनाभाग विशाल मंचयुक्त प्रवचन भवन देखलहुँ।

ओहिठामसँ निकलि नानासाहेब पेशवा किला गेलहुँ। किला तँ आब खण्डहर भऽ चुकल अछि, मुदा एमहर किछु खर्च कऽ कऽ परिसरकै सजयबाक चेष्टा कयल गेल अछि। कनेक चाकर नाला बना ओहिमे मोटरसँ पानि भरि जलबिहार हेतु नावक व्यवस्था कऽ देल गेल अछि, जकर शुल्क पृथके नीक सन लगैत छैक। पहिने तँ मुख्य द्वारहि पर प्रवेश शुल्क जमा करऽ पडैत छैक, ताहिपर गाड़ीक पार्किंग शुल्क अलग। मिला

जुला कऽ लागल पैसा ओसूल करबाक नीक जोगाड़ कऽ लेल गेल अछि।

ओहिठामसँ निकलि ब्रह्मावर्त तीर्थ बिदूर पहुँचलहुँ, यमुना नदीक बिदूर घाट वा ब्रह्मावर्त घाट कहबैत अछि। केओ-केओ एकरा गंगाघाट सेहो कहैत छथि। शास्त्र पुराण मे एहि घाटक वेश महत्त्व प्रतिपादित कयल गेल अछि। महाकवि विद्यापति सेहो एहिठाम पन्द्रहम शताब्दीक प्रारम्भहिमे आयल छलाह, जकर उल्लेख भूपरिक्रमामे भेटैत अछि। देबालपर नगर पंचायत द्वारा लिखा देल गेल अछि - 'निःशुल्क पार्किंग की सुविधा' 'दलालों से सावधान' मुदा वापसीमे पूर्वोत्तर मैथिल

हमरालोकनिके कार निकालैत काल पचास टाका लैए लेलक। देवाल लेखन दिस ध्यान दिऔलियैक तँ कहलक - “अरे लिख देने से क्या होता है - यहाँ का यही नियम है।” भरिसक ओ दादागिरी शुल्क लेने छल।

हमर पत्नी शैलदेवी थाकि गेलि रहथि। प्रायः ठेहुनक दर्द बढ़ि गेल छलनि, तँ ओ घाटपर नीचाँ नहि उतरलि रहथि, हमहीं यमुनाजल आनिकऽ सिक्त कऽ देलियनि। आब ओ वापसीमे कतोक दर्शनीय स्थल ओहिना गाड़ियेसँ देखैत जा रहलि छलीहि।

हुनका पाँचो डेग पैदल चलबाक साहस नहि रहि गेल छलनि। सूर्यास्त समकाल धरि आपस शिक्षानिकेतन पहुँचि गेल रही। ताधरि किछु आर महिला प्रतिनधि लोकनि आबि गेलि रहथि, तँ हुनका लोकनिक आवास ऊपर एकटा पृथके कमरा दऽ देल गेलनि-शैल कुमारीजी सेहो ओहीमे चलि गेलीहि। हमरा आ डा. गुरुमैताजीकेँ पृथक-पृथक कोठली भेटल छल।

सायं आठ बजेसँ काल्हक उद्घाटन सत्रक तैयारी केर दृष्टिसँ

सम्मेलनक संयोजक श्री प्रेमकान्तजी, कानपुर शाखाक अन्तर राष्ट्रीय मैथिली परिषदक अध्यक्ष श्री पी.सी. ठाकुरजी, सचिव श्रीकमलकान्त मिश्र, कोषाध्यक्ष श्रीलक्ष्मण चौधरी एवं किछु अन्य कार्यकर्ता लोकनिक संग हमरो बैसऽ पड़ल। चिनियाँबदाम केँ फाँड़ैत 9.30 बजे राति धरि विचार विमर्श चलैत रहल। फेर सभक संग भोजनालय जा सबकेओ भोजन करैत गेलहुँ। कानपुरक बन्धुलोकनि अपन-अपन डेरादिस गेलाह आ हमरालोकनि अपन आवास दिस। राति भरि दूर-दूरसँ प्रतिनिधिलोकनिक आगमन जारी रहल।

रवि दिन 20 दिसंबर कऽ 10.30 बजे

पूर्वाह्नमे शिक्षानिकेतनक क्रीड़ा मैदानक विशाल मंचसँ उद्घाटन सत्र प्रारम्भ भेल। सर्वप्रथम अध्यक्ष एवं विशिष्ट अतिथि लोकनिक मंचपर आसन ग्रहणक पश्चात् अन्तर राष्ट्रीय मैथिली परिषदक संरक्षक डा. भुवनेश्वर प्रसाद गुरुमैता द्वारा विद्यालय परिसर स्थित बैरिस्टर नरेन्द्रजीत सिंहक स्थापित प्रतिमापर माल्यार्पण कार्यक्रम सम्पन्न कयल गेल। तकर बाद मंचपर दीप जराकऽ सम्मेलनक उद्घाटन कानपुरक महापौर श्रीरवीन्द्र पाटनी कयलनि। अध्यक्षता डा.



कमलकान्त झा कऽ रहल छलाह। श्रीमति रागिनी झा द्वारा गोसाउनिक गीत ‘जय जय भैरवी’ प्रस्तुत कयल गेल। अपन उद्घाटनभाषणमे श्रीपाटनी (भाजपा) कहलनि जे मिथिलाक भाषा ओ संस्कृति के देशमे विशिष्ट महत्त्व अछि। अहाँलोकनिक समृद्ध साहित्यिक ओ सांस्कृतिक परम्परा अछि। आइ मिथिला चित्रकलाक स्थान विश्व प्रसिद्ध भऽ गेल अछि। ओतेक विशिष्टता रहलाक बादो आइ आर्थिक पिछड़ापन अछि। ओहन स्थिति मे अहाँलोकनिक राज्यक मांग जायज अछि। हम अहाँक मांगक समर्थन करैत छी। मुख्य अतिथि केन्द्रीय कोयलामंत्री श्री प्रकाश जायसवाल किछु विलम्ब सँ

अयलाह तथापि हुनक स्वागत सत्कारमे कमी नहि कयल गेलनि। दूनू अतिथिक संगहि डा. गुरुमैता, अध्यक्ष डा. झा, महासचिव रामरिझन यादव, प्रवक्ता डा. धनाकर ठाकुर, प्रसिद्ध नाटकार श्री महेन्द्र मलंगिया आदिकेँ पाग, माला ओ ऊनीशालसँ सम्मानित कयल गेलनि। एक मात्र डा. भुवनेश्वर प्रसाद गुरुमैताकेँ ‘मिथिला सपूत’ सम्मानसँ सम्मानित कयल गेलनि, जो हुनका मुख्यअतिथिक हाथसँ देल गेलनि। प्रशस्तिपत्रमे कहल गेल अछि जे मैथिली भाषाक भारतीय संविधानमे

स्थान दिअयबामे विशिष्ट योगदानक हेतु अपनेकेँ ‘मिथिला सपूत’ सम्मानसँ सम्मानित कयल जाइत अछि। ज्ञातव्य जे अन्तर राष्ट्रीय मैथिली परिषद एहि वर्ष सँ ‘मिथिला सपूत’ सम्मान केर रूपमे एकटा नव परम्परा प्रारम्भ कयलक अछि।

मुख्य अतिथि पदसँ अपन उद्गार व्यक्त करैत केन्द्रीय मंत्री श्री प्रकाश जायसवाल कहलनि जे अहाँलोकनिक समस्यासँ हमरालोकनि वाकिफ छी। केन्द्र सरकारक ध्यान अहाँक समस्या दिस आकृष्ट भेल छैक। भगवान करथिन तँ समाधानो हे बे करतैक। मिथिलाक्षेत्रक एकटा विशिष्ट परम्परा एवं जीवन दर्शन छैक, तकरा नकारल नहि जा सकैत अछि। ओहिसँ पूर्व डा. गुरुमैताक हाथसँ दू पोथीक लोकार्पण कराओल गेल। प्रथम पोथी डा. कमलकान्त झा लिखित ‘अन्तर राष्ट्रीय मैथिली परिषद : विकास यात्रा’ तथा दोसर मिथिला सांस्कृतिक परिषद जमशेदपुरक ‘स्मारिका 2009।’ एहि अवसरपर अनेक प्रतिनिधिलोकनि अपन उद्गार व्यक्त कयलनि जाहिमे प्रमुख छलाह-सर्वश्रीरामरिझन यादव (केन्द्रीय महासचिव), महेन्द्र मलंगिया (वरिष्ठ साहित्यकार), चुनचुन मिश्र (अध्यक्ष, संघर्ष समिति), उदयशंकर मिश्र (महासचिव, संघर्ष समिति), डा. राममोहन झा (दरभंगा), विष्णुकान्त झा (मुजफ्फरपुर)

भीमसिंह मैथिल (फरीदाबाद), सुरेन्द्रनाथ पाठक (रायपुर), चक्रधर झा (मुम्बई), अशोक ठाकुर (जयपुर), कृपानन्द झा (राष्ट्रीय महासचिव दिल्ली), डा. धनाकर ठाकुर (राष्ट्रीय अध्यक्ष एवं केन्द्रीय प्रवक्ता), रत्नेश्वर झा (दिल्ली), डा. गुरुमैता (पूर्वअध्यक्ष एवं वर्तमान संरक्षक) आदि। कानपुर श्रोताक उपस्थिति आशाक अनुरूप नहि छल रवि दिन रहितहुँ, तथापि कार्यक्रम प्रभावशाली रहल। अपन अध्यक्षीय भाषणमे डा. झा मिथिला राज्यक औचित्यकेँ प्रतिपादित कयलनि। श्री पी.सी. ठाकुर स्वागत भाषण तथा श्री प्रेमकान्त झा धन्यावाद ज्ञापन कयलनि।

दोसर सत्र सायं 6 बजेसँ महिला सत्रक रूपमे प्रारम्भ भेल, जकर अध्यक्षता श्रीमती रागिनी झा कयलनि। संचालन अशोक अविचल कऽ रहल छलाह। परिचर्चाक विषय छल 'मिथिला मैथिलीक उत्थानमे नारीसमाजक योगदान।' विषय प्रवेश डा. धनाकर ठाकुर करौलनि, जाहिमे ओ मैथिल महिलाक गौरवशाली परम्पराक विस्तारसँ चर्चा कयलनि। महिला सत्रमे महिलाकलोकनिक योगदान नगण्ये छल, मात्र अध्यक्षता करैत श्रीमती रागिनी झा अपन पैघ व्याख्यान देलनि, जाहिमे ओ मैथिल महिलाक विवशताकेँ रेखांकित कयलनि तथा अपन तर्कक समर्थनमे एकदूटा गीत सेहो गौलनि। सायं सात बजेसँ तेसर सत्र प्रारम्भ भेल, जकर विषय छल 'मिथिला राज्यक पुनर्गठन।' अध्यक्षता डा. धनाकर ठाकुर तथा संचालन श्री उदयशंकर मिश्र कऽ रहल छलाह। वक्ता छलाह सर्वश्री डा. राममोहन झा, भीमसिंह मैथिल, सुरेन्द्र नाथ पाठक, रामरिझन यादव, जीवन ज्योति झा, शिवनारायण राम (तीनू नेपाल) आदि। वक्तालोकनि मिथिला राज्यक पक्षमे जोरदार तर्कसब प्रस्तुत कयलनि।

चारिम सत्रक विषय छल 'महाकवि सुमनजी : व्यक्तित्व ओ कृतित्व।' संचालन श्री अशोक अविचल तथा अध्यक्षता केन्द्रीय अध्यक्ष डा. झा कयलनि। वक्तालोकनिमे श्रीउदयशंकर मिश्र एवं डा. धनाकर ठाकुर

प्रमुख छलाहजे हुनक व्यक्तित्वक बखान कयलनि। अपन अध्यक्षीय भाषणमे डा. झा महाकवि सुमनजीक कृतित्व सभक संक्षिप्त चर्चा कयलनि। ज्ञातव्य जे 2010 ई. सुमनजीक जन्मशताब्दी वर्ष पड़ैत अछि। अगिला सत्र काव्य पाठ रूपमे राखल गेल, जकर अध्यक्षता एवं संचालन पूर्ववते रहल। काव्य-पाठ कयनिहार छलाह सर्व श्री डा. धनाकर ठाकुर, डा. अशोक अविचल, विधुकान्त मिश्र, शुभाकर ठाकुर, कमलकान्त मिश्र, विष्णुकान्त झा एवं अध्यक्ष डा. झा।

रातुक भोजनक विलम्ब भऽ चुकल

एकैसम सम्मेलन अररियामे 24-25 अप्रैल 2010 कऽ होयत से पूर्व निर्धारित अछि। उक्त सम्मेलनक संयोजक श्री सुधीरनाथ मिश्र ठाढ़ भऽ अपन उद्गार व्यक्त करैत प्रतिनिधिलोकनिकेँ अररिया अयबाक हेतु आमंत्रित कयलनि। अन्तमे यात्री रचित प्रार्थना 'भगवान हमर ई मिथिलाक सुख शान्ति के घर हो' सँ सम्मेलन सम्पन्न भऽ गेल। भोजनोपरान्त प्रतिनिधिलोकनि प्रस्थान कऽ गेलाह।

हमरालोकनिक दिल्ली जयबाक गाड़ी 'श्रम शक्ति एक्स. राति साढ़े एगारह बजेमे



छल। समय छैक 9 बजे किन्तु हमसब भोजनालय पहुँचलहुँ साढ़े दस बजेमे। बारिकक अभावमे स्वरूचि भोजन करऽ पड़ल। स्वयं बारिक स्वयं भोक्ता तथापि कोनो असुविधा नहि छल।

सोम दिन 21 दिसंबर कऽ नौ बजे धरि तैयार भऽ कऽ जलपानोपरान्त पुनः सबकेओ सभाभवनमे एकत्र भेलहुँ। वृत्तनिवेदन एवं समारोप सत्र छल। किछु प्रतिनिधि वृत्त निवेदन सत्रक औपचारिकताक निर्वहन करैत अपन-अपन संस्थाक गतिविधिक चर्चाकयलनि। संघर्षक अग्रिम रणनीति पर विचार विमर्श कयल गेल। नेपालक प्रतिनिधिलोकनिसँ सेहो अन्तरंग वार्ता भेल।

छल। हमर सार श्रीविजयबाबूक पुत्री सौ. आरती कानपुरहिमे अछि- सबकेओ काल्हि उद्घाटन सत्रमे आयलो छलाह। डेरापर अयबाक हुनकालोकनिक बड़ आग्रह छलनि। हमरो अवसर भेटि गेल। चि. ओझाजी समयपर टेम्पुलऽ कऽ आबिए गेलाह। हुनकर आवास चलि गेलाक कारण समय बितायब आसान भऽ गेल। मोन सेहो लागि गेल आ चाय कॉफीक संगहि नीक भोजन सेहो भेटि गेल।

सोमक रातिमे कानपुरमे ट्रेन पकड़ि मंगलकऽ भोरे छौ बजेमे (22 दिसंबर कऽ) नई दिल्ली स्टेशन पहुँचि गेलहुँ। चि. पवनजीसँ बात भऽ गेल छल। तदनुसार सामान

अधिक रहलाक कारण एकटा कुलीक मदतिसँ दूनु गोटे पचास टाकामे टैक्सीस्टैंड आबि गेलहुँ। टैक्सी ड्राइवर पूर्वहिसँ संग लागल छल तँ कनेक मोल-मोलइ कऽ ओकरहि गाड़ीमे सामान राखि आरामसँ बैसि गेलहुँ। कानपुरसँ आबयबला अन्य प्रतिनिधिलोकनि ओतहि प्रेश हेबाक जोगाडुमे लागि गेलाह। आधा घण्टामे हमरालोकनि टैक्सीसँ कौशाम्बी स्थिति पवनजीक आवास सीमान्त बिहारमे पहुँचि गेल रही। आइ 22 दिसंबर मैथिलीक अधिकार दिवस छल आ एहि अवसरपर अन्तर राष्ट्रीय मैथिली परिषद मिथिला राज्य लेल दिल्ली केर जन्तर मन्तर पर प्रतिवर्ष धरना प्रदर्शन करैत अछि, तँ हमहुँ शीघ्रतामे तैयार भऽ गेलहुँ आ श्रीपवनजी (रत्नेशचन्द्र झा) क संग मोटर साइकिलक पाछाँमे बैसि जन्तर मन्तरपर लगभग एगारह बजेमे पहुँचि गेल रही। कार्यकर्तालोकनि बड़का-बड़का पोस्टर बैनर लगा नमहर स्थान दफानिकऽ दसे बजेसँ बैसि गेल रहथि। डा. विद्यानाथ झा 'विदित' आ डा. भुवनेश्वर प्रसाद गुरुमैता प्रारम्भहिमे आबि थोड़ेक काल बैसि कऽ चलि गेल रहथि। कार्यकर्तालोकनि सैकड़ोक संख्या मे रंगविरंगक नारा लगबैत

धमगज्जर कऽ रहल छलाह, किन्तु माइकक अभाव खटक रहल छल। तथापि उत्साहमे कोनो कमी नहि छल। प्रदर्शनकारी लोकनि में प्रमुख छलाह सर्वश्री डा. धनाकर ठाकुर, चुनचुन मिश्र, उदयशंकर मिश्र, डा. राममोहन झा, भीमसिंह मैथिल, कपिलदेव कुँवर, अशोक कुमार ठाकुर, डा. अशोक अविचल, कृपानन्दझा, भवेश नन्दन, रत्नेश्वर झा, घनश्याम ठाकुर, चक्रधर झा, रामरिझन यादव, शिवनारायण राम, जीवन ज्योति झा, श्रीमती लक्ष्मी अधिकारी, सुधीरनाथ मिश्र, मुकेश झा, अनिल मिश्र, धर्मेन्द्र ठाकुर राजेशरंजन झा, दिनेश कुमार मेहता, रणधीर कुमार मिश्र, सज्जन कुमार पाठक, रामनारायण यादव, विनय चन्द्र मिश्र, संजय यादव, महेन्द्र दास आदि। स्मारपत्र लऽ कऽ महामहिम राष्ट्रपति

महोदया, मा. प्रधान मंत्रीजी आ मा. गृहमंत्रीजीक ओहिठाम जयबाक भार हमरे (डा. कमलकान्त झाकेँ) भेटल। 2 बजे अपहाहनमे ड्युटी पर तैनात एकटा पुलिस अधिकारी कोनो एक प्रतिनिधिकेँ लऽ अयबाक हेतु अयलाह। यद्यपि हमरा लोकनिक स्मारपत्र तैयार छल। तथापि किछु आर समय लऽ लेलियनि ताधरि



हमरालोकनिक भाषण धुआँधार चलि रहल छल, जकर संचालन संघर्ष समितिक महासचिव उदयशंकर मिश्र कऽ रहल छलाह। बेराबेरी अधिकांश कार्यकर्ता भाषण कयलनि। तीन बजे अपराहनमे फेर उक्त पुलिस अधिकारी अयलाह। आब तैयार भऽ स्मारपत्रक फाइल हाथमे लय प्रस्थान कऽ गेलहुँ। आगाँ बढ़लापर हमर सुरक्षामे दू स्थानीय कार्यकर्ता पछोड़ धऽ लेलनि- श्री रत्नेश्वरजी आ एकटा आर कार्यकर्ता छलाह, जनिक नामक विस्मरण भऽ अछि। तीनू गोटे पुलिसक गाड़ीपर बैसि गेलहुँ। लद्दाखबला दू प्रतिनिधि अपन राज्यलेल स्मारपत्र लऽ कऽ पुर्वहिसँ गाड़ीमे बैसल छलाह। सर्वप्रथम हमरालोकनि राष्ट्रपति भवनक कार्यलय पहुँचल रही। मेटल

डिटेक्टरसँ सब गोटेक जाँच भेल। बेराबेरी दूनु क्षेत्रक स्मारपत्र स्वीकार कयल गेल आ रिसीविंगपर मोहर मारि आपस कऽ देल गेल। आब प्रधानमंत्रीक ओहि ठाम अयबाक छल। हुनक कार्यालयपर आर अधिक जाँच पड़ताल भेल। दूनु क्षेत्रक एकहक्के गोटेकेँ भीतर जाय देलक। ओतहु एकप्रति लऽ लेलक आ एकपर मोहर लगा आपस कऽ देल गेल। तकर बाद सबकेओ उक्त गाड़ीसँ गृहमंत्रीक कार्यालय गेलहुँ। ओतहु वैह विधिसब भेल। परुकोसाल एहिना भेल छल। आब सबकेओ आपस भऽ रहल छलहुँ। रास्तामे श्रीरत्नेश्वरजी लद्दाखक दूनु प्रतिनिधिकेँ आश्वासन देलथिन- राज्य लेल अहाँलोकनि जे संघर्ष कऽ रहल छी ताहिमे हमरहुलोकनि अहाँक संग छी। ओलोकनि 'धन्यावाद' कहलनि। सबकेओ अपन धरनास्थल पर आबि गेलहुँ। पूर्व भाजपा महासचिव श्री गोविन्द आचार्यक अबैया छलनि तँ हुनक प्रतीक्षामे बैसि गेलहुँ। ताधरि श्री कृपानन्दजी एकटा हैण्डी माइक लऽ अनने रहथि। ओहि माइकक उपयोग प्रारम्भ भऽ चुकल छल। बड़ीकालक बाद श्री गोविन्द आचार्य धरफरायल अयलाह। हुनकर स्वागतमे स्वागतभाषण डा. धनाकरजी कयलनि। अपन भाषणमे श्री आचार्य कहलनि जे पृथक राज्यक मांग

पृथकतावादी वा राष्ट्रविरोधी मांग नहि थीक। ओकोलकनि अज्ञानी छथि जे एहि मांगक विरोध करैत छथि। द्रुत आर्थिक विकास एवं प्रशासनिक सुविधाक लेल देशमे छोट-छोट राज्यक गठन आवश्यक अछि। विश्वक सर्वाधिक राज्यबला संघ यदि हमर देश बनि जाइत अछि तँ सेहो भारतकेँ गौरवान्वित करत। हम मिथिला राज्यक हार्दिक समर्थन करैत छी।

श्री गोविन्द आचार्य भाषणक बाद धन्यावाद ज्ञापन भेल आ सभा (धरना) समाप्त भऽ गेल। जन्तर मन्तर सँ सबकेओ लग भग पाँच बजे धरि प्रस्थान कऽ गेलहुँ। हमरा लेबाक हेतु श्री पवनजी आबि गेल रहथिन। हुनकासंग बाइकसँ आवास आबि गेलहुँ। काल्हिसँ चारि दिनक प्रशिक्षण शिविर

चलयबाक छल तँ ओकर तैयारी प्रारम्भ भऽ गेल ।

बुध दिन 23 दिसंबरकऽ डेरापर फोनसँ श्रीकृपानन्दजी सूचित कयलनि जे 3 बजे अपराह्न धरि बुरारी बस अड्डापर पहुँचबाक अछि, जकरालेल आनन्दबिहारसँ बस भेटत । हम अनुमान कयलहुँ जे एक घण्टासँ अधिक तँ पहुँचबामे नहियँ लागत, तँ आवाससँ एक बजेमे रिक्शा पकड़ि आनन्द बिहार बसस्टैंड पहुँचल रही । जखन बड़ीकालधरि बुरारीक बसक पता नहि चलल तखन भीतर बस पड़ावमे जाकऽ पता लगैलहुँ । अढ़ाइ बजेमे बुरारी बाइपासक बस भेटल । लोक कहलक एक घण्टामे पहुँचब । बहुत अधिक दूरी रहलाक कारण निश्चिन्तसँ बैसि गेलहुँ । बीच-बीचमे पुछियैक तँ कहय “अभी बहुत दूर है।” परिणाम भेल जे बुरारी चौकसँ एक कि.मी. आर आगा बड़लापर पता चलल चौक तँ पछे छुटि गेल । गाड़ी रोकबौलहुँ आ धरफराकऽ उतरलहुँ । श्रीघनश्यामजीकेँ फोन केलियनि आ पैदल आपस भेलहुँ । रिक्शाक कतहु पता नहि छल । आधा घण्टामे जखन चौकपर पहुँचलहुँ तँ घनश्यामजीक निर्देशानुसार एकटा ऑटो पकड़ि उत्तर मुँह बढ़ि दस बारह मिनटमे बुरारी बस अड्डापर चारि बजेधरि पहुँचल रही । ओहिठाम पूर्वहिँसँ हमर प्रतीक्षामे श्री चक्रधरजी, श्री रलेश्वरजी एवं घनश्यामजी ठाढ़ रहथि । श्री घनश्यामजी सबगोटेकेँ अपन आवासपर लऽ गेलाह । प्रशिक्षण शिविरक संयोजक बैह रहथि । थोड़ेक कालमे डा. धनाकरजी, कृपानन्दजी आदि अनेक लोक आबि गेलाह । चाह जलपानक बाद पचीस शिक्षार्थीक बीच सायं सात बजेसँ प्रशिक्षण कार्यक्रम पार्श्वमे एकटा कार्यालय पर प्रारम्भ भेल । सर्वप्रथम गोसाउनिक गीत भेल, तकर बाद परिचय कार्यक्रम चलल । उद्घाटन भाषण डा. धनाकरजी कयलनि । तीनटा सत्रमे रातुक 9.30 भऽ गेल । ओमहर पवनजीक फोन कतोक बेर आबि चुकल छल । कृपानन्दजी जखन आशवासन देलथिन जे ओ अपन बाइकसँ डेरा पहुँचा देताह तँ ओ आश्वस्त भेलाह । डाक्टर साहेबकेँ साथ देखबाक हेतु



रातुक भोजन घनश्यामजीक ओहिठाम करऽ पड़ल । बुरारी मोहल्लामे मैथिलक संख्या वेश बुझना गेल ।

रातुक दस बजे श्रीकृपानन्दजीक पाछाँमे बाइक पर बैसि कौशाम्बीक सीमान्त बिहार लेल प्रस्थान कयने रही । दूरी बहुत अधिक छल । कृपानन्दजी गाड़ी बड़ तेजीमे चलबैत छथि, डरो होइत छल । ताहिपर जाड़क राति-हमर देह तँ सर्द भऽ गेल छल । मिथिला मैथिलीक कार्य करब आसान नहि छैक । सीमान्त बिहार पहुँचबामे रातुक लगभग एगारह बाजि गेल । नहि बेसी तँ तीस पैंतीस कि.मी. दूरी अवश्य तय कयने हैब । ताहिपर स्थान-स्थानमे ट्रक बलासब सड़क जाम कयने – तकर होग- हागसँ बाइक निकालैत चौक-चौटाहापर दहिना-बामा होइत कृपानन्दजी निकालैत जारहल छलाह ।

लगातार चारि दिन धरि प्रशिक्षण चलल रहय । चारू दिन केवल सायंकाल तीन-साढ़े

तीन घण्टाकऽ । महानगरमे लोककेँ दिनमे छुट्टी कतऽ? ओना कबैया ड्यौढ़मे तँ लगभग चालीस गोटे भाग लेने रहथि, मुदा नियमितता मात्र बीस कार्यकर्ताकेँ रहलनि । तँ ओतबे गोटे केँ अन्तिम दिन दीक्षान्त सत्रमे प्रशिक्षणक प्रमाणपत्र देल गेलनि । आब दिल्लीक दोसर मोहल्ला खोरा (साहिबाबाद) मे अगिला 1 अप्रैलसँ 4 अप्रैल 10 धरि प्रशिक्षण शिविर चलत से हुनकालोकनिक आग्रह पर तय भऽ गेल अछि । ओहि मोहल्लामे ‘मिथिला बिहार’ बनाय हमर भातिज चि. रामकुमार लोकनि रहैत छथि । ओतहु मैथिलक जमघट अछि । एहि प्रकार कानपुरसँ दिल्ली धरिक एहि खेपक प्रवास महत्त्वपूर्ण रहल ।

सम्पर्क -

शिक्षानिकेतन, सुभाषचौक,
पो. - जयनगर, जि. - मधुबनी (मिथिला) ।
दूरभाष - 06246222473
चलन्त - 9473013050, 9934098844

मैथिली सिनेमाक दशा आर दिशा

अरुण कुमार झा



मिथिलाक प्रतिभा देशे नहि विदेशो मे अपन सफलताक डंका बजा रहल अछि। शिक्षा, विज्ञान, ज्योतिष, कला-

संस्कृति सहित अनेको क्षेत्र मे अकर परचम लहरा रहल छैक। सिनेमा आ छोटका पर्दा (टीवी) मे सेहो मिथिलांचलक अनेक सपूत नाम कमा रहल छैथ। प्रकाश झा सनक नामी सिनेमा निर्माता अही मिहिला भूमिक देन अछि, मुदा मैथिली सिनेमाक स्थिति देखि हमरा ग्लानिक अनुभव होइत अछि। सिनेमा आजुक युग मे समाजक एकटा सशक्त माध्यम छैक। अहि मे समाजक छवि स्पष्ट रूपे परिलक्षित होइत छैक। मिथिला समाजक समृद्धि सांस्कृतिक परंपरा रहल अछि, मुदा नीक सिनेमाक अभाव मे अकर प्रदर्शन नहि भऽ सकल अछि। पत्रिका आर पोथी सेहो समाजक दर्पण छैक, मुदा ओकर प्रभाव सिनेमा जेकां नहि होइत छैक। आइयो जतेक लोक सिनेमा देखैत अछि, ओकर एक-चौथाइयो पोथी आ पत्रिका नहि पढ़ैत अछि। सिनेमाक माध्यक सऽ हम अपन संस्कृति, रीति-रिवाज, रहन-सहन, खान-पान आ सोच विचार के प्रचारित आ प्रसारित कऽ सकैत छी। वर्तमान मे मैथिली छह-सात करोड़ लोकक भाषा अछि। अहि भाषाके आब संवैधानिक मान्यता सेहो प्राप्त छैक। साहित्यिक क्षेत्र मे सेहो मैथिली आगू बढ़ि रहल अछि। अकर धरोहर मे नीक-नीक उपन्यास आ कहानी छैक। ओकरा सिनेमाक रूप मे परोसल जा सकैत अछि। हमरा सबके अहि दिशा मे सोचबाक चाही।

मैथिली सऽ कम समृद्ध भाषा मे आई



अनेको सिनेमा बनि चुकल अछि, मुदा मैथिली अहि दिशा मे बहुत पहुँचायल अछि। 1961 ई. मे जखन तत्कालीन प्रधानमंत्री पं. जवाहरलाल नेहरूक पहल पर मैथिली भाषा के अकादमी मान्यता प्रदान कैलक- ओकरा बाद 1965 मे मैथिली भाषाक 'शेक्सपियर' हरिमोहन झाक उपन्यास पर आधारित पहिल मैथिली सिनेमा 'कन्यादान' बनल। अकर निर्देशन फणि मजुमदार कयने छलाह। अहि सिनेमाक कथावस्तु एहन छलै जे सिनेमा नायक मैथिली नहि बुझैत छैक आर नायिका मात्र मैथिलीए बुझैत छैक। अंग्रेजिया वर आर देहाती कनियाक संबंध पर बनल अहि सिनेमा मे मैथिली आ अंग्रेजी-हिन्दी मिलल-जुलल संवाद छैक। 'कन्यादान' सिनेमा समाज मे बेमेल विवाहक की परिणाम होइत छैक- ओकर सीख दैत अछि। मिथिला समाजक बेमेल विवाह गंभीर समस्या अछि।

मैथिलीक दोसर सिनेमा 'ममता गाबय गीत' संभवतः 1983-84 मे प्रदर्शित भेलै। अहि सिनेमाक गीत खूब लोकप्रिय भेलै। सुमन कल्याणपुर आर गीता दत्त अहि सिनेमा मे अपन स्वर देने छलीह। अहि सिनेमाक अन्य कलाकार लोकनि सेहो मैथिली रंगमंच सऽ जुड़ल छलाह। ओकर प्रभाव छलै जे सिनेमा मिथिलांचल मे खूब चललै। 'ममता गाबय गीतक' सफलता सऽ प्रभावित भऽ आनंद मिश्र 1994 मे एकटा टेली सिनेमा 'इजोत' बनौलन्हि। आनंद मिश्र मैथिली भाषा के संवैधानिक मान्यता दिएबाक आंदोलन मे सेहो बढ़ि-चढ़ि कऽ भाग लेने

छलाह। 'इजोत' सिनेमा मे मिथिलांचलक युवा वर्गक वास्तविक स्थिति के दर्शावल गेल अछि। शिक्षाक उपरांत रोजगारक लेल मिथिलांचलक युवा कतेक अपमानित होइत अछि- ओकर जीवन 'अंधकार' सऽ भरि जाइत छैक। ओहना स्थिति मे ओ 'इजोतक' तलाश कोना करैत अछि, अहि सिनेमाक कहानी अही पर आधारित छैक। अहि सिनेमा मे पार्श्वगायक उदित नारायण गीत गयने छथि। आनंद मिश्र अहि सऽ पूर्व एकटा आर मैथिली वीडियो सिनेमा 'एना कतै दिन' बनौने छलाह। ओकरा बाद 1998 ई. मे एकटा आर मैथिली सिनेमा 'सस्ता जिनगी महक सिंदुर' बनलै। अहि सिनेमाक निर्देशन बालकृष्ण झा केने छलाह। अहूँ सिनेमाक गीत खूब चलल। अहि सिनेमाक बाद मैथिली सिनेमाक निर्माण मे ठहराव जेकां आबि गेलै। बीच-बीच मे एक-आध मैथिली टेली आ वीडियो सिनेमा बनैत रहल मुदा ओकर प्रभाव दर्शक पर नहि भेलैक। वर्ष 2007 मे एकटा आर मैथिली फिल्म 'सिन्दुर दान' बनल मुदा किछु तकनीकी कारण सऽ ओकर प्रदर्शन नहि भऽ सकलै। फिल्मक निर्माता नव रूप मे अहि सिनेमा के दर्शकक समक्ष प्रदर्शित कयलनि अछि। उपरोक्त तथ्य सऽ जाहिर होइत अछि जे 45 सालक दरम्यान मात्र चारि-पांच मैथिल सिनेमाक निर्माण भेल। आंकड़ा सऽ स्वतः मैथिली सिनेमाक दशा स्पष्ट होइत अछि। यदि आबो हम गंभीरता सऽ मैथिली सिनेमाक बारे मे सोची तऽ अकर दिशा सकारात्मक भऽ सकैत छैक।

लघु राज्यक सार्थकता पर राष्ट्रीय संगोष्ठी

दिनांक 14-02-2010 केँ प्रयागमे लघु राज्यक सार्थकता पर राष्ट्रीय संगोष्ठी सम्पन्न भेल।

संगोष्ठीक आयोजन श्री विधुकान्त मिश्र, मैथिली अकादमी आ मिथिला सांस्कृतिक संगमक सहयोगसँ भेल। मुख्य वक्ता रहथि- राँचीसँ डॉ. धनाकर ठाकुर, अन्तर्राष्ट्रीय मैथिली परिषद, भाषिक, भौगोलिक एवं सामाजिक आधारपर लघु राज्य विशेष क' मिथिलांचलक गठन पर जोर देलखन्ह। संगोष्ठीमे ई. प्रदीप झा, कर्नल देवकान्त झा, डॉ. ए.के. झा, श्री अखिलेश झा, श्री सुधीर मिश्र, संजीव झा आदि गोटे सभ अपन विचार प्रकट कयलन्हि। समारोहक अध्यक्षता कर्नल डी.के. झा कएलन्हि।

भालचन्द्र झाकेँ साहित्य अकादेमी मैथिली अनुवाद पुरस्कार



भालचन्द्र झाजी केँ क साहित्य अकादेमी मैथिली अनुवाद पुरस्कार हुनकर मराठीसँ मैथिली अनुवाद बीछल बेरायल मराठी एकाँकी (मराठी सम्पादक सुधा जोशी आ रत्नाकर मतकरी) लेल देल गेल अछि। एहि पुरस्कारमे पचास हजार टका आ ताम्रपत्र देल जाइत अछि।

भालचन्द्र झा, ए.टी.डी., बी.ए., (अर्थशास्त्र), मुम्बईसँ थिएटर कलामे डिप्लोमा। मैथिलीक अतिरिक्त हिन्दी, मराठी, अंग्रेजी आ

गुजरातीमे निष्णात। 1974 ई.सँ मराठी आ हिन्दी थिएटरमे निदेशक। महाराष्ट्र राज्य उपाधि आ थिएटर वर्कशॉप पर अतिथीय भाषण आ नामी संस्थानक नाटक प्रतियोगिताक हेतु न्यायाधीश। आइ.एन.टी. केर लेल नाटक सीता केर निर्देशन। वासुदेव संगति आइ.एन.टी.क लोक कलाक शोध आ प्रदर्शनसँ जुड़ल छथि आ नाट्यशालासँ जुड़ल छथि विकलांग बाल लेल थिएटरसँ। निम्न टी.वी. मीडियामे रचनात्मक निदेशक रूपेँ कार्य- आभलमया (मराठी दैनिक धारावाहिक एपीसोड), आकाश (हिन्दी, जी.टी.वी.), जीवन सन्ध्या (मराठी), सफलता (रजस्थानी), पोलिसनामा (महाराष्ट्र शासनक लेल), मुन्गी उदाली आकाशी (मराठी), जय गणेश (मराठी), कच्ची-सौन्धी (हिन्दी डी.डी.), यात्रा (मराठी), धनाजी नाना चौधरी (महाराष्ट्र शासनक लेल), श्री पी.के. अना पाटिल (मराठी), स्वयम्बर (मराठी), फिर नहीं कभी नहीं (नशा-सुधारपर), आहट (एड्सपर), बैंगन राजा (बच्चाक लेल कठपुतली शो), मेरा देश महान (बच्चाक लेल कठपुतली शो), झूठा पालतू (बच्चाक लेल कठपुतली शो), टी.वी. नाटक- बन्दी (लेखक- राजीव जोशी), शतकवली (लेखक- स्व. उत्पल दत्त), चितकाठी (लेखक- स्व. मनोहर वाकोडे), हृदयची गोस्ता (लेखक- राजीव जोशी), हद्दापार (लेखक- एह.एम.मराठे), वालन (लेखक- अज्ञात) लेखन-बीछल बेरायल मराठी एकाँकी (अनुवाद), सिंहावलोकन (मराठी साहित्यक वर्ष), आकाश (जी.टी.वी.क धारावाहिकक एपीसोड), जीवन सन्ध्या (मराठी साप्ताहिक, डी.डी. मुम्बई), धनाजी नाना चौधरी (मराठी), स्वयम्बर (मराठी), फिर नहीं कभी नहीं (हिन्दी), आहट (हिन्दी), यात्रा (मराठी सीरियल), मयूरपन्ख (मराठी बाल-धारावाहिक), हेल्थकेअर इन ए.डी.) (डी.डी.)। थिएटर वर्कशॉप- कला विभाग, महाराष्ट्र सरकार, अखिल भारतीय मराठी नाट्य परिषद, दक्षिण-मध्य क्षेत्र कला केन्द्र, नागपुर, स्व. गजानन जहागीरदारक प्राध्यापकत्वमे चन्द्राक फिल्मक लेल अभिनय स्कूल, उस्ताद अमजद अली खानक दू टा संगीत प्रदर्शन। श्री भालचन्द्र झा एखन फ्री-लान्स लेखक-निदेशकक रूपमे कार्यरत छथि।

प्रबोध सम्मान जीवकान्तकेँ भेटलन्हि

प्रसिद्ध साहित्यकार जीवकान्त के एहि बेसका प्रबोध सम्मान दरभंगा मे आयोजित भव्य समारोह मे प्रदान कैल गेलन्हि।

जीवकान्त- 1936

पूर्ण नाम- जीवकान्त झा

पिता-गुणानन्द झा, माता-महेश्वरी देवी, जन्म तिथि-25.7.1936 स्थान-अधुआद, जिला-सुपौल

शिक्षा-मैट्रिक, (1955) आइ.एस.सी. (1957 आर.के.कॉलेज, मधुबनी), बी.ए. (1964 बिहार वि.वि.स्वतंत्र छात्र), डिप.इन.एड. (1969 मिथिला वि.वि.)

नौकरी-उच्च विद्यालयमे सहायक शिक्षक। विज्ञान शिक्षक (उ.वि.खजौली 1957-81), हिन्दी शिक्षक (उ.वि.डेओढ़ एवं उ.वि.पोखराम 1981-98)

पहिल रचना-इजोड़िया आ टिटही (कविता, जनवरी 1965 मिथिला मिहिर)

पहिल छपल पोथी- दू कुहेसक बाट (उपन्यास 1968)

नवीनतम पोथी-खिखिरक बीअरि (2007 बाल पद्य कथा), अठ्ठनी खसलइ वनमे (पद्य-कथा संग्रह) आ पंजरि प्रेम प्रकासिया (जीवन-वृत्तक अंश) प्रेसमे

पुरस्कार-साहित्य अकादेमी (दिल्ली 1998), किरण सम्मान (1998), वैदेही सम्मान (1985)

प्रकाशित पोथी-

कविता संग्रह : नाचू हे पृथ्वी (71), धार नहि होइछ मुक्त (91), तकैत अछि चिड़ै (95), खाँड़ो (1996), पानिमे जोगने अछि बस्ती (98), फुनगी नीलाकाशमे (2000), गाछ झूल-झूल (2004), छाह सोहाओन (2006), खिखिरक बीअरि (2007)

कथा-संग्रह : एकसरि ठाढ़ि कदम तर रे (72), सूर्य गलि रहल अछि कविता (75), वस्तु (83), कस्मी झील (98)

उपन्यास : दू कुहेसक बाट (68), पनिपत (77), नहि, कतहु नहि (76), पीयर गुलाब छल (71), अगिनबान (81)

हिन्दी अनुवाद- निशान्त की चिड़िया (हिन्दी अनुवाद-तकैत अछि चिड़ै, साहित्य अकादमी, दिल्ली 2003)



महाकवि विद्यापति।



प्रसिद्ध पत्रकार श्रीयुक्त हैदर हुसैन दीप प्रज्वलित करैत।



मंच पर अतिथि श्री मंत्रेश्वर झा, श्री हैदर हुसैन, श्री शरदिन्दु चौधरी व समिति के अध्यक्ष प्रेमकान्त चौधरी।



दर्शकदीर्घा में सुसभ्य दर्शकगण।



मंच संचालन मे
एन के मिश्रा



ओजपूर्ण भाव में भाषण दैत
श्री हैदर हुसैन।



गद्गद् मुद्रा में वक्तव्य दैत
श्री शरदिन्दु चौधरी।



अध्यक्षक भाषण दैत
श्री प्रेमकांत चौधरी



स्वागत समितिक अध्यक्ष
श्री जगनिवास झा।



श्री मंत्रेश्वर झा जी के प्रशस्ति पत्र प्रदान करैत अध्यक्ष।



महिला कलाकार के सम्मानित करैत श्रीमती विभा झा।



समर्पित मैथिल मणिकान्त झा के सम्मानित करैत समिति के अध्यक्ष।



श्री हरगोविन्द झा श्री मंत्रेश्वर झा के सम्मानित करैत।



कुंज बिहारीक बोलक अनमोल रसास्वादन करैत श्रोता-दर्शक।



मिथिलाक तन-असमकमन श्री संजीव शर्मा बिहू दल के सम्मानित करैक दृश्य।



समितिक होली मिलन (उहाका) के एक दृश्य।



समितिक सर्वभाषा कवि सम्मेलन मे मंच पर (बाम सँ) विजय बहादुर सिंह, डा. गंगेश गुंजन, बलदेव बंशी, ब्रजेंद्र त्रिपाठी आऽ डा. कृष्णमोहन झा आऽ मंद मुस्कानक संग श्रोतागण।



श्री दीपक कुमार (डीआईजी) के पदस्थान्तरण के अवसर पर समिति द्वारा भावपूर्ण विदाई।

ANS-IX An_rS'm

प्रेमकांत चौधरी



कल्पना करु की ओसामा विन लादेन कोनो देशक राष्ट्रपति बा प्रधानमंत्री बनी गेहाल आ हुनका विश्वक सब सऽ प्रतिष्ठित शांति पुरस्कार यानी नोबेल शांति पुरस्कार देल गेलैन्ह? दुनिया एकरा कोन दृष्टि सऽ देखत? छोट-मोट गुण्डा-गरदी सऽ पैद्य गुण्डा-गरदी करैत-करैत राजनीति मे लोक ग्राम पंचायत सऽ लऽ संसद भवन तक पहुंच जाईत अछि। तहिना यदि सरकार कोनो आतंकी संगठन सऽ वार्ता क-कऽ शांति बहाल करैत अछि आ ओ व्यक्ति वा संगठन के लोक के सरकार सामुहिक रूप सऽ क्षमादान दऽ दैत छैक आ पुनः ओहन व्यक्ति के अनेको राजनीतिक पार्टी अपना-अपना ओहिठाम ओहिना आनै के लेल तैयार रहैत अछि जहिना श्वाति के आश मे चातक कालान्तर मे ओहन व्यक्ति राजनीति मे आवि देशक सर्वोच्च पद पर आसीन भऽ जाईत तऽ की आश्चर्य? एकर अनेको उदाहरण अछि! अतः मानल जायकि ओसामा विन लाडेन के नोबेल शांति पुरस्कार भेट जाय वा ओ कोनो देशक सत्ता पर काबिज भऽ जाय कि आश्चर्य?

वर्तमान भौतिकवादी समय मे जहां लोक भाग-दौड़ केऽ जीवन जी रहल अछि। अपन मेहनत सऽ स्वयं परिवार आ समाज-देशक उन्नति में आर्थिक सहयोग कऽ रहल अछि ओहन स्थिति मे आतंकवादी संगठन सऽ शांतिवार्ता तऽ कएय जाय संगहि अनेक तरहक विषय पर सेहो विचार-विमर्श काएल जाय, कारण एहन अनेको परिस्थिति उत्पन्न होयत अछि जाहि मे एहन आतंकी संगठनक लोक सरकार द्वारा सार्वजनिक क्षमादान के तहत पुनः राजनीति मे आवि विघटन कारी नीति जारी रखैत छथि।

वर्तमान समय मे असम मे जे किछु घटि रहल अछि ओकर दुरगामी प्रभाव पुनः समाज पर पड़ैतक जे घटल अछि। अल्फा के एकटा पैध व्यक्ति छोड़ी कऽ बाकि सब के सब एखन पुलिस विरासत मे अछि आ पूछ-ताछ जारी छैक। समय-समय पर अखबार क न्यूज चैनल




पर समाचार अवैत रहैत अछि जे केन्द्र राज्य एवं अल्फा के बीच वार्ता होयत वा वार्ता केऽ माहौल तैयार कैल जा रहल अछि। वार्ता हेवाक चाहि आ उचित समाधान से हो खोजल जाय। परन्तु जाहि तरहे पछिला दिन अल्फा के शीर्ष नेता पकड़ल गेल आओर कोर्ट मे हाजिर कैल गेल आ ओहि समय मे किछु युवक अल्फा जिन्दावाद के नारा लगैलन्हि आ अखबार आ विपेश रूप सऽ इलेक्ट्रोनिक मिडिया जाहि तरहे दिन भरि आतंकी लोकनि केऽ अपन टी.वी. जैनल पर देखौलन्हि जेनाकि ओ हीरो छथि। ओहि सऽ एकटा मन मे अंदेशा उटल जे वास्तव मे ओ की छथि, आतंकी जे पछिला तीन दसक मे हजारो-हजार व्यक्ति के मारलथि वा समाज के हित मे कोन-कोन ओ काज कैलैनीक आ एखन मिडिया इनका हीरो बनबैत छन्हि? वस्तुतः ओ नायक सऽ शुरु-शुरु मे अवश्य छलाह परन्तु धीरे-धीरे किछु लोकक नायक खलनायक सऽ (आतंकवादी) समाज के नजरि मे बनि गेलाह।

ओ लोकनि जिनकर प्रियजन पछिना वीस बरख सऽ विभिन्न आतंकि हमला मे मारल गेल तिनका सऽ पुछियौन्ह कि ओ की छथि। यदि हुनकर याददास्त एखन धरि कमजोर नहि पड़ल छन्हि तऽ हुनका सबके अवश्य ई बात जेहन मे हेतैत कि हजारो-हजार क संख्या मे मारल गेल हुनकर निर्दोष परिजन कोन रूपे आतंकी-बमक शिकार भेलाह। परिवार क परिवार उजड़ीगेल बच्चा अनाथ भऽ गेल ओकर भविष्यक चिंता केनिहार नहि बचल, 'स्त्रीगण' विधवा भऽ गेलिह तथा बूढ़ माय-बापक सहारा छीन गेल। अल्फा

के अनेको एहन कारवाई मे निर्दोष लोक मारल गेल। मिडिया द्वारा एहन तस्वीर देखाओन गेल कि जेना नेल्सन मंडेला होई। एतेक भावना मे बहनाई ठीक नहि। कारण समाज मे एहि तरहक बात लोक बुझऽ लागत कि एहने काज केला केऽ बाद लोक प्रतिष्ठि भऽ सकैत अछि। धिया पुता केऽ पढ़ाई छोड़ि एहन काज करबाक लेल प्रोत्साहन भेटतैक जे कोनो तरहे समाजक हित मे नहि। नव पीढ़ी केऽ बचेनाई वर्तमान पीढ़ी केऽ उत्तरदायित्व छैक एहि बात सऽ मुंह नहि मोड़ि सकैत छी। एहि बात सऽ मुंह मोड़नाई मतलब भेल सामाजिक अपराध। अतः वर्तमान समय मे अपन-अपन राग अलापि रहल स्थानीय एवं राष्ट्रीय मिडिया के ई दायित्व बनै छैक जे समाचार सम्पादन एहि रूपे करि जाहि सऽ सामाजिक ढांचा बचल रहै। एहन विषय पर समाचार समाज के अवश्य दी परन्तु ओकरा अनर्गल तरह सऽ पेश नहि करि। भ्रामक नहि बनाबी। उत्तेजक नहि बनाबी?

अतः वर्तमान समय मे आतंकवाद अपन चरमसीमा पर पहुंच गेल अछि तहिना समाचार पत्र (प्रिंट मिडिया) इलेक्ट्रोनिक मिडिया अपन चरमसीमा पर पहुंच गेल अछि। आतंकवादी क कोनो निष्ठा नहि होईत छैक परन्तु प्रिंट मिडिया व इलेक्ट्रोनिक मिडिया के अपन दायित्व छैक। शैतान के भगवान् नहि बनाबी त अति उत्तम। ताकि कोनो एहन व्यक्ति हीरो बनि कऽ सर्वोच्च पद पर काबिज भऽ जाय जाहि सऽ समाज के नुकसान होई वा नव पीढ़ी ओहन काज करवाक गेल प्रोत्साहित नहि होई!



हमर प्रेम

कृष्णमोहन झा

हमर ठोरक पपड़ी पर जे एकटा मर्म सुखा रहल अछि
 हमर जिह्वा पर जे धूरा उड़ि रहल अछि
 हमर सोनितक धार सं जे धधरा उठि रहल अछि
 हमर देहक शंख सं जे समुद्रक आवाज आबि रहल अछि
 हमर आत्माक अंतरिक्ष मे जे चिड़ै-चुनमुनी कलख क रहल अछि
 हमर स्मृतिक गाछ पर जे झिमिर-झिमिर बरखा भ रहल अछि
 तकरा सभक चोट आ खोंच कें
 टीस आ मोंच कें
 रूप आ रंग कें
 स्वर आ गंध कें
 कोना पानक एकटा बीड़ा बनाक
 हम अहांक आगू राखि दी आ कही-
 लिअ ग्रहण करू
 ई थिक अहांक प्रति हमर प्रेम

जखन कि हमरा बूझलए
 जे हमर प्रेम
 गुड़ियाम मे बान्हल एक टा पियासल बरद अछि
 जे खाली बाल्टी कें देखि-देखिक भरि राति हुकरैत अछि


हमर प्रेम अछि
 छिद्रा सं झांपल एक टा छागर
 जे बन्द दुनिया सं बहरयबाक बेर-बेर चेष्टा करैत अछि

हमर प्रेम धूरा-गर्दा मे जनमल एक टा दुग्गर चिलका अछि
 जे दीने-देख हेरा गेल अछि
 बीच बाजार मे

तखन अहीं कहू
 कोना हम अपन आत्माक फोका कें
 एक टा मृदुल भंगिमाक संग अहांक सम्मुख तस्तरी मे राखि दी
 आ कही-
 लिअ ग्रहण करू

हमर प्रेम जं किछु अछि तं एक टा फूजल केबाड़
 हमर प्रेम जं किछु अछि तं एक टा कातर पुकार
 कि आउ
 अइ दुनियाक सभ सं कोमल आ सभ सं धरगर चीज बनिक'
 आबि जाउ

अहांक स्वागत मे
 हमरा ठोर सं लक अहांक ओस धरि जे ओछाओल अछि
 ओ कोनो कालीन नहि
 अहांक तरबा लेल व्यग्र
 खून सं छल करैत हमर हृदय अछि



आ हमर हड्डीक प्राचीन अंधक मे
ओसक एक टा बुन सन कोमल
अनेक युग सं अहांक बाट ताकि रहल अछि हमर प्राण

हमर प्राण अछि अहांक आघात लेल आतुर
अहांक आघात एहि जीवनक एक मात्र त्राण

सम्पर्क:रीडर, हिन्दी विभाग, असम विश्वविद्यालय, सिलचर, असम
788011 फोन:03842-270964/ 09435073896

एक हाँज चिड़ै
आकाशक नीरवताकें भंग करैत
अहाँसँ नीक अछि
अहाँक एकान्तक साक्षी चितकाबर अन्हार
अन्हारक पोर-पोर मे सन्ध्यायल रुधिर-ताप
रुधिर-तापक आत्मा धरि छिटकल इजोरिया

दूगो प्रेम-कविता

नारायणजी

(1)

हमरा लेल सुलभ अछि

अहाँसँ नीक अछि
अहाँक सपना
सपना मे फूलक सुगंधि
सुगंधि संग नहुँ-नहुँ बजैत आदिम-राग

बादरि
फसिलक आमंत्रण पर बरिसैत
अहाँसँ नीक अछि
अहाँक सम्वाद
सम्वादक एक खण्ड धरती
धरती पर सिहकल जल-हवा



अहाँ सँ नीक अछि
मरने ओ इनार
ओ अछि
हमरा लेल सुलभ अछि
अहाँक स्मृति मे फिर आयब....
.....

(2)

ओकर छांह मे

चान उगत नहि
ओकर विवश मन मे
कहियो
ठाढ़ि फुटैत छल
फुटैत छल धार
ओकर रोम सँ
देहसँ धधरा फुटैत छल
लोक कहैत अछि-
ओकर पयरमे बान्हल छल घुड़घुड़ा

कविता

ओ
हाड़ धरि भीजय
निर्वस्त्र
इजोरिया मे
होइत रहय विभोर
अपन पयर
धरतीक तऽर धरि सन्हियाय लेलक अछि
पसारि लेलक अछि डेन
अपनाहि डेनक पसार मे
ओ बन्न भऽ गेल अछि
चान उगत कोना
ओकर छांह मे?
अपन विस्तृत अन्हार मे
ओ बसा लेलक अछि
एकटा छोट सन इन्द्रप्रस्थ
आब गेल नहि हैत ओकरा
उत्तेजनाक लहरि मे
ओकर छांह मे
त्वचाक स्पर्श बिलहैत
चोर-प्रेमी निर्भीक अछि
ओकर छाँह मे उगत नहि चान

-dixitgita

दूटा प्रेम कविता

राजदेव मंडल

(1) युग्मक फाग-पत्नी

(प्रथम)


फगुआक रंग
लागल अंग-अंग
जागल अनंग
अहाँ नहि छी संग।
(द्वितीय)
षीत भागल
बसंत जागल
पिक पागल
कतए छी अभागल।

(तृतीय)

रितुराजक सुमन
झूमैत कण-कण
पिपासित मन
अहाँ छी दुसमन।


(चतुर्थ)

कहने रहि- नहि धबराएब
हम षीघ्रे आएब
आब कतेक कमाएब
ई मधुमास पुनः पाएब।
(पंचम)
परेमक संगहि विरह रहत
जीनगीक संगहि गिरह रहत
आब कतेक मन दुख सहत
आउ न फगुआ की कहत।



(2) आगमन

अहाँक आगमनसँ
अंत भऽ गेल
आँखित पतीक्षा
आस छल आएब अहाँ
किन्तु
नहि जनैत छलौं
आबि सकब अहाँ
एतेक षीघ्र
सोचने छलौं
अहाँक स्पर्श होएत
मृदुल आओर कोमल



मलयानिल सन सुखद
परन्तु
अहाँक अएलासँ
झन-झना उठल
हमर हृदय
किएक तँ
अहाँक आएब नहि अछि सच्चा
कहि रहल गोदीक बच्चा
पतझड़ी जिनगीक आब
हमरा करए पड़त सामना
तइयो अहाँक लेल
कऽ रहल छी मंगल कामना।

पता- ग्राम-मशहूरनियाँ, रतनसारा(निर्मली)
जिला- मधुबनी, 847452
मो. 9199592920

कतेक मोन पारु

कल्पनाप्रेम

कतेक मोन पारु
ओहि इजोरिया राति मे
संग-संग चलैत
हाथ मे नेने हाथ
आनन्द पथ पर -
'प्रेम' क फूल देने रहि
मोन पारु -
ओ पूर्ण चन्द्रमासिक राति छल
दूधिया मे नहायल ताज छल
ताज तऽ प्रेमक प्रतीक अछि
ताजक समझ
हम लाल गुलाब देने रहि
मोन पारु -
ताजक सुन्दरता क बीचो-बीच
अहाँक सुन्दरता पर
हम सुनेने रहि
एकटा 'प्रेम' क गीत

मोन पारु -
कखनो चन्द्र केऽ
कखनो ताज केऽ
कखनो फूल केऽ
कखनो आहां केऽ
बेर-बेर
अनेक बेर
निहारैत रहि
मोन पारु-
'कल्पना' करैत रहि
तुलना करैत रहि
चारु के बारे मे
चन्द्र-ताज-फूल
आओर-आहां
केऽ सुन्दर, केऽ सु-सुन्दर
केऽ अतिसुन्दर
आओर के सम्पूर्ण सुन्दर
मोन पारु -
ओहि दुधिया राति मे
चन्द्र सुन्दर परन्तु अतिदूर
ताज सु-सुन्दर परन्तु विशाल
फूल अति सुन्दर सुगंधित परन्तु 'कांट'
आओर - मात्र आहां
केवल आहां
चन्द्र-ताज-फूल
सब सऽ विशिष्ट गुण सऽ परिपूर्ण
कोमल-हृदय, सतीत्व, पत्नीत्व
मातृत्व, बन्धुत्व, अपनत्व
केऽ सागर-आहां
सम्पूर्ण सुन्दर।
मोन पारु -
आई भोरे-भोर
एतेक बरखक वाद
कतेको नीक अघलाह के वाद

संग-संग रहै के वाद
जीवनक दोसर पहर मे
आहां उत्तर देलौह
की -
मोन पारु -
हमहूँ तऽ 'प्रेम' केलौह
'प्रेमक' 'उपहार' देलौह
संग-संग साथ देलौह
अहींक सब बात केलौह
मोन केऽ मारी कऽ
कतेक बेर-हाथ देलौह?
मोन पारु-ने
तीन टा 'फूल'
बेली-चमेली
आओर
सुन्दर लाल गुलाब।
आंगन मे खिलल बिहुसल
नव-नव जीवन।
अहींक संग विताओल
दरक्षण-प्रतिपल
मोन परैत अछि।
सवटा - गप्प - शप्प
की-की-मोन पारु?
कतेक मोन पारु?

दूटा प्रेम गीत

ललित कुमार झा

(1)
सावन के रिम झीम मे, सिंहकैत बसात मे।
तन मन धधैक उठल, एहन बरसात मे॥
तन मन बेकल भए अहीं के बजायल।
बहुत याद आयल, बहुत याद आयल॥
टिपिर-टिपिर बूंद परै राति अन्हरिया।
दामिनि दमकि उठए, हंसए बदरिया॥
परिधान सुखल, मोन अछि दहायल।
बहुत याद आयल, बहुत याद आयल॥
बरखा के बूंद जखन केराक पात पर।
काबू नहि राखि पावी, अपना हालात पर॥
ठनका ठनकि उठए, देह थर थरायल।
बहुत याद आयल, बहुत याद आयल॥
संगे जे रहितहुं तऽ बरखा मे भिजितहुं।

मेघक मादकता मे तनमन जुरबितहुं॥
बरखा के सूर मे अहीं के नाम गायल।
बहुत याद आयल, बहुत याद आयल॥
सावन के बरखा अऽ प्रेमी विछोहित।
प्रकृति विरुद्ध बात, क्रीया अशोभित॥
दंश विछोहक 'ललित' के तड़पायल।
बहुत याद आयल, बहुत याद आयल॥

(भग्य हृदय, निरर्थक जीवन)
टूटल सभटा आश।
कहूने, यो कहू ने
किया मोन अहां के उदास!
ऋतु चक्र मे पतझड़ पाछां,
हरदम अबैछ बसंत।
जे पसंद करैछ अहां के,
तकरे करू पसन्द॥
टूटल हृदय, हम पुनि जोड़ब,



(2)
कहूने,
यो कहू ने,
किया मोन, आहां के उदास!
आयल बसंत,
मोन भेल उड़न्त,
रतिमय, ऋतु केर रास॥
कहू ने, यो कहूने,
किया मोन अहां के उदास!
प्रेमक डोरी
जा संग बान्हल,
वैह बसल दूर देश।
नहिं फोन
नहिं चिट्ठी-पत्री
नहिं कोनो संदेश॥

फेकि कऽ प्रेमक पास।
कहू ने यो कहू ने,
किया मोन आहां के उदास!
पतझड़ वितल, बसंत पियासल,
आहांके निमंत्रण खास।
दूधक पाकल छी बिलाड़ि हम
फुकि-फुकि करब विश्वास॥
मानू ने, यो मानू ने,
हमहिं आहां के ओ सांस।
मानै छी ऐ मानै छी,
अहिं हमर जीवनक खास।
(अहीं हमर जीवनक खास)

सहयोगी पत्र-पत्रिका

- [illegible]



पावनि - तिहार

तारीख	दिन	तिथि/पावनि
31 मार्च '10	बुधवार	प्रथम बैशाख कृष्ण पक्ष
9 अप्रैल '10	शुक्रवार	भदवारंभ
10 अप्रैल '10	शनिवार	वरूथनी एकादशी
11 अप्रैल '10	रविवार	प्रदोष व्रत
14 अप्रैल '10	बुधवार	अमावस्या सतुआईन भदवा समाप्ती रेवती
15 अप्रैल '10	गुरुवार	जूड़ि शितल
15 अप्रैल '10	गुरुवार	मलमास (पुरुषोत्तम मास) आरंभ
24 अप्रैल '10	शनिवार	एकादशी
26 अप्रैल '10	सोमवार	प्रदोष
28 अप्रैल '10	बुधवार	पूर्णिमा
6 मई '10	गुरुवार	भदवारंभ
9 मई '10	रविवार	एकादशी
11 मई '10	मंगलवार	प्रदोष भदवा समाप्ती
14 मई '10	शुक्रवार	अमावस्या मलमास समाप्ती
16 मई '10	रविवार	अक्षय तृतीया
24 मई '10	सोमवार	एकादशी
25 मई '10	मंगलवार	प्रदोष
27 मई '10	गुरुवार	पूर्णिमा बैशाख समाप्ती
2 जून '10	बुधवार	भदवारंभ
8 जून '10	मंगलवार	एकादशी भदवा समाप्ती
9 जून '10	बुधवार	प्रदोष
12 जून '10	शनिवार	वट सावित्री अमावस्या
22 जून '10	मंगलवार	निर्जला एकादशी
23 जून '10	बुधवार	प्रदोष
26 जून '10	शनिवार	पूर्णिमा

प्रस्तुति : पं. देवनारायण झा
हनुमान मंदिर, भजनका भवन, दिसपुर,
गुवाहाटी, (मो.) 9864444251

पूर्वोत्तर
मैथिल

41

प्रेम न हाट बिकाय

प्र दी प बि हा री

गजेन्द्रकें गप भ' गेल रहैक। मेम साहेब तँ पहिनेसँ मुस्कियाइत छलीह। हुनका मुस्कियाइत केओ नहि देखने रहनि। ओ गजेन्द्रकें फोन परक गप सुनि मुस्काइत छलीह। मुदा, मोने-मोन तामस सेहो उठनि। अपन चालिसँ बाज नहि आओत गजेन्द्र। गप भेलाक बाद मलिकाइनकें मुस्किआइत सभ देखलकनि। मढ़ौतसँ झाँपल मुह पर मुस्कुहाइत देखब साँचे बड़ आनन्ददायक होइत छैक। गजेन्द्रक गप सठलैक आ मलिकाइन घिरनी भ' गेलीह। भनसाघरक काजमे लागि गेलीह।

मलिकाइन पहिनहुँ घिरनी होइत छलि। प्रायः सदिखन घिरनीए जकाँ काज करैत छथि, मुदा जहिया फोन पर गप करैत सुनैछ, घिरनीक स्वर मधुर भ' जाइछ।

मेम साहेब पुछलनि गजेन्द्र, 'आइ ककरा बनौलियैक अछि ठाकुर? के आबि रहल अथि?' 'निशांत सर आबि रहल छथि।'

निशांतक नाम सुनि मेम साहेबक मोन आदरसँ भरि गेलनि। आन समय रहितैक तँ फज्जति करितथि गजेन्द्रक। अनेरे हठ करैत छैक मलिकाइनक संग। ठाकुरक आगमन बेसाहि लेत आ सम्हार' पड़ति हुनका दुनूकें। बजलीह, 'सरकें तँ रैलीक काज लेल अयबाक छनि।

दोसर हुलिमालि किए बेसाहि देलही गजेन्द्र, सिन्हा साहेब ड्राइंग रूममे पैसैत बजलाह, 'केहन हुलिमालि? गजेन्द्र फेर कोनो उकट्टी कयलकै-ए मलिकाइनक संग?'

'ठाकुर आयबाक घाटि तँ फेनि देलकै-ए। आब जा धरि ठाकुर आओत नहि, बड़ी पकबैत रहतैक मलिकाइन।' मेम साहेब बजलीह।

'अहाँ रहबे करब कतेक काल? सी. एम. हाउसमे महिला प्रकोष्ठक बैसार आ तकर बाद रैलीक तैयारीक समीक्षा। दिन तँ एहिना ससरि जायत अहाँक। साँझ धरि तँ निशांत सर आबिए जयताह।' बजलाह साहेब, 'आ हमहूँ कोम्हरो चलि जायब। मलिकाइनक पकमान चीख' ले'



थोड़े रहब फ्लैट ओगरने। जानय मलिकाइन, जानय ठाकुर।’

दुनू प्राणी भानसघरसँ मलिकाइनक हँसी सुनलनि।

मलिकाइन ओहि घरक नौड़ी अछि। मेम साहेब नैहरसँ आयल अछि।

जखन राजधानीक एहि फ्लैटमे रहबाक बात स्थिर भ’ गेलैक, तँ मेम साहेबक पिता संग क’ देने रहथिन पिता कहने रहथिन पुत्रीकेँ, ‘तोरा दुनूक वियाहमे क्रांतिकारी डेग नीरजक भेलनि अछि। लोक हुनके समाज-जातिसँ बारतनि। हुनके आलोचना होयतनि जे मैथिल कायस्थ एकटा दुसाधिनसँ वियाह क’ लेलनि। हुनका अपन पीठ सक्कत कर’ पड़तनि। सोझाँमे केओ नहि कहतनि। मुदा...’ किछु थम्हैत पुनः बजलाह, ‘तोहर अपन राजनीतिक कैरियर सेहो छह। ओकरा सेहो देखबाक छह। एहना स्थितिमे घरक काम-काज ले’ ई ठाकुरक कनिया बेसी सहायक होयतह। एकरो मोन बन्हयतैक तोरा सभक संग। गाममे जे अनेरो लोक समसं पुछैत रहैत छैक जे कहिया औतैक ठाकुर? कहिया खतम हेतैक भारत-पाकिस्तानक लड़ाइ? से सभ तँ बन्न भ’ जयतैक एकर। ओत’ रहत, किसिम-किसिम के लोक सभकेँ देखत। मोन बहटिर जयतैक।’

मेम साहेब मलिकाइनक मादे सोच’ लागल रहथि। मुदा मोनमे पुनः पिताक गप अभरलनि,

‘सभसँ पैघ बात छै प्रेम! एहि बातकेँ गिरह बान्हि क’ राखिह’। जेँ प्रेम तें ने नीरजसँ तोहर सम्बन्ध भेलह। तोरासँ वियाह क’ नीरज कोनो सरकारी सुविधाक स्वार्थ नहि ने पोसलनि। सभ दृष्टियें भरल-पुरल। मात्र प्रेम ने जे बान्हलकह तोरा दुनूकेँ। तें खियाल राखियह जे प्रेमक ई बन्धन नजि टुटय।’

मेम साहेब मोनहि मोन पिताकेँ आश्वस्त कयने रहथि। हुनका मोनमे पुनः मलिकाइन अहुरिया काट’ लागल रहनि।

एकहतरिक लड़ाइमे ठाकुर मारल गेल। ठाकुर माने मलिकाइनक वर। गाममे सूचना अयलैक। मात्र सूचना। लोक सभ मलिकाइनक चूड़ी फोड़बा ले’ अपस्यात भ’ गेल। सिन्नुर पोछ’ ले’ उताहुल। मलिकाइन ओहि समय जुआन छलि। बालो बच्चा नहि भेल रहैक। अड़ि गेल छलि। कहाँदन कहने छलि, ‘अनेरो मरि गेलैक ठाकुर। ठाकुर मरिये ने सकै हय। ओ गछि क’ गेल हय जे हमरा गोलघर कीन देत।’ आर बहुत रास गप सभ बाजलि छलि मलिकाइन।

मुदा गामक लोक सभ नहि मानने छलैक। रौदमे नारिकेरक तेल घमाओल गेलैक आ मलिकाइनक सीउथकेँ रगड़ि-रगड़ि क’ राजस्थान मरूभूमि बना देल गेलैक। लोढ़ीसँ नहि फूटल रहैक चूड़ी। लोढ़ीसँ मारलाक बाद जखन नमरि जाइक तखन लोक अखियासलक जे प्लास्टिक

चूड़ी पहिरने अछि ओ। तखन ओकरे घरक नहरनीसँ काटल गेलैक चूड़ी। कतोक ठाम हाथो चछा गेल रहैक। मुदा तैयो मलिकाइन मान’ ले’ तैयार नहि जे ठाकुर आब कहियो नहि ओतैक। ओ ठाकुरक प्रतीक्षा करिते रहलि।

लोक कह’ लागल रहैक जे मलिकाइन सनकि गेलै-ए एखनो धरि तेहने बात कहैत छैक लोक सभ।

कहाँदन क्षतिपूर्तिक कोनोटा आवलम्ब नहि लेलकि मलिकाइन। बाजलि रहैक, ‘हम ओकरा मुइल बुझिते ने छियै, त कथी ले’ लियौ ओकर पाइ-कौड़ी। ऊ त’ औतै आ हमरा पटना कीन देतै। जहिया पटना घुमेने रहै तहिये कहने रहै जे कमाय दौ ने ... एकरा रानी बना देबै ... मलिकाइन बना देबै ... पूरा पटना कीन देबै एकरा।’ सचिवालयक गेट पर शहीद सभक फोटो देखि क’ मलिकाइन पुछने रहैक जे ई कथीक दोकान छै? ताहि पर हँस’ लागल रहै ठाकुरबा आ ओकरा कहने रहै जे पियोर देहाती छही तोहूँ। वैह कहने रहै जे ई सचिवालय छै ... सेकरेटेरियट। आ भरोस देने रहै ते जखन पटने ओकर भ’ जेतै त’ सचिवालय ओकरे हेतै ने। जकरे घर तकरे ने चिनवार।

रिक्शे पर दुलारसँ बाजलि छलि मलिकाइन, ‘मलेटरी के नोकरी खतरना होइ हइ। सम्हरि क’ नोकरी करतै।’

ठाकुर कने सटैत कहने रहै, 'सै चिन्ता नजि करौक। हम चटपटिया हजाम छियै। ककरो हाथ लगबै से ... जखने कोइ निशाना बनेतै कि हम ससरि क' दोसरके ओलाड़ि देबै।'

जखन सौंसे गाम ओकरा बहताहि कहि देने रहैक, तखन मेम साहेबक माता-पिता ओकरा प्रश्रय देने रहथि। एहू बातकें ल' क' गाममे उधबा उठल रहैक। जाति सभ मलिकाइनक भैंसुरकें कतोक प्रकारक बात सभ कहलकै। मुदा ओकर भैंसुर मोन सोंठ क' लेने रहय। बाजल, 'जखन बताहै हइ त' कोन ठेकान? दुसाधक पानि पीअए कि हलखोरक! हमरा की? भाइ चलि गेल। छातीमे मारली मुक्का। एको गो पाइ हाथ नजि लागल। एकरा रखने की परापत? खाली बुतात चलाउ एकर। मेन्ड कहलमे हेबे ने करइ एकर, काजो की करतै।'

'ज' कोनो ऊँच-नीच भ' गेलौ त' ...'
'से नजि भ' सकै हइ।' बाजल मलिकाइनक भैंसुर, 'एकरा स' ककरो कोनो परापत नजि भ' सकै हइ। हम जँचने छियै से।'

से मलिकाइन मेम साहेबक संग राजधानी आबि गेल। गामोमे मेम साहेब आ हुनक भाय-बहिन सभ चौल करथि मलिकाइनक संग ... ठट्टा करथि ... हुनकालोकनिकें मलिकाइन बताह नजि छै, बेसुधि सन छै। चेतना छै एकरामे। तोरा बाबूक सोझाँ आइ तक नजि भेलौ। घोघ तननहि रहैत छनि...।'

पहिने मलिकाइन नहि कहैत छलैक ओकरा। राजधानीक फ्लैटमे अयलाक बाद सिन्हा साहेब स्वागत कयने रहथिन, 'सुनू ठकुराइन! एकरा अपन घर बुझू। हम सभ अहाँक धीये-पूता सन छी। कोनो बातके दुख-तकलीफ होयअ तँ बाजी। दुख नहि मानी।'

मढ़ौत काढनहि बाजलि ओ, 'अबिते-अबिते एगो दुख हो गेल नेमान।'

'की?' मेम साहेब गंभीर भ' गेलीह।
'ठाकुरबा हमरा कहने रहै जे मलेटरी स' एबै त' पटना कीन देबौ। मलिकाइन बना देबौ। गोलघर कीन देबौ।' कने बजैत पुनः बाजलि, 'आर बात त' ठकुरबा औतै त'... मुदा हमरा अहाँ आउर ठकुराइन नजि कहू।'

'तँ की कही?' सिन्हा साहेब पुछलनि।
सकुचाइत बाजलि ओ, 'मलिकाइन।'
आ ओही दिनसँ ओ मलिकाइन भ' गेल।

समय पर समयक पथार लगैत गेलैक।
सिन्हा साहेबक ओहदा बढ़लनि। मेम साहेब सत्तारूढ़ पाटीक महिला प्रकोष्ठक प्रदेश अध्यक्ष

भ' गेलीह। बाल-बच्चा सभ छेटर गर भेलनि। मलिकाइनक बयस बढ़लैक। बयसक संग ठाकुरक अएबाक आस सेहो बढ़लैक।

एहि बीच मलिकाइन मनःस्थिति संतुलित रखबाक लेल गजेन्द्र बरोबरि प्रयोग कर' लागल। प्रयोग हुनकालोकनिकें आनन्दित करनि ... तनाओमुक्त करनि। मुदा बेसी काल तनाओग्रस्त भ' जाथि ओ सभ। घरक संतुलन लेल बिनु चाहितहुँ अंगेज' पड़नि। हस्तक्षेप कर' पड़नि।

जहिया कहियो मलिकाइनक मोन उदास देखय गजेन्द्र। फोन पर एकभगाह गप शुरू क' दिअय, 'ठाकुर जी! मलिकाइन नीके छथि। कहिया अयबै अहाँ। पाइ-कौड़ी लइए क' अयबै? सैह बचि क' आयब। सावधानी स'। आइए साँझमे पहुँचब एत' आउ! हँ, हम कहि देबनि मलिकाइनकें।'

मलिकाइन एहन गप्प सुनय वा ओकरा सुनायल जाय। तकर बाद प्रफुल्लित भ' जाय। भनसाधरमे नीक-निकुत बनायब शुरू क' दिअय। लगै जेना घरमे घिरनी लागि जयतैक। बेर-बेर मेम साहेबकें पुछनि, 'दाइ! साँझ कखन हेतै?' कखनो क' गजेन्द्रकें कहनि, 'रे नुनू! फ्लैट के बाहर रस्ते पर रह। नेने अबियही ठकुरबाके। ओकरा पेरा नजि देखल हेतै।'

आन दिन गजेन्द्रकें नीक बोल नहि कहय मलिकाइन। गजेन्द्रो कोनो-कोनो बात पर टोनि दैक। दिक भ' क' मलिकाइन कहैक, 'हम त' घरके मलिकाइन छियौ आ तों के? नेमान के बहरिया टहला। सेहे ने।' आ बहुत रास बिखिन्न-बिखिन्न के मौगियाही गारि सुन' पड़ैक गजेन्द्रकें। गजेन्द्र हँसैत रहै छल। सिन्हा साहेब हँसैत रहैल छलाह। मेम साहेब डॉटि दै छलखिन, 'नजि मलिकाइन! मुह खराप नहि करी।'

आ साँझ खन जे आगन्तुक आबथि ताहिमे किनको सिन्हा साहेबक घरमे ठाकुरक नाटक कर' पड़नि।

ठाकुर सोफा पर बैसल रहैत छलाह। साहेब, मेम साहेब, बाल बच्चा आ गजेन्द्र हुनका घेरने। गप-सप करैत। मलिकाइन भनसाधरक कोन्टा लगसँ एकटक ठाकुरकें तकैत। बीच-बीचमे बजैत। हाल-चाल पुछैत। चूँकि बेर-बेर ठाकुर बदलैत छल तँ एकटा गप्प तँ अबितहिं मलिकाइन बाजय, 'सरधुआ मलेटरी केहन निरदैया भ' गेलै। कते काज करबै छलै। मुहो चिन्ह' जोग नहि रह' देलकै।' तकर बाद भोजन-छाजन। खूब मोनसँ किसिम-किसिम पकमान ठाकुरक संग सभ पाबय। मलिकाइन परसय। सूत' सँ पूर्व

ठाकुरकें बिदा होयब आवश्यक। ठाकुरकें बिदा होइतहि मलिकाइन घेरि लैक, 'एते बरख पर अयलै आ आब कत' जाइ हइ?'

'इहे नीचे स'। कने पान-सुपारी खेने अबै छी।'

'नहि, बेसो। एतहि मँगा दै छियै।' पुनः बाजय मलिकाइन, 'कत' गेलही रे गजीनरा! पान-सुपारी आनि दही।'

गजेन्द्रकें आब' मे देरी होइक तँ गारि पढ़' लागैक मलिकाइन, 'रे बपखौका! नेरहाक नाती! जो ने! पान सुपारी आनि दही ठाकुरके।'

आ गजेन्द्र डाइंग रूमसँ बाहर भ' जाय।

ठाकुरक पाट खेल' बला लें' पराभव। कोना छूटत एहि फाँससँ। मलिकाइन पुछैक, 'पाइ कौड़ी अनलकै कि नजि मलेटरी स'। कहिया कीनतै गोलघर?' पुनः कने स्थिर होइत उलहन देब' लगैक 'ई सब दिन मलेटरी ओगरने रहतै, त' किना जेतै पटना? किना जेतै गोलघर? दोसरो के कथू सुधि-बुधि हइ कि नजि।'

की उतारा देत बनौआ ठाकुर। कोनो-ने-कोनो बहन्ना बना क' फ्लैटसँ बहार होइ छल ई ठाकुर सभ। एहिमे साहेब-मेम साहेब सेहो बनौआ ठाकुरकें मदति करथि। कखनो क' भोजन क' टहलबाक बहन्ना क' पड़ा जाय ठाकुर। आ रातिमे अबेर धरि मलिकाइन ड्रइंग रूम केर दुअरि लग ठाकुरकें घुरबाक प्रतीक्षामे बैसलि रहि जाय। मेम साहेब परबोधथि। मलिकाइनकें उठा क' ओकरा कोटरी दिस ल' जाथि। कहथि, 'ठाकुरक कोनो दोष नजि छै। गोलघर आ पटना कीन' ले' बहुते पाइ चाही ने! तँ नजि रहै छह। अपन धूआ देखा क' चलि जाइ छह।' मलिकाइन मेम साहेबक बातसँ आश्वस्त भ' जाय। संतोष क' लिअए आ बाजय, 'साँचे चपटिया हजाम छै। हाथ लाग' स' पहिले ससरि जाइत छै।' कने थम्हैत पुनः बाजय मलिकाइन, 'मुदा अइ बेर कने बेसी दुबरायल लगलै।'


एहि स्थितिक आवृत्ति प्रायः दू-तीन मास पर होइत छैक सिन्हा साहेब घरमे। एत बेर ठाकुरकें अयलाक बाद प्रायः दू-तीन मास धरि मलिकाइनक मनःस्थिति ठीक रहैत छैक। प्रतीक्षारत। तकर बाद नहि अयबाक कारणें ठाकुरके सराप' लगैछ मलिकाइन, तँ गजेन्द्रकें लगैक जे किछु खेलबेल जरूरी छैक आ ओ क्रियाशील भ' जाय।

सभ मोकड़ीलमे ठाकुरक पार्ट कयनिहार बदलैत रहैछ। एक बेरक ठाकुरकें जखन मलिकाइन पुछलकि जे पाइ कौड़ीक की हाल तँ

पूर्वोत्तर
मैथिल

45

46



तस्कर

गजेन्द्र ठाकुर

शालिग्राममे छिद्र होइत अछि, कारी
पाथर मात नर्मदामे भेटैत अछि। जमसम
गाममे सभ किछु बदलल अछि,
ग्रामदेवताक डिहबार स्थानसं ल' क'
सभ ठाम मुदा किछु ने किछु लाक्षणिक
वस्तु देखिये रहल छी। मुदा हमर
गाथाक कोनो लक्षण एतए नहि अछि।

गाछी आ बाध बोन सभटा पतरा गेल अछि।
सए बर्ख। बिज्जू आमक ओ गाछी। बीहरि सभसं
भरल। भांति-भांतिक चिड़ै-चुनमुनी आ छोट पैघ
जीव-जन्तु। नेना रही। जेठसं अगहन खुरचनिजा
लत्ती लग गप करैत हम आ मालती। कहियो
फागुन-चैतमे जाइ तं लवङलताक लत्ती लग गप
करी। मलकोका, कुमुद, भेंट, कमलगट्टा कन्द,
रक्ताभ बिसाङ्क ताकिमे कादो-पानिमे घुमैत हम
आ ओ। खुल्ले पएर, कांट-कूसक बीच तड़पान-
तड़पि क' कुदैत। आमक कलममे सतघरिया
खेलाइत। हम आ मालती। करबीरसं बेढैत अपन
काल्पनिक-घर। एकहरा, दोहा, जयधीक बीआ
भरि साल जोगबैत मालती। मालती सेहो होएत

हमरे बएसक। माए कहैत छल जे मालती छह
मासक जेठ छल हमरासं मुदा पिता कहैत छला
जे छह मासक छोट अछि मालती हमरासं। आ
पिता से किएक कहै छलाह से बादमे जा क' ने
बुझलिये।

भरि आमक मास आमक गाछीक दिनुका
ओगरबाहीक भार हमरे दुनू गोटेपर छल। मुदा
सांझ होएबासं पहिने हमर मामा बछरू आ
मालतीक बाबू खगनाथजी कलम आबि जाइत
छलाह, रातिक ओगरबाहीक लेल। मुदा हमर
सभक गाथाक कोनो लक्षण एतए सेहो नहि अछि।
हमर सभक माने केशव आ मालतीक।

मुदा ओहि पक्काक डिहबार स्थान लग की
रंगक शालिग्राम हम ताकि रहल छी। छिद्रयुक्त
शालिग्राम। एकटा नुका क' रखने छलहुं एतै
कतहु।

गैंआ सभ धरि खूब खर्चा कएने अछि एहि
डिहबारक स्थानक मंडप बनएबामे। पहिने तं
किछुओ नजि रहै। राजा जे बनेलक पोखरिक
घाट आ तकर कातमे पक्काक मन्दिर सएह। मुदा
बेचो पूजा कैयो नजि सकलाह। लाजक द्वारे हमर
एहि गाममे आबियो नजि सकलाह।

हम केशव, गाम मंगरौनी, नरौने सुल्हनी,
पराशर गोत्र, कवि मधुरापतिक पुत्र।

मालती- माण्डर सिंहौल मूलक काश्यप गोत्री
खगनाथ झा, गाम जमसमक पुत्री मालती।

खगनाथजी आ हमर मामा बछरूमे भजार
लागल। जमसममे हमर मामा गाम। मामागाम
धरि सुखितगर, हम सभ तं दखि। से हम एक
मास गरमी तातिल आ पन्द्रह दिन दुर्गापूजासं
छठि धरि मामेगाममे रहैत रही। गरमी तातिलमे
सपेता पकबासं ल' क' कलकतिया आम पकबा

पूर्वोत्तर
मैथिल

धरि गाछी ओगरी। आ दुर्गापूजामे खछीसं ल' क' भसान धरि दुर्गापूजा देखी। फेर दीयाबातीमे कनसुपती जराबी आ छठिमे गाम घुरि जाइ। आ बीच-बीचमे तं जाइत रहबे करी।

मालती संगे खूब झगड़ा सेहो होइ छल। चौथामे रही प्रायः। गरमी तातिलमे मामा गामक आमक गाछी गेल रही। कोनो गपपर मालतीसं रूसा-फुल्ली भ' गेल। धरि बौसलक मालतीये। आ बौसबो कोना केलक।

-हम अहांसं घट्टी मानै छी ओहि गपक लेल।

-कोन गप।

-जइ गपपर अहांसं झगड़ा भेल।

आ ओ गप नजि हमरा मोन पड़ल आ ने मालतीकें। मुदा फेर मालतीसं कहियो कोनो गपपर हम झगड़ा नजि केलहुं। वएह मुंह फुलाबए तं हमही पुछिऐ जे कोन गपपर मुंह फुलेलहुं से तं मोन नहिये हएत तखन अनेरे ने झगड़ा करै छी।

गरमी तातिलक बाद दुर्गापूजा आ दुर्गापूजाक छुट्टीक बाद गरमी तातिलक बाट जोहै लगलहुं। से कहियासं से की मोन अछि ?

पिता गाममे बटाइ करथि। मिडिल स्कूलक बाद कोनो स्कूल नहिये रहै आस-पड़ोसमे। संस्कृत पाठशाला सभ बने भ' गेल रहै।

से तातिल बला कोनो बात आब रहबे नजि करए। भरि साल बुझू काजे आकि तातिले। नाना-नानी जिबिते रहथि। माएक लियौन कराबए लेल कियो ने कियो आबिये जाइ छल। हमहुं दू चारि मासमे मामा गाम कोनो लाथे भइये अबैत छलहुं।

गामपर कएक टा समस्या। नजि जानि कोन भांज रहै जे पांजिक रक्षाक गप पिताक मुंहे सुनैत रहैत छलहुं। आ से हमर बियाह मालती संगे भेने टा सं सम्भव, सेहो हुनका मुंहे उचरैत छलन्हि।

मालती हमर संगी मुदा एहि गप-शपसं ओकर हमर दूरी बढ़ि जेकां गेल। जे सहजता हमरा आ ओकरा मध्य छल से खतम होअए लागल। जेना ओकरा देखिते हमर मोनमे पत्नीक छवि नजरि आबै लागल छल, तहिना तं ओकरो मोनमे ने अबैत होएतैक।

हमर गाम आएल रहथि बछरू मामा।

मधुरापति- बछरू आब अहींक हाथमे हमर सभटा इज्जत अछि। खगनाथक पुत्री केशवक लेल सर्वथा उपयुक्त। सुन्दरि सुशील अछि तं केशव सेहो जबर्दस्त अछि। एके बतारीक अछि मुदा किछु दिनुका छोटे अछि मालती। हे। अहांकें तं ई बुझले अछि जे 700 टाका लड़कीबलाकें दए हमर विवाह करा हमर पिता पांजि बनाओल।

मुदा आब जमीन जत्था नहि अछि। काल्हि घोड़ीकें

चिलम पियाए ओहिपर चढ़ि आएल छलाह पञ्जीक। साफे कहि देलन्हि जे मात्र खगनाथेक पुत्रीसं अधिकमाला बनैत अछि। आ से नहि भेने पुबारिप श्रोत्रियक श्रेणीसं चुत भ' जाएब हम।

बछरू- हम पुछै छियन्हि खगनाथसं। संगी तं छथि मुदा हुनकर मोनमे की छन्हि से वएह ने कहताह।

आ ने जानि कएक प्रेमसं भरि गेल छल हमर मोन। बिदा भ' गेल रही हुनका संगे।

मालती- केशव। तोहर कतौ दोसर ठाम बियाह भ' जएतौक तखन हमरासं भेंट कोना होएतौक।

केशव- आ तोहर ककरो दोसरसं बियाह भ' जएतौक तं एहन अनर्गल प्रश्न सभ ककरासं करमे?

मालती- मुदा एकटा गप बुझलहीं। काल्हि तोहर मामा हमर पितासं हम्मर-तोहर बियाहक चरचा क' रहल छलाह।

केशव- तखन।

मालती- नजि, सभटा तं ठीके मुदा तखने दरभंगा राजाक दूत बनि एक गोटे आबि गेलाह आ कहए लगलाह जे राजाक समाद अछि।

केशव- राजाक कोन समाद।

मालती- कियेने गेलिए। मुदा हमर पिताकें ओ दूत कहलन्हि जे बेटीक बियाहक चर्च किछु दिन रुकि क' करबाक लेल।

केशव- तोहर सुन्दरताइ तं छौहे तेहने। राजोक नजरिमे तोरा लेल कोनो लड़का अभरल छै की?

मालती- कियेने गेलिए।

राजाक मन्त्रीक सवारी खगनाथक दरबज्जापर! दुइये दिनमे कीसं की भ' गेल। ओ दूत जा क' किछु कहि तं नजि अएलै जे खगनाथ अपन बेटीक बियाह लेल धरफरायल छथि। से सतर्की देखियौ। लोक सभ गर्दमगोल करैत। सभ स्वागतमे जुटल। आ हमहुं सभ चीजक जाएजा लैत रही। सांझ होइत-होइत हमर पिता सेहो आबि गेल छलाह। ओम्हर राजाक मन्त्रीक सवारी गेल आ एम्हर हमर पिता माथपर हाथ रखने गुम्म रहि गेलाह। खगनाथ सेहो मौन।

राजा अपन बियाह मालतीसं करबाक प्रस्ताव खगनाथ लग पठेने छलाह। महाराज बीरेश्वर सिंह। कहू तं। अपने चालीससं उपरे होएत आ एहि तेरह-चौदह बरखक बचियासं बियाहक प्रस्ताव। खगनाथक की ओकाति जे ओकरा मना करितथिन्ह।

हमर पिता चिन्तित जे आब पांजि नहि बांचत।

ओहि दिन सांझमे कोनटा लग मालतीसं हमर

भेंट भेल। करजनी सन-सन आंखि फुलल, जेना हबोदक भ' कानल होअए। की सभ गप केलहुं मोनो नजि अछि। हं आखिरीमे हम कहने धरि रहिए जे सभ ठीक भ' जाएत।

जमसममे बीरेश्वर सिंह लेल लड़की निहुछल गेल! जमसम गाममे पोखरि खुनाओल गेल। ओतए मन्दिर बनल जे राजा दोसरक मन्दिरमे कोना पूजा करताह।

मुदा हमहुं रही मधुरापति कविक पुत्र केशव।

बियाहक दिन लगीचे रहै आ दोसर कोनो दिन सेहो नजि रहै। आ ओहि दिन मालतीसं सभ गप भइये गेल छल।

कटही गाड़ीमे आगूक चाप आ पाछूक उलाड़, आगांक चाप नीक कण पाछां उलाड़ भेलापर गाड़ी उनटि जाएत। मुदा हम ओहिना गाड़ीकें उलाड़ केने बंसबिट्टी लग मालतीक इन्तजारमे रही।

ओ आयलि आ गाड़ीपर बैसि गेलि। जे कियो रस्तामे देखए से डरे नजि टोकए जे गाड़ी ने उनटि जाइ एकर। एकटा पतरंगी चिड़ै देखि उल्लसित होअए लागलि मालती तं आंगुरसं हम ओकर ठोढ़ बन्न क' देलिए।

मालतीकें ल' क' गाम आबि गेलहुं, धोती रंगाइत छल। फेर जे मालतीक पता करबाक लेल आएल रहए तकरा पकड़ि राखल। आ कन्यादान के करतक अनघोल भेलापर ओकरा सोझां अनलहुं जे कन्यादान यएह करबाओत।

सलमशाही चमरउ जुता उतारि धोती पहिरि हम विवाह लेल विध सभ पूर्ण केलहुं। मालतीक सीथमे सिसुर हमरे हाथसं देब लिखल जे रहै।

तकर बाद राजा बीरेश्वर सिंह की करताह?

पञ्जीकारकें बजा क' हमर नाममे तस्कर उपाधि लगबाओल। मुदा मधुरापति अपन पुत्रक प्रति गर्वोन्नत। बाघक बेटा बाघ। पांजि आ पानि अधोगामी मुदा खगनाथ झा- श्रीकान्त झा पांजि, तस्कर केशवक श्रोत्रिय ओहिठाम विवाह कएलापर श्रोत्रिय श्रेणी विराजमान रहतन्हि।

आ सए बरखक बाद आइ एहि गाममे कोनो नाटक होएतैक। सुल्ताना डाकू।

आ हम तस्कर केशव, मंगरौनी नरौने सुल्हनी- पराशर गोत, कवि मधुरापतिक पुत्र अपन गाथाक कोनो एकटा लक्षण एतए जमसम गाममे ताकि रहल छी। मुदा राजा बीरेश्वर सिंहक वएह पोखरि आ आब दूनमनाएल मन्डिल देखै छी, बेचारे घुरि क' लाजे एहि गाममे एबो नहि केलाह।

यएह पोखरि आ दूनमनाएल मन्दिर हमर प्रेमक अछि अवशेष।



आकांक्षा

-डॉ. कमला चौधरी

हमर जीवनक बीतल तीस वर्ष की अहाँ आपस कऽ सकैत छी? आइ हमरा आपस कए दिअ, हमर बीतल छिड़िआएल ओ दिन सभ जाहिमे ने तँ मायक कौर भेटल, ने बापक स्नेह छँह आ ने ओ सभ किछु जकर आकांक्षा प्रत्येक स्त्रीकँ रहैत छैक छवि आइ भने पैघ हस्तीकँ पाबि लेने छथि मुदा अपन बाल्यावस्थाक दीन-हीन स्थिति नहि बिसरि पाबथि। मइदुगगरि छवि...

तीन वर्षक रहथि तखने पिता मामा-मामी ओतय छोड़ि गेल रहथिन, एहि आश्वासनक संग जे खर्चा-पानि लेल टका-पाई पठबैत रहताह। पठोनहुँ छलाह। दू-चारि मास पर देखियो जाइत रहथिन, मुदा ई क्रम दू-तीन वर्ष तक मात्र चल सकल छल।

ज्ञान-बोधक संग-संग छवि अपन परिस्थितिकँ लैत रहथिन, - “ताहि जाति कोन-जन्मक ऋण खेने रहिए। सरधुआ, अपने घर बसा लेलक आ हमरा माथ पर मोटा....।’ बजैत-बजैत कखनो कँ रुकि जाथि। सहानुभूतिवश अथवा मामाक भयवश।

मामा-एहन बात नहि सुनय चाहथि। हुनका

हृदय मे छवि लेल असीम स्नेह संचित छल। एहन उपालम्भ लेल पत्नीसँ कतेको दिन बक-झक कऽ लेथि आ एकान्त मे लग वैसा माथ पर हाथ फेरैत विह्वल भऽ उठथि, “मामीक बात कँ अधलाह जुनि मानिहँ। ओ बताहि छौ। छवि, तों मोनसँ पढ़। तों हमर बेटी छँ। छोट बहिनक एक मात्र निशानी...।” कहैत-कहैत धोतीक कोरसँ आँखि पोछय लागथि।

मामाक यैह सांत्वना आ स्नेह छविक अमूल्य निधि छलनि। मामीक सभ कटुवचन जेना हृदय-पट परसँ धोखरि जाइक। ओ बड़ मनोयोगसँ मामीक नहेबाकाल नूआ कोचिया राखि देथि आ पूजाक ओरियान करथि। ऑफिससँ मामा अबथिन

तैं हुनकर चप्पल, लूँगी या तौलिया नियत स्थान पर भेटि जानि। मामाक मिनट-मिनटक आवश्यकताकें पहाड़ा जकाँ रटि लेने छलीह मुदा तैंयो मामीक फटकार जखन-तखन सुनहि पड़न्हि।

सभसँ कष्टकर हुनका लेल ओ क्षण भेल करथि जखन मामी-आँगन आयल कोनो बुलनिहारि स्त्री लग विवाहक चिन्ता करैत कहिथ बैसथि, “ककर बोझ ककर माथ।”

अपना लेल ‘बोझ’ शब्द, जेना भीतरसँ केओ चीरि दैथि। ओ लहलुहान भऽ उठथि। विवाह लेल ओ मामीक बोझ अछि। विवाह एहने बात छैक तैं ओ नहि करतीह विवाह। मुदा मामीकें मुँहसँ की कहओ?

एहन समय सीढ़ी घर मे चुपचाप बैसब छवि कें नीक लागए मुदा रिकू हुनका तकैत तुरत उपर पहुँचि जाइत छल। सहज होयबाक नाटक करैत नीचाँ आवि जाथि आ मामीक आदेशानुसार काज मे जुटि जाइत छलीह।

एहि सभ बात-विचारक क्रम मे जतय सभ सँ बेसी शांति भेटल करनि से छल हुनक पाठय-पुस्तक। स्कूल जयबा-अयबाक बीच कोनो व्यवधान नहि अबैक। मामा आफिस जयवाकाल छविकें स्कूल छोड़ैत जाइत छलाह, छवि शुरूए सँ अपन वर्ग मे दोसर-तेसर स्थान पबैत रहलीह। प्रधानाध्यापकपिकासँ लऽ वर्ग शिक्षिका तक हुनक प्रशंसक छलीह।

छवि प्रशंसासँ मामाकें बड़ आनंद होनि मुदा ओहि, आनन्दकें अपनहि तक सीमित रखैत छलाह। छविक प्रशंसा पर पत्नीक इर्ष्या स्वाभाविक छल- कारण हुनक बेटा रिकू दू वर्ष सँ मैट्रिक फैल कऽ रहल छलनि। रिकूक अबंडपनी परा मामा बहुत दुखी होथि, मुदा मायक बेटा धन पर हाथ उठेबाक साहस नहि कऽ पाबथि। दोसर इहो जे रिकू अभद्रता पर उतरि सकैत छल आ एहि बातक संभावना बेसी छलैक तैं ओ चुप रहल करथि।

समय पाँखि लगौने उड़ैत रहल आ छवि सेहो मान-अपमानक स्वाद चखैत घोटैत बहुत आगाँ बढ़ि गेल छलीह। इंजिनियरिंग कॉलेजक अंतिम वर्षक छात्रा छवि अपन भविष्यक प्रति बहुत आशावासन रहथि तैं दोसर दिन मामाक स्वर्गवासी भऽ जायब बेर-बेर कचोटैत रहलनि। छात्रवृत्ति भेटैत रहबाक कारणेँ पढ़ाइमे कोनी व्यवधान नहि आनल मुदा स्नेहक एकमात्र लतीक एना सुखा जायब, जीवनकें शुष्क बना देने रहनि।

एही बीच मामीक सोनपूत रिकू एकटा

घटना कऽ बैसल। अपन मायक सभ गहना चोरा बम्बई भागि गेल, फिल्म क्षेत्र मे भाग्य आजमाबय। मुदा छौ मासक बाद मुड़ी खसौने फटैहाल स्थित तऽ आपस भऽ गेल रहय। छविकें कोनो आश्चर्य नहि भेलनि, कारण शुरूसँ ओकर जे जीवन शैली रहेक ओहि मे यैह होयब सम्भाव्य छलैक।

सपय अपना संग मनुष्यो मे परिवर्तन अनैत अछि आ से मामी बहुत सहज आ छविक प्रति स्नेहिल भए गेल रहथि मुदा एहिसँ छवि पर कोनो असरि नहि पड़न्हि।

छविक पोस्टिंग भागलपुर भऽ गेल छलनि। जाहि दिनक स्वप्न औ देखैत छलीहसे साकार भेलैक। मामा रहतिथैं...। मुदर ओ नहि छलाह आ से अपन कर्तव्यक बोध छलनि छविकें। हुनका बोझ मानयवाली मामी प्रति महिना मनिआर्डर पाबि आशीषक फुहार करय लगली।

क्वार्टरक ठीक पाछाँ दऽ गंगा बहैत छल ओकर कछेरमे पतिआनी लागत चारि टा अमलतासक गाछ छविक संध्याकालीन सहचरी बनि गेल छल। गाछक नीचाँ बैसि नदीकें चुपचाप निहारब हुनका बड़ नीक लागए अदभुत शांति भेटन्हि औतए आ तैं ई हुनक दैनिक जीवनक काज भए गेल रहय।

कहियो कऽ जखन राति बेसी करिया जाइत तैं झुमकी दौड़ल अबैक- ‘दीदी, आबहु चलूने। देखियौ कते’ राति भऽ गेल। कोनो भूत-प्रेतक छाँह ने लागि जाय।’

छविकें हँसी लागि जान्हि। ओकर हाथ पकड़ि ठाढ़ भऽ जाथि आ गर्दिन पकड़ि हँसी करथि, ‘भूत पकड़तौ’ तोरा, हमरा देखि तैं पड़ा जायत। अच्छा, आई की सभ पकौलैं अछि?

अहाँक पसिनक मटर पनीर आ आलू-परौठा। खायब तैं हाथ चाटय पड़त। इनाम मे काल्हि सिनेमा शो के छुट्टी देबय पड़त, दीदी।’

‘तोरा सिनेमाक चहटि लागि गेलौ अछि। ठहर, काल्हि हम शुकदेवकें कहैत छियौ।’

एहि बात पर झुमकी रूसबाक अभियन करय। छविकें मानहि पड़ैत रहनि। झुमकी...ऑफिस दरवान शुकदेवक बेटी। साल भरि पहिने विवाह भेल छलै। घरवाला ओही शहर मे ड्राइवरी सिखैत छैक। एखन गौना नहि भेल छलै, तैं छविक आग्रह पर शुकदेव झुमकीकें क्वार्टर पर काजक हेतु राखि देने रहए।

झुमकी छविक सखी बनि गेल छल, अंतरंग, जतय बाहरक लोक छविक गंभीर स्वभावक आगाँ कठिनतासँ एक दू वाक्य बाजि पाबथि,

ततय झुमकी निधोख भऽ किछु पूछि बैसय, छवियोकें नीन लगन्हि। परिवारक नाम पर वैह टा तैं छल।

ओहि दिन ओ बात पूछिए बैसल, जाहिसँ छवि कटैत रहैत छथि।

–दीदी, अहाँ विआह किए ने करै छी?’

छवि चुप भऽ गेलीह। मुदा झुमकी रहय वाली नही।

–‘दीदी, अहाँ विआह कहिया करब?’

– “हम विआह किए करब? जाहि लेल लोक विआह करै अछि से सभ तैं हमरा भेटले अछि। टाका... पार्स... गाड़ी....नोकर.... मकान... सम्मान की नहि अछि हमरा?

विआह मे गाड़ी, नौकर आ मकान कोन प्रयोजन, से झुमकी नहि बुझि सकल आ तैं चुप भए गेलि। छवि बिहूँसैत ओकर गालकें थपथपबैत आफिस चल गेल छलीह।

मुदा ओहि राति छवि सहज नहि रहि सकलीह। झुमकीक बात मोनमे होड़ि रहल छलन्हि। ठीके तैं उत्तर देने रहथि। बाल्यावस्थामे जाहि वस्तु सभ लेल तरसल छलीह से सभ तैं प्राप्त भऽ गेल छलन्हि। कथीक कमी अछि जीवन मे?

विआहक बात बहुत अबल स्वरें एक दू सहकर्मी सेहो उठौने रहथि मुदा ओ अनसुन कऽ गेल छलीह। आई बहुत दिन बाद झुमकी जेना घाव खोटि देने होन्हि। तैं की आई ओकर पश्चाताप भऽ रहल छन्हि? नहि, कथमपि नहि, अपन मार्ग ओ स्वयं बनौने छथि। कोनो बातक संताप मोन मे कहाँ कतुहू छन्हि।

मोन सँ बात हटबैत आफिसक फाइल देखबा मे लीन भऽ गेल रहथि।

दोसरे दिन रिकू मामीक चिट्ठी लऽ आयल छल। चिट्ठी मे दू बच्चा बला बिधुर, बेरोजगार, पितियौत भाय संग छविक विआहक प्रस्ताव आ चारू धाम तीर्थ करबाक मामीक प्रबल इच्छाक अभिव्यक्ति छल। तीर्थ करबाक मामीक प्रबल इच्छाक स्वीकृति दैत रिकूकें यथेष्ट पाइ दऽ विदा कऽ देने छलीह। हूँ, विवाहक लेल अस्वीकृति सेहो पठा देने रहथि।

छविक ठोर पर विद्रूपति हँसी पसरि गेल छलन्हि। कतेक दरेग छनि मामीकें हुनका लेल....।

अनायास पिता कें सेहो छवि लेल दरेग भऽ आयल छलनि। एकटा युवकक संग दीन-हीन बनल, रोगी शरीरक पूँजी लऽ बेटी ओतय पहुँचि गेल रहथि। किछु नोकर बूँद सेहो खर्च कयलन्हि। बेटीक बनल स्थितिक पर अथवा अपन पश्चाताप

ॐ नमो भगवते वासुदेवाय ॥ ॐ नमो भगवते वासुदेवाय ॥ ॐ नमो भगवते वासुदेवाय ॥
 ॐ नमो भगवते वासुदेवाय ॥ ॐ नमो भगवते वासुदेवाय ॥ ॐ नमो भगवते वासुदेवाय ॥
 ॐ नमो भगवते वासुदेवाय ॥ ॐ नमो भगवते वासुदेवाय ॥ ॐ नमो भगवते वासुदेवाय ॥

पर से जानि नहि। पिताक आगमनसँ छविकेँ ने तँ प्रसन्नते भेलनि आ ने आश्चर्य।

अपन क्वार्टरक एक कमरा साफ-सुथरा करबाय पिताकेँ दऽ देने रहथि। हुनक इलाज आ सेवाक व्यवस्था मे कोनो कसरि नहि रखलन्हि। शुरूए सँ परिस्थितिक अनुसार ढलि जयबाक आदति जे छलनि।

ओहि दिन आफिस मे सुकदेव हुनकासँ निवेदन करैत किछु पारिवारिक गप्प कएने छल।

- मेम साहेब, पहुना झुमकीके फगुआ से दू दिन पहिने गौना खातिर जिद्द कएलथिन। झुमकी के 15 दिन खातिर छुट्टी आ एक हजार रूपैया दिती तँ यहो काम सम्पन्न हो जाइत। चौकि गेल रहथि छवि।

- 'मुदा सुकदेव, झुमकी एखन वयस्क नहि भेल अछि। तीन-चारि वर्षक बाद ओकर गौना करब ठीक रहत। एखन हम ओकर किछु पढ़ाई लिखाई करेबाक सोचि रहल छी।'

छवि बातकेँ टारि देने छलीह।

डेरा आयला पर झुमकी चाह-नाश्ता करौने छलन्हि। छविक ध्यान ओकर आँखिक काजरक रेखा दिस गेल। कान मे पितरिया झुमकी आ लाल अड़हुल सन लह-लह करैत केश मे लाल फीता।

- 'की बात छै? आइ फेर सिनेमा जयबाक मोन छौ, आ कि सासुर जयबाक?' ओ चील्ह करैत पूछने रहथि। झुमकीक गाल आरक्त भऽ गेल छलैक। आँचर मुँहमे दाबि भनसाघर भागि गेल रहय।

रातिमे भोजन करैत काल छवि बहुत स्नेहिल भऽ झुमकीकेँ बुझौने रहथि।

- 'देख, सुकदेव तोहर गौनाक बात करै छौ, मुदा हम मना कऽ देलए। तोरा सिलेट आ किताब मंगा दैत छियहु, हमरासँ एक घंटा नित्तहु पढ़ल कर। कतहु कोनो काजक व्यवस्था कऽ देबो तै दिन-सुदिन भऽ जेतौ।'

झुमकी स्वीकृति मे मुड़ी डोला देने रहै।

ओहि राति ककरो फुसफुसाहटि सुनना गेलनि। पुरुषक गम्भीर स्वर...। कान ठाढ़ भऽ गेल रहन्हि पयरदाबि केबाड़ खोलने रहथि आ असोरा पर आबि अकानय लगलीह। स्वर पाछाँ दिससँ बुझना गेलनि।

ओसाराक पाँजरसँ सटैत पाछाँ दिस जा मालती फूलक झोझक ओट मे ठाढ़ि भऽ गेलीह। छविकेँ अविचक लऽ लेलकन्हि। राति इजोरिया मे गैरजक आगाँ दू टा छाँह केँ स्पष्ट देखि रहल छलीह... एकटातँ झुमकी अछि आ दोसर... पता नहि के?

कंठ मे बालु अधियाइत अनुभव कयलन्हि। जेना बकार हरित भऽ गेल हो। ओकर दुनूक गप्प स्पष्ट सुनि रहल छलीह।

- 'झुमकी, मेमसाहेब गौना ले इनकार कऽ गेल छौ।

तो 'छुट्टी मांगि क' देख।' पुरुष-स्वर छलैक।

- हमर बात बुझै। मेमसाहेब तैयार नहि हेतै। ओ हमरा पढ़ै-लिखै के बाद कहै छै। कतहु नौकरीयो लगा दैतै। कहै, जे एखनी हमरा उमिर सासुर जायवला नहि भेलैए।

- 'मेमसाहेब निसोख छै तँ की सभ निसोख भऽ जाउक। ओ पुरुषक देग की बुझतै। हमरा नहि चाही तोहर नौकरी। एखन दसो बेकतीके गुजर करेबाक बाहुबल है हमरा।'

- 'आब ई जाउक, मेमसाहेब उठि जयतै। मेमसाहेब केँ संदेह भऽ जायतै, हमरा डर लगैए।'

- संदेह हेतै तँ हेतै। अपन लोक-वेदसँ भेंट करब कोनो पाप छै। तोहर मेमसाहेब तँ जवानीएमे बूढ़ा गेलौ। देख, तोरा काल्हि छुट्टी मँगबाक छौ, नहि तँ घिसिया कऽ लऽ जयबौ।' झुमकीक आँचर पकड़ैत कहने छलैक आ झुमकी लजा कऽ गर्दनि झुका लेने रहैक।

आब ओतय ठाढ़ रहब हुनका लेल संभव नहि रहन्हि। ई तँ स्पष्ट छल जे ओ पुरुष झुमकीक घरबला छलैक। पुनः पयर दबैत अपन कोठरीक केबाड़ बंद कऽ लेने रहथि। बिजलीक 'स्विच' दबा 'ट्रेसिंग टेबुल' आगाँ ठाढ़ भऽ अपना केँ निहारने छलीह। केशक बीच छिट-पुट चानी सन झलकि उठल आ आँखिक नीचाँ कारी रेह....। दुनू तरह्थी मुँह पर फिरौलन्हि रक्ताभ कहिया पीताभमे बदलि गेल से बुझियो कहाँ सकलीह।

झुमकीक घरवाला ठीके कहि रहल छलैक ओ निसोख, लोक-वेदक हाल की जानय गलीह। तँ तँ रातिक अन्हारमे ओकरा अपन प्रियतमासँ

भेंट करय पड़लैक। मुदा निसोख की ओ अपनहि बनल रहथि।

मुदा ओहि राति पिताकेँ झमारि कऽ उठेबाक मोन भेलनि। मोन भेलनि किछु प्रश्न पुछबाक।

'बाबू, जाहि पत्थरकेँ पाथर बुझि फेंकि देने रही से तँ पारसमणि बनि अहाँक तरह्थी पर आपस चल आयल अछि। मुदा हम हमर जीवनक बीतल तीस वर्ष की अहाँ आपस कऽ सकैत छी? आइ हमरा आपस कऽ दिअ, हमर बीतल, छिड़िआयल ओ दिन सभ, जाहिमे ने तँ मायक कोर भेटल, ने बापक स्नेह छाँह आने ओ सभ किछु, जकर आकांक्षा प्रत्येक स्त्रीकेँ रहैत छैक। आपस कऽ सकब हमर सभ किछु? बाजू, बाजू हमरा जबाब चाही।'

पिताक सिरमामे मूर्ति जकाँ ठाढ़ि छलीह। आक्रोशक लावा जेना भीतरे-भीतर घमैत रहल। ओ किछु ने बाजि सकलीह। पयर दबने अपन कोठली मे चल आयल रहथि आ गेरुआमे मुँह दाबि सिसिकए लगलीह।

दोसर दिन भोरे सुकदेवकेँ सम्बाद दऽ देलन्हि। रातिए निश्चय कयने रहथि जे झुमकीक गौना हेतु अपन सहमति दऽ देतीह।

झुमकी टेबुल पर चाहक कप रखैत पुछने रहय, 'दीदी, माथ मे दर्द अछि की?'

- 'नहि, आई मोन बहुत हल्लुक अछि, झुमकी। सोचै छी, तोरा आब सासुर विदा कइये दियो। तौ तँ अपन मुँह नहि कहबै...।' कहैत ओकर चोटीक फुदना डोला देने रहथि।

- 'जाउ दीदी, अहाँसँ नहि बाजब।' दुनू तरह्थी बीच मुँह नुका लेने रहय झुमकी। दुदू कान पलाश सन दहकि उठलैक।

ओकर ई रूप बड़ नीक लगलनि छविकेँ। अपलक देखैत रहलीह ओकरा। आंगुरक फाट दऽ, हुनका अपना दिस तकैत देखि झुमकी आओर लजा गेल आ आँचर सम्हारैत भागि गेल रहय।

आई पहिल बेर अपन गुरू गम्भीर मौन पर कोनो वश नहि रहलन्हि। मोनक कोनो कोनमे एकटा आकांक्षा सुगबुगा उठल रहन्हि। जँ कदाचित एहि झुमकी जकाँ केओ लोक आँचर पकड़ि अपन संग चलय कहैत.... मुदा....।

(Chitra) पूर्वोत्तर मैथिल

निमंत्रण

विनीत उत्पल

नीताक एकटा मेल सचिनक दिमागकें सोचैक लेल मजबूर क देलकै। आजुक बाजारवादक युगमे संबंध एहने भ गेल छैक जे काज भेलाक बाद लोक एक-दोसरकें बिसरि जाइत अछि। संबंध एहन वस्तु भ गेल अछि जेकरा प्रयोग केलाक बाद छोड़हिमे लोक नीक बुझैत अछि। दू गोटेक अंतरंगताक मूल्य किछु नहि अछि। केकरोसं अपनत्व मात्र स्वार्थ लेल बनाओल जाइत अछि। सचिनकें मोन पड़ै लागल नृत्यांगना नीताक दोस्ती आ अंतरंगता।

ओ जूनक महिना छल जहिया पहिलुक बेर ओ नीताकें देखने छल। ओहि काल सचिन दिल्लीसं ठामे दूर फरीदाबादमे काज करैत छल। ओ देशक प्रतिष्ठित एकटा अखबारमे रिपोर्टर छल। काजक संगे हुनका पढ़ै-लिखैमे बेसी मन लागैत छल। जखन ओ फरीदाबादमे छल तखन एकटा संस्था वाइस ऑफ फरीदाबाद नामक कार्यक्रम कएने रहै जइमे नीता निर्णायक बनि आएल छल। संजोग छल जे ओहि प्रोग्रामकें कवर करबाले सचिन अपन संस्थान दिससं गेल छल। प्रोग्राममे नीतासं ओकरा नीक जेकां भेंट तं नहि भेलै मुदा सचिन ओकर फोन नंबर ल क घुरि गेल। संगे कहि

देलक जे काल्हि ओ फोन करत आ एकटा छोट सन इंटरव्यू लेत। दोसर दिन जखन आफिसक मीटिंग-सिटिंगक निपटा क सचिन नीताकें फोन केलक तं नीताक खुशीक ठेकाना नहि रहलै। गप्पे-गप्पे सचिन जानि गेल जे ओ **सेहि बिहेक** अछि। दिल्लीमे काकाक संग रहैत छलीह नीता। ओ दिल्लीक कथक केंद्रसं कथकक प्रशिक्षण लेलक अछि। संगे-संग पूरा इंटरव्यू बड नीक भेलै जे दू दिन बाद अखबारमे छपलै।

भोरे-भोर जखन सचिन सुतले छलाह तखने नीताक फोन मोबाइल पर आएलै। आंखिकें मिरने सचिन अपन मोबाइल पर नबका नंबर देखि क



अलसा गेल आ साइलेंटमे क देलक। किछु काल बाद फेरसं मोबाइल टनटनाए लागल। ताधरि हुनकर निन्न टूटि गेल छलै।

-हेलो, के...?

-हम नीता बाजैत छी।

-की, की हाल ?

-नीक अछि, आइ हमर इंटरव्यू छपल, अहांक अखबारमे।

-हं, से तं अछि।

-आंय यौ, अहां तं बडु नीक लिखैत छी।

-नहि, ओतेक नहि, जतेक अहां सोचैत छी।

-तखन कहियौ, दिल्ली कहिया आबि रहल छी?

नीता बाजि गेलीह।

-देखियौ, कहिया धरि आबैत छी, जहिया आएब, कहि देब। चलु हम फोन रखैत छी। एखन धरि बिछोनकें नहि छोड़ने छी।

-हं, हं, अहां जाऊ, फ्रेश भ आऊ।

-ओ.के. बाय।

-ओ.के. बाय।

ई तं मात्र आरम्भक गप छल जकरा बाद दुनू गोटेमे राति-बिराती गप हुअए लागल। एहि बीचमे नीता किछु प्रोग्राम करबाक लेल अमेरिका गेलीह। हुनका जाइसं पहिलुक सांझ सचिन फरीदाबादसं दिल्ली आएल छल आ नीतासं मंडी हाउसमे मिलल छल। मंडी हाउसमे ओहि समए वाणी प्रकाशनक एकटा किताबक दोकान छल, जाहि ठामसं कतेको

किताब ओ किनने छल। नेनेसं सचिनकें पोथी किनैक शौक रहै जे एखनो धरि छलै। अमेरिका गेलापर दू दिन नीता सचिनकें फोन केलक। जखन नीता अमेरिकामे छल तखने सचिनकें अपन आफिसक नवका बॉससं सामान्य गपपर झगड़ा भ गेलै। सचिन तखन किछु बाजल तं नहि मुदा ओहि गपक पांचम दिन ओ नोकरी छोड़ि देलक। ओ आगराक एकटा अखबार ज्वाइन क लेलक। भरि ठंडी ओ सभ दिन फरीदाबादसं पांच घंटाक रस्ता ट्रेनसं क आगरा जाइत छल। बादमे एकटा डेरा फरीदाबादमे आ एकटा डेरा आगरामे राखलक। एहि बीच नीता अमेरिकासं घुरि गेल छल। दुनू मोबाइल फोनसं भोर आ सांझ एक-दोसराक हालचाल लैत छल। एक बेर तं एहन भेल जे एक महीनाक मोबाइल फोनक बिल एते अएलै जतेक सचिनक दरमाह रहै। कारण फरीदाबादमे जे मोबाइल फोन हुनका संग छल ओ आगरामे रोमिंगपर छलै। ओहिपर इनकमिंग अएलापर सेहो पाइ कटैत छलै।

दुनू युवा छल आ ओहि समएमे वैलेंटाइन डे एकटा एहन डे बनि गेल छल जाहि दिन सभ प्रेमी एक-दोसराकें विश करैत छल। संजोग छल जे तेरह तारीखक रातिमे सचिन दिल्ली आबि गेल छल, कोनो काजक लेल। ई गप नीताकें बुझल भ गेल छलै। ओ सचिनकें नाकोदम क देलकै जे आइ अहां मंडी हाउसक रेस्टोरेंटमे आऊ। भोर

भेलापर सचिन भेंट करबाक लेल मंडी हाउस पहुंचलाह तं नीता पहिनेसं ओतै बाट ताकैत रहै। दुनू गोटे नास्ता क चाह पीबि हाय-हेलो कहि क बिदा भेल। सांझ खन जखन ओ आगरामे अपन ऑफिसमे काजमे लागल छल तखने नीताक फोन अएलै आ ओ ऊकरा प्रपोज क देलकै।

ओहि दिन नीता सचिनक जिनगीमे पहिल लडुकी छल जेकरा ओ प्रेमक प्रस्ताव देने छल। ओकर दिमाग कनी काल लेल सुन्न भ गेलै जे ई की सुनि रहल छी। दोसर दिन पन्द्रह तारीख छल आ नीता ओकरा दिल्ली आबैक लेल जिद करए लागल। एखन धरि सचिनकें दिल्ली काटि रहल छलै आ ओ दिल्लीक नाम पर नाक-भौंह सिकुड़ैत छल। मुदा एहि गपक बाद ओकरा ताजमहलक नगरी आगरासं विरक्ति होमए लगलै। ओ जिदिया गेल छल। दोसर दिन अपन बॉससं छुट्टी मांगलक मुदा नहि भेटलै। ओकरा एतेक तामस उठलै जे ओ नोकरी छोड़ि क' दिल्ली बिदा भ' गेल। नहि आगां सोचलक आ नहिये पाछां जे दिल्लीमे आगू की करब। खाली एकेटा गप मोनमे छलै जे आब ओकर जिनगीमे नीता आबि गेल छै, किछु ने किछु तं कैये लेत।

दिल्ली अएलापर ओकर शुरू भ' गेलै द्वारि-द्वारि भटकब आ घूमब आ ताकब नोकरीक नब ठिकाना। एहि बीच सचिनकें गोसांइ भ' गेलै।^{पूर्वोत्तर} जहि दिन ओकर जन्म दिन छल ओही दिन ओ मैथिल

गोसांइक कारण बोखाह सं जड़ि रहल छल। एहि दिन पहिलुक बेर दिल्लीक शकरपुरक डेरापर नीता ओकरा देखबा लेल आएल छल। सचिनकेँ सभ किछु एकटा सपना सन लागैत छलै। ओहि दिन गपे-गप मे सचिन नीतासं पुछिये देलखिन।

“नीता, अहां हमरासं दोस्ती किए करैले चाहै छी?”

“अहांमे हम एकटा किछु पाबैत छी, जे हमरा नीक लगैत अछि।”

“देखियौ नीता, जिनगी बड पैघ अछि, हमन एखन छी बेरोजगार। हमरा संगे अहां खुश नहि रहि सकब।”

“ओ सभ छोड़ि दियौ। से कहब तखन तं हम तं नृत्य करैत छी। जखन कोनो कार्यक्रम भेटैत अछि तखने हम कमबैत छी। से ताहि हिसाबे हम तं अहंसं पैघ बेरोजगार छी।”

ई कहि क’ नीता ठाक क’ हंसि देलक। नीताक तर्क आ गोसांइ भेलापर मना करबाक बादो देखैले आबैक गप सचिनक आत्मा मे बसि गेलै। ओ सोचै लगलाह जे गोसांइक कारण दुनियामे कतेक लोक मरि गेल। हुनकर नीक दोस्तो छाँह काटेए। ई छूतिक बीमारी छिए तखनो नीता हुनका देखबा लेल आएल। ई कतेक सोचै बला गप अछि।

समए बीतैत गेल, दुनूक दोस्ती प्रगाढ़ भेल गेल। एहि बीच सचिनकेँ एक ठाम नौकरी लगलै मुदा दू मास नहि बीतल होएतैक जखन ओकरा फेर नीक अखबारमे नौकरी भ’ गेलै। पी.एफ कटै लगलै, नीक दरमाहा भेटै लगलै। एहि बीच एक दिन जखन सचिन दिल्लीक पश्चिम-विहारमे नीताक घर गेलाह तं ओ नीताकेँ चुम्बनक प्रस्ताव रखलखिन तं ओ मानि गेलीह मुदा दुनूक मुँह लाल-लाल भ’ गेलन्हि।

एहि बीच दुनू एक-दोसराक पूरक भ’ गेल छल। जतए सचिन नीकसं अपन ऑफिसमे काज करैत छल ओतए नीता बाल-उत्सव, बिहू-उत्सव आ आर कतेक कार्यक्रमक नीकसं आयोजन कएलक। संगे-संग दुनू खूब घुमैत छल। कहियो सचिनक डेरापर नीता आबि जाइत छल तं कहियो नीताक घरपर सचिन पहुँचि जाइत छल। दुनू गोटेकेँ निन्न एक दोसराकेँ शुभ-राति करबाक बादे आबैत छलै। नीताक सभटा मेल सचिन आपरेट करैत छल।

अमृतसरक एकटा नामी स्कूल लेल नीताकेँ प्रोजेक्ट भेटलै। ओ ओतए जाए लगलीह आ बिदा करबाक लेल सचिन नई दिल्ली स्टेशन पहुँचल छल। ओ चिंतित छल जे जाहि लड़कीक लेल ओ एतेक समए बरबाद क’ रहल छल से ओकर

जिनगीसं जा तं नहि रहल छलै।

गपमे सचिन कहि देलखिन-

“हे नीता, एहन पागल लोककेँ अहां देखने छिए जेकरा बुझल छै जे ई ओकरा नजि भेटतै तकरा बादो ओ प्रेम करैत अछि।”

पत्रकार हेबाक कारण सचिन कोनो गप एहन आसानीसं कहि दैत छल जे ककरो मोनकेँ तीत क’ दैत अछि। ई ओकर आदति बनि गेल रहै जेकरा ओ चाहियो क’ नहि बदलि सकैत छल।

ई गप सुनि क’ नीता ओकर हाथ पकड़ि लेलक आ आपन आंगुरकेँ ओकर आंगुरमे फँसा क’ कहलक-

“सचिन, एना अहां किए बाजैत छी। जे भगवान चाहलक तं हम अहांक भ’ जाइब।”

“तखन की हमर मरण होएत। एक दिस घरक लोक रहत, दोसर दिस हमर प्रेम।”

ई सुनि लागल जे नीताक देहमे जान नहि छैक। ओकर मुँह चुप रहि गेल आ ओ एकटक्कीसं सचिनक मुँह देखए लागल। ताधरि शताब्दी ट्रेनक सीटी बाजि गेल आ दुनू गोटे एक-दोसरक गरा मिलि बिदा लेलक। जाधरि ट्रेन नई दिल्लीक एक नंबर प्लेटफार्मसं निकलि नहि गेल ताधरि सचिन चलैत ट्रेनकेँ देखैत रहि गेल।

सत मानू तं दुनू गोटाक बीच प्रेम तकरा बादे बढल। अमृतसर तं नीता चलि गेलि मुदा कोनो दिन नहि बीतल होएत जाहि दिन भोर ओ रातिमे सुतएसं पहिने फोन नहि करथि। आठ दिन बीतल, एना लागैत छल जेना आठ बरख बीति गेल छल। बारह बजे राति तं छोड़ि दियौ चारि बजे भोर सेहो नीता फोन करैत छल। जेखनकि ओ जानैत छल जे तीन बजे सचिन आफिससं आबैत अछि।

अमृतसरक डी.ए.वी. कॉलेजक छात्र-छात्राकेँ ओ नृत्य सिखाबैत छल। ओकर कोरियोग्राफी क्षमताक आकलन एना क’ सकैत छिए जे ओहि साल डी.ए. वी. कॉलेज ऑल इंडिया इंटर कॉलेज कंपीटिशनमे पहिल रहल। जखन ओकर सिखायल टीम एनाउंस भेल छल, नीताक आंखिमे पानि आबि गेल छल। सचिनसं फोनपर गप करबाक लेल ओ व्याकुल भ’ गेल।

ठामसं बाहर निकलि ओ फोनपर कहलक, हेलो। सचिन अहांकेँ बुझल अछि ?

की ?

हमर टीम देशमे फर्स्ट आएल छल। जहिना रिजल्ट एनाउंस भेल तहिना प्रिंसिपल सभ लोकक आगू मंचपर गरा लगा लेलक।

ओहो। की गप अछि, अहांकेँ मेहनतिक फल भेटि गेल।

हं, से तं अछि तखने सचिन हंसी-ठठ्ठु कएलक।

मुदा अहां जेकरासं प्रेम करैत छी से ई रिजल्ट नहि होइत तं की होइत ?

हं, अहांक संग नहि भेटिअए तं ई नहि भ’ सकैत छल- सकुचाइत नीता फोनपर बाजलि।

एहिमे हमर की योगदान अछि ? अहांक मेहनति अछि।

देर राति भ’ गेल छल। नीताक प्रेमक अंकुरण ओकर मोनमे भ’ रहल छलै।

अन्तमे बाजल-

आइ अहांक मोन पड़ि रहल अछि।

किए ?

किएक तं हम अहांसं प्रेम करैत छी।

चलू अहां खेनाइ खा क’ जा क’ सुति जाऊ, भोरसं कार्यक्रममे लागल छी।

एकर बाद दूनु गोटे फोन राखि देलखिन।

दूनु गोटे कैरियरकेँ ल’ क’ सीरियस रहथि। सचिन एहि बीच नीताक वेबसाइटो बना देलखिन। सभटा फोटो खीचाबैक लेल नीता सचिनक संग दिल्लीक लोधी गार्डन गेल छल। जेना-जेना सचिन कहलक तेहने-तेहने फोटोग्राफर फोटो खिचलक। सभटा फोटो हुनकर वेबसाइटपर ध’ देलखिन्ह।

एहि बीच फोर्ड फाउंडेशनक फार्म भरैक आवेदन निकलल। अहांकेँ बता दी जे जिनका फोर्ड फाउंडेशनक अन्तर्गत स्कॉलरशिप भेटल अछि ओ दुनियाक कोनो संस्थानसं एम.ए. क पढ़ाई क’ सकैत अछि। सभटा पाइ संस्थान दैत अछि।

सचिन अप्पन तं नहि मुदा नीताक फार्म भरि देलखिन। संजोग एहन जे पहिलुक स्टेपमे नीताक चयन भ’ गेल। नीताक सफलता सचिनक सफलता छल। दुनू गोटे खुश भ’ गेलाह आ घरक लोक सेहो खुश भ’ गेल। भोरसं ल’ क’ रातिमे सुतै धरि पचासो बेर फोनसं सभटा गप दूनु एक-दोसराकेँ बताबथि। दुनू झगड़ो खूब करथि मुदा प्रेममे कोनो कमी नहि आएल। सचिन तं हुनका पर एकटा कवितो लिखने रहथि। दुनू दिल्लीक मंडी हाउससं ल’ क’ लक्ष्मीनगर, मयूर विहार फेज तीन, रमेशनगर, पश्चिम विहार आर कतेक ठाम जाइ छलाह।

एहि बीच नीताक स्तनमे दर्द रहए लागल। हुनका डर भ’ गेलन्हि जे ब्रेस्ट कैंसर भ’ गेल छनि। दिल्लीमे ओ अपन काकाक संग रहैत छलीह से हुनका ई गप नहि कहि सकलीह। ओ सचिनकेँ ई गप कहलन्हि। नीता चिंतामे रहए लागल जे कैंसर भ’ गेल छन्हि। आब जिनगी तं ऑगरीपर गनैक गप अछि। ओ डॉक्टरसं देखबैक पक्षमे

55

56



संगी

जगदीश प्रसाद मण्डल

वयस्क अवयस्कक सीमा पर पहुँचल सुशील सत्तरह बर्ख सात मास पाड़ कए चुकल। पांच मासक उपरान्त वयस्क भऽ जाएत। शुक्र दिन रहने चारि क्लासक आशासं समएपर कओलेज विदा भेल। संयोगो नीक, कओलेजक कम्पाउण्ड मे पहुँचते घंटी बजल। वर्ग मे बैसल बहुतो संगीक बीच सुशीलो। पहिल घंटी फोंक गेल। दोसरो-तेसरो-चारिमो तहिना। एक्को घंटी पढ़ाइ नहि देखि कियो खुशीसं समए बितबैत तं कियो बन्द कोठरी मे जेठक दुपहरिया बिनु पंखे बितबैत रहए।

ओहिमे सं एक सुशीलो रहए।

सुशीलक कनैत मन क्लासक कोठरीसं निकलि डेरा दिशि विदा भेल। कि हमरा सबहक जिनगी, पोखरिक पानि जेकां चारु भरसं घेराएल अछि वा पहाड़सं निकलैत नदी जेकां समुद्र दिशि बढैत अछि।

डेरा ऐलाक उपरान्तो सुशीलक मनमे बेचैनी बढ़िते गेल। उन्मत् सुशील किताब-कांपी रैक पर

फेकैत बिनु देहक कपड़ा आ पाएक चप्पल खोलनहि चौकी पर ओंधरा गेल। जेना मन काबूए मे ने होइ तहिना बेसुधि। पहिल घंटीक पढ़ाइ किअए ने भेल? नजरि दौड़ौलक तं देखलक जे ओहि विषयक तं शिक्षके नहि छथि तं पढ़वितथि के? मनमे हंसी उपकल। मुदा फेरि मन घुमल। बिनु शिक्षकक शिक्षण संस्था कोना चलि सकैत अछि। कि एकरा प्राइवेट संस्थाक बाट खोलब

पूर्वोत्तर
मैथिल

नहि कहबैक? कि सार्वजनिक शिक्षण संस्था बाधक खाल ओढ़ल संस्था ने तं छी। मन घुसुकि दोसर घंटीक विषयपर पहुंचल। एगारह सए विद्यार्थीक बीच एकटा प्रोफेसर छथि। तहूँमे जहियासं इन्चार्ज भेलाह तहियासं क्लासक कोन बात जे विभागक स्टाफो रुम छोड़ि प्रिंसिपलेक कुरसीपर बैइसए लगलाह। जहिना ईटक देवाल लेटरीन आ कीचेनक दूरी बनबैत तहिना छात्रक पढ़ाइ आ नब वेतनक हिसाब दूरी बनौने। अध खिलल फुल जेकां, जेकरा ने कौंदी कहबै आ ने फूल तहिना सुशीलक मन बीचमे पड़ि गेल। मनमे उठलै मधु दइबला माछीकें विधाता ओहन डंक किएक देलखिन। मुदा मन तेसर घंटीक विषयपर गेलइ। तीनि शिक्षक। तहन किअए ने पढ़ाइ भेल। ई तं ओहन विषय छी जे बिनु पढ़ौने विद्यार्थीकें बहुत अधिक कठिनाइ हेतइ। डेरापर नजरि पड़ितहि देखलक जे के ऐहन व्यापारी होएत जे समए पाबि अपन सौदाकें महग कऽ नहि बेचत। ऐहन काज तं वएह बेपारी कऽ सकैत अछि जेकर बेरागी मन होय। मुदा मन ठमकलै। ने आगू बढ़ै आ ने पाछू हटैले तैयार होय। जहिना जीरो डिग्री अंशशंसं सूरज मकर रेखा दिशि बढ़ैत तं कर्क रेखा दिशि विपरीत समए हुअए लगैत तहिना तं ने भऽ रहल छैक। एक दिशि घर-घर शिक्षा आ दोसर दिस सोनो-चानीसं महग। जहिना गरीबक घरसं सोनाकें दुश्मनी छैक तहिना कि शिक्षोक भेलि जा रहल छैक। मन आगू बढ़ि चारिम घंटीपर पहुंचलै। तीनि शिक्षक तं अहू विषयक छथि। तहन किएक ने पढ़ाइ भेल? एक गोटे सीनेटक चुनावक तिकड़ममे लागल छथि मुदा तइओ तं दू गोटे छथिये। एक गोटे तेरहम दिन रियायत करताह। मनमे खुशी उपकलै। जहिना मरै समए किछु दिन लोक दुनियांसं कारोबार समेटि घरक ओछाइन धड़ैत अछि तहिना तं हुनको धड़ैक चाहिएनि। सोगेसं रोग होइत अछि। तेरहे दिनक उत्तर दरमाहा आधा भऽ जेतनि। समए तं एहिना, जहिना बिनु पढ़ौने, कौलेज नहि आएने बीतितनि छन्हि। तें सोग होएव अनिवार्य आ काज नहि करब आवश्यक छन्हिये। मुदा तेसर तं एहि सभसं अलग छथि। ओ किअए ने ऐलाह। नजरि दौड़बितहि देखलक जे ओ तं सप्ताहमे एक दिन आवि छबो दिनक हाजरी बनबै छथि। शनि तं काल्हि छियै आइ कोना अबितथि? एते मनमे अबिते सुशीलक आंखि झलफलाए लगलै। मन खलिआएल बुझि पड़लै। उठि कऽ चप्पलो आ पेंटो-शर्ट खोललक। लुंगी बदलितहि पानि पीबैक मन भेलइ। कोठरीसं निकलि कलपर हाथ-पाए-मुंह धोअए गेल। पानि

पीवितहि मन हलुक बुझि पड़लै। मुदा जहिना खढ़हाएल खेतमे हरबाहकें हर जोतब भरिगर बुझि पड़ैत तहिना सुशीलक मन समस्याक बोनाइल रूप देखलक। भगवान रामे जेकां कैकेइक मन फेरि सघन जंगल देखैक भेलइ। कओलेजक बीचमे देखि सीमा दिस बढ़ौलक। एक सीमा सर्वोच्च शिक्षण दिस पड़लै तं दोसर गामक टटघर स्कूलपर। जहिना पहाड़सं निकलि अनवरत गतिसं चलि नदी समुद्रमे जाए मिलैत अछि तहिना ने टटघरेक ज्ञान उड़ि कऽ सर्वोच्च ज्ञानक समुद्रमे मिलत। एते विचार अवितहि गाछसं गाछ टकराइत आगिक लुत्तीकें छिटकैत देखलक। ई लुत्तीक आगि तं कोसक-कोस सुखल लकड़ीक संग-संग लहलहाइत फुलल-फड़ल गाछकें सेहो जरा दैत अछि। जहिना सघन बनमे रस्ताक ठेकान नहि रहैत तहिना सुशील कोनो रस्ते ने देखए। मन अपन उमेरपर गेलइ। सत्तरह बखंसं उपर। अठारहमक बीच। अठारह बखं पुरलापर चेतन भऽ जाएव। मुदा हमर चेतना कहिया जागत जे बाहरी दुनियांकें अंगीकार करब। आकि देखि कऽ छोड़ि देब। स्कूल-कओलेजक पढ़ाइक तं वएह गति अछि। जहिना एक-एक ईटा जोड़ि बिशाल अट्टालिका बनैत तहिना ने कने-कने सीखि बाल चेतनाकें पैघ बना सकै छी। ई के करत? ई तं अपनहि केने होएत। मन शान्त भेलइ। नजरि देलक गामक ओहि बच्चापर जे माएक मुंहसं लुखी सीखैत अछि मुदा स्कूलमे प्रवेश करितहि गिलहरीसं भेंट भऽ जाइ छैक। कि हमर मातृभाषा गामो धरि नहि अछि। कि हिमालय पहाड़सं गंगा कूदि-कूदि रास्ता टपि समुद्रमे पहुंचैत अछि आकि नीच-उपरक रास्ता टपैत समुद्रमे पहुंचैत अछि। ज्ञान-कर्मक बीच भक्ति होएत। कि बच्चा कर्मरूपी माएसं सीखि ज्ञान रूपी गुरुसं मिलि पवैत अछि। जं से नहि तं माए-बाप गुरु कोना? गामक स्कूलसं नजरि हटि मिडल स्कूल आ हाइ स्कूलपर पहुंचलै। कतौ हाइ स्कूलसं क्लास काटि मिडल स्कूलमे जोड़ाइत अछि तं कतौ कओलेजक क्लास हाइ स्कूलमे। जहिना क्लास तं कटि कऽ चलि अबैत तहिना शिक्षको अबैत। पढ़निहार तं विद्यालय पैदा कऽ दैत मुदा पढ़ौनिहार कोना.....। आगू बढ़ैत सुशीलक मन कओलेजमे नहि अंटकि विश्वविद्यालय पहुंच गेल। मनमे उठल जिनगीक पांचम (भोजन, वस्त्र, आवास, चिकित्साक उपरान्त) आवश्यक शिक्षा छी। ओना शिक्षक संस्था अनन्त अछि। मुदा एक सीमाक भीतर सेहो अछि। कियो अपना डेरापर किताब उलटा प्रश्नक जबाब अपन परीक्षाक कॉपीमे लिखैत

अछि तं कियो पढ़ाइक अभावमे प्रश्न पत्रो ठीकिसं नहि बुझि पबैत अछि। कि एहि दौड़मे के आगू बढ़त? कियो मार्कसीटे कीनि लैत अछि। कि शिक्षा सन समस्याकें बेदरा-बुदरीक खेतमे बनाओल गरदा-गुदरीक घर-आंगन छी? चिन्तासं मातल सुशील निराश भऽ ओछाइनपर ओंघरा गेल। चिन्ताक बनमे चिन्तनक गाछ कतौ देखवे ने करए जहिसं आशाक फल देखैत। सुतल शरीर आरो सुति रहल।

अकलबेराक समए। कओलेजसं आबि बसन्ती कोठरीमे किताब-कापी रखि सोझै माए लग पहुंचल। जलखैक छिपली बसन्तीक आगूमे बढ़बैत बाजलि- “बुच्ची, उदास किअए छह?”

अपनाकें छिपबैत बसन्ती बाजलि- “नहि, नहि। उदास कहां छी?”

बसन्ती अपन वसन्ती बहारकें छिपबैक कोशिश करैत मुदा जहिना शरीरक रोग तरे-तर बिसविसाइत रहैत अछि तहिना मनक रोग बसन्तीकें। मनमे नचैत कओलेजक पढ़ाइ आ अपन जिनगी। सुशील आ बसन्ती संगे पढ़ैत। पढ़ाइ नहि हेवाक सोगसं सोगाएल बसन्ती माएसं आगू गप्प नहि बढ़ा विस्कुट खा चाह पीवि चुपचाप अपन कोठरीमे आबि उतान भऽ ओंघरा गेल। सिरमापर माथ देने दुनु बांहि समेटि कऽ मोड़ि छातीपर रखि अपन जिनगी दिस ताकए लगल। आजुक शिक्षा लऽ कऽ की करब? माए-बापक संग जे अन्याय भऽ रहल अछि कि ओ एक इमानदार बेटीक दायित्व नहि बनैत जे आगूमे आबि ठाढ़ हुअए। आजुक शिक्षाक रूप ऐहन बनि गेल अछि जे सरकारी स्कूल-कओलेजमे पढ़ाइ नहि भऽ रहल अछि। तहिपर एते महग शिक्षा भऽ गेल अछि जे अपन बेटा-बेटीक शिक्षा लेल अपन जिनगी तोड़ि, खूनक घूंट पीवि कऽ जीवन-बसर करैत छथि। जेकर परिणाम कि भेटैत छन्हि तं जेहो अपन बनाओल वा पूर्वजक देल जे सम्पत्ति रहैत छन्हि बेटी विआह करबैमे देमए पड़ैत छन्हि। देख रहल छी जे बीस लाख रुपैया खर्च कए डाक्टरीक शिक्षा पबैत छथि। हुनकर विवाहक लेल सेहो बीस लाख चाही। हम ओहि डॉक्टर सभसं पूछै छिअनि जे देशक प्रथम श्रेणीक नागरिक होइतहुं अपन अन्याय नहि रोकि सकैत छी तं कि अहांसं आशा कएल जा सकैत अछि जे माधक शीतलहरीमे जाड़-भूखसं ठिटुरल बच्चाकें जीबैक उपाए कऽ सकबैक। मन आगू बढ़ि अपनापर एलै। बी.ए. पास कऽ शिक्षिका बनब। पति या तं किसान, व्यापारी वा नोकरिहरे किएक ने होथि महिलाक संग जे असुरक्षा बढ़ि रहल

अछि एहिमे कते गोटे अपनाके सुरक्षित बुझि रहल छथि । कि काओलेज हाइ स्कूलक विद्यार्थी अपन गुरु अध्यापिकाक संग ओहने नजरिसं देखैत अछि जहि नजरिसं अध्यापककेँ । कि अदौसं अबैत हमर धरोहर (संयुक्त परिवार सामाजिक ढाँचा) गाछसं खसल पाकल कटहर जेकां आंठी उड़ि कतौ, कोवा उड़ि कतौ, कमड़ी खोइचा थौआ भेलि एकठाम आ नेरहा ओंघराइत कतौ, तहिना आंखिक सोझमे नष्ट भऽ जाएत । एहि दुखद घटनाक जबाबदेह के? गामक बच्चाकेँ स्कूलसं लऽ कऽ स्कूल कओलेज धरि एते तरहक गाड़ीक अवाज सऽ लऽ कऽ लाउडस्पीकरक अवाज धरि गनगनाइत अछि जहिठाम गप-सप्प करब कठिन भऽ गेल अछि तहिठाम पढ़ाइक की दशा होएत ।

एते बात मनमे उठैत-उठैत परा-अपराक क्षितिजपर बसन्ती अंटक गेल । जहिना शिशिर-ग्रिष्मक बीच बसन्तक सुआगत गाछपर बैसि कोइली अपन जुआनीसं इठलाइत राग-तानसं करैत अछि तहिना बसन्तीक सुआगतक लेल होरी खेलाइत राधा-कृष्ण सेहो वृन्दावनमे प्रतीक्षा कए रहल छन्हि । अबीर उड़बैत राधा अपन पौरुष देखबैत अखाड़ाक माटि लऽ हाथ मिलबए चाहैत छथि तं कृष्ण पाछु घुसकैत पिचकारीक निशान साधि कखनो गुलाबी रंग फैकए चाहैत तं कखनो हरियरका । आंखिपर नजरि पड़ितहि तं कारी रंग मनमे अबनि । मुदा निशाने साधै-साधैक बीच राधा सतरंगा अबीर मुंहपर फेकि देलकनि । मुंहपर अबीर पड़ितहि दुनू हाथे कृष्ण मुंह-कान पोछए लगलथि । आकि हाथसं पिचकारी खसितहि राधा आगू बढ़ि दुनू बांहि पसारि हृदयसं लगवैत विहल भऽ निराकार-साकारक बीच दुनू हंसए लगलथि । नमहर सांस छोड़ैत बसन्तीक मनमे उठल एहि धरतीपर किछु करैक लेल संगीक जरूरत अछि । जाधरि पुरुष-नारी मिलि अपन समस्याक लेल अपन पौरुषकेँ नहि जगाओत ताधरि सपना साकार कोना भऽ पवैत अछि ।

ओछाइनसं उठितहि सुशील सूर्यक किरणकेँ देखए लगल । देवालक एक छोट भूर देने रोशनी कोठरीमे प्रवेश करैत । सूर्यक ओ रूप नहि जहिठाम आंखि नहि टिकैत । मुदा कोठरीक रोशनी ओहन नहि । पातर-कोमल । गनलो जा सकैत । बिजल्योका जेकां सुशीलक मनमे उठल पुरुष-नारीक बीच सृष्टि निर्माण करैक शक्ति अछि तहन जं ओ

नान्हि-नान्हिटा समस्यामे ओझरा जाए, कतेक लाजिमी छियैक । कोठरीसं निकलि सुशील बसन्ती ऐठाम विदा भेल । अपन कोठरीमे बैसल बसन्ती एक कोनपर किताबक अछि आकि पढ़निहार, पढ़निहारक वा मशीन चलैनिहारक मन भडकि गेल अछि । एते बात मनमे उठिते सशीलक आंखिक आगू अन्हार पसरि गेल । मुदा इजोतसं अन्हारमे गेलापर जते अन्हार बुझि पड़ैत ओहिसं कम अन्हार अन्हारमे रहनिहारकेँ लगैत । ततबे नहि अन्हारोमे झलफली इजोत बुझि पड़ैत अछि । सुशीलक अन्हार मनसं छंटल अपन छातावाससं आगू बढ़ैक विचार उठल ।

प्रात भने क्लासक संगी बसन्ती ऐठाम पहुँचल । टेबुलक एक कोणपर किताब गेटि कऽ राखल । एकटा किताब आ कापी आगूमे पसड़ल आ पेन सेहो खेलि कऽ राखल मुदा कुरसीपर ओंगठि आंखि बन्न केने बसन्ती अपन बसन्ती बहारपर नजरि अंटकौने रहए । जहिना बसन्त साले-साल अबैत आ जाएत अछि तहिना कि मनष्योक जिनगीमे बसन्त अबैत आ जाएत अछि? कथमपि नहि । मनुष्यक जिनगी तं ओहन होएत अछि जहिमे बसन्त ऐलापर पुनः जाइत नहि । दिनानुदिन बढ़ैत-बढ़ैत समुद्र जेकां महा बसन्त बनि जाइत अछि । एते बात मनमे अवितहि देह चौंकि गेलनि । हृदय सिहरए लगलनि । मुदा अपनाकेँ संयत करैत धियान बसन्त ऋतुपर देलनि । ऋतुपर नजरि पड़ितहि देखलनि जे एकठाम फसल लगल चौंस खेत, सुन्दर-सुन्दर गाछसं सजल बगीचा जहिपर खोंता लगा रंग-बिरंगक चिड़ै अपन मधुर स्वरसं बसन्तक सुआगत करैत अछि । तं दोसर कोसीक बाढ़िसं नष्ट भेल ओ इलाका जहिमे बालुसं भरल ढिंमका-ढिंमकी बनल खेत, गाछ विरीछक अभाव देखि कनैत चिड़ै रहैक ठौरक दुआरे छोड़ि पड़ा गेल कि ओहिठाम चैत-वैशाखकेँ बसन्त ऋतु नहि कहल जाइत अछि? अथाह समुद्रमे बसन्ती कखनो उगए तं कखनो डूबैत रहए । अनायास नोरसं आंखि ढबढबा गेलनि । नोर केहन? दुखक आकि क्रोधक । आंचरसं बसन्ती नोर पोछितहि रहति कि सुशील कोठरीक दरबज्जापर सं बाजल-“बसन्ती ।”

बसन्ती कानमे पड़ितहि धड़फड़ा कऽ कुरसीसं उठि दुनू हाथ आगू बढ़बैत बसन्तीक मुंहसं निकलल-“सुशील ।”

कहि कहि अपन कुरसीपर बैसाए अपने बगलक कुरसीपर बैसि पूछलि- “पढ़ाइ-लिखाइक की हाल-चाल?”

सुशील- “कॉलेज छोड़ैक विचार भऽ रहल अछि ।” सुशीलक बात सुनि अकचका कऽ बसन्ती पूछलक- “किअए?”

- “कओलेज सहित शिक्षाक जे दुस्रगति देखि रहल छी ओहिसं मन दुखी भऽ रहल अछि । उपरी ढाँचा किछु देखि रहल छी आ भीतरी किछु आर छैक ।”

सुशीलक बात सुनि बसन्ती बाजलि- “सिर्फ अहीटा दुखि छी आकि आरो गोटे छथि ।”

बसन्तीक बात सुनि सुशीलक विचार ठमकल । मुंहसं निकलल- “अखन धरि जे देखलहुं ओहिमे नगण्य दुखी भेटलाह आ अधिकांशकेँ कोनो गम नहि ।”

“किछु तं भेटलाह?”

“मुदा ओ कहिया तक संग रहताह ऐकर कोन ठीक । जं रस्तेसं घुरि जाथि वा हलवाइक कुकुड़ जेकां रसगुल्ला-जिलेबीक रस चाटए लगथि ।”

“अहां जे कहलौं ओकरो हम नहि कटै छी मुदा एकर अतिरिक्तो किछु छैक?”

“से की?”

“जं पुरुष नारी मिलि सृष्टिक निर्माण कऽ सकैत अछि तं कि कोनो व्यवस्थाकेँ नहि बदलि सकैत अछि ।”

“बदलि सकैत अछि मुदा ओकरा लेल..... ।”

“हं । ओकरामे पौरुष चाही । पौरुष सिर्फ पुरुषक धरोहर नहि मनुष्य मात्रक छी । गललसं गलल आ सड़लसं सड़ल व्यवस्थाकेँ हमहीं-अहां ने संग मिलि बदलि सकै छी ।”

बसन्तीक बात सुनि, नमहर सांस छोड़ैत सुशील बाजल- “ओहन संगी कत्तऽ भेटत?”

“संकल्प स्थल पर ।” बसन्ती बाजलि ।

“ओ स्थल कतए अछि?”

“दुनियांक एक-एक इंच जमीन पर ।”

“संकल्पक विधान की?”

“आत्माक मिलन ।” कहि दुनू गोटे दहिना हाथ मिला संग-संग जीवन जीवाक बचन एक-दोसरकेँ देलक ।



हरहर – महादेव

अनमोल झा

हम खूब भोरहरे उठि नित्य-क्रिया स' निवृत्त भ' नहा-सोनाक' तैयार भ' गेल रही, बिदेसर बाबा, गौरी शंकर आ भैरव स्थान भैरव बाबाक पूजा कर' जाय लेल। साइकिल अंगना मे मुन्नु साफ-सुथरा कके सेहो तैयार क' देने छल। आब हम अपने देरी क' रह छलहुँ। जायब – कोना जायब, ओम्हर स' कत'-कत' जायब कोन-कोन काज ओहि रस्ता सभ मे पड़ैत अछि से सब केनहि आयब ओम्हर स', सैह सब सोचि रहल छलहुँ हम।

तामे केम्हरो स' माय आबि गेल छल। कथी ने कथी गप्पे किछु कहि देलक माय। हम अपने बड़ तमसाह लोक। हमहुँ ओहि गप्प क' पकाई लेलियै आ होम' लागल उकटा – पैंची। हम

अपने अपन गप्प की कहब। कोनो गप्प बर्दाश्त मै होइत अछि हमरा। माय कहैत अछि – अभगदसा छउ। एखन त' तेहन भारो नै पड़लौहे, तखन ई हाल, आगा की करबै रौ फल्लम।

61

आँक पर रहैत हेतनि। भीड़ो बड़ रहैत छनि। ओहो दिन बेस भीड़ छलनि। जनानी सब भोरहरवे पूजा कके चलि जाइत छैक। एम्हर नरुआर, सर्वसीमा ओम्हर लोहना उजान (बड़का गाम), रुपौली, आर कत'-कत' क' जनानी सब भोरे चारि बजे आरतीये बेर स' पूजा कर' लगैत छनि। हम दिन देखार आ अबेर क' गेल रही तैं बेसी पुरुषेक भीड़ मंदिर मे छलनि। सब हर-हर महादेव, बम-बम महादेव करैत स्तुति गवैत। श्लोकक' शब्द आ घंटीक नाद स' अनघोल मचल मंदिर आ मंदिरक प्रांगण।

ओतुका पूजा क' दू मिनट बैसि गेलउ चबुतरा पर। कहैत छैक, पूजा कके सोझे चल नै आबी-कनियो पोन्ह रोपि ली। पता नै की होइत छैक - हाजरी लिखाइत छैक कि किछु भेटै छै। बुढ़बा सभक ई मत छैक, ओहो सब एहिना कनियो काल बैसि, चलि जाइत अछि। हमहूँ कनी बैसि साइकिल ल' चलि देलउ गौरी-शंकर लेल। रस्ता मे कइएक गोटा चिन्हारो भेटैत गेल, कुशल-समाचार होइत गेल। एक-आध ठाम साइकिल स' उत्तरियोक' गप्प कर' पड़ल। ओतए पहुँचला पर गौरी शंकरक पूजा कयल। हुनको पाँच लोटा जल माने पाँच तमघैल जल उपर मे ढारि देलउ। हिनका मोन मे दुःख नै होइन जे बिदेसर बबाक पाँच तमघैल आ हमरा कम तैं हिनको पाँच तमघैल जल देलउ। एतय मंदिर गाम स' हटिक' बीच बाध बोन आ कलम-गाछीक बीच मे छनि, सुन्दर स्थान। लगक गाम हैठीबाली आ रुपौली सब पड़ै छैक आ आर बाध आ कलम - गाछी मात्र। एतय पूजाक समय मे ओतेक भीड़ नै छलै फाँके सन छलैक। हम पूजा क' कनि काल बैसि, गाछ-वृक्ष, जगह-जमीन, धर्मशाला सब निंघारैत रहलउ। बच्चा रही त' नरक नेवारण चतुर्दशी सबमे भरि दिन उपास करी आ दाइ-दीदी सभक हाँजमे एतय आबि भरि-भरि दिन रहैत छलउ। सैह कत' गेलै ओ समय? कनि काल लेल हाफ-पेन्ट आ गंजी पहिने बच्चा बला जिनगी मे आबि गेल छलउ हम। ध्यान टुटल आरो बड़-ठाम जेबाक अछि से सोचि पुनः चेतन भेलउ आ विदा भेलउ भैरव स्थान दिस।

पीच ध'के नै बाधे बाला कच्ची रस्ता धेने। कच्ची रस्ता बाधक आ ओहिमे एकपेरियाक चिक्कन लीख स' बनल रस्ता एखनो बड़ आकर्षित करैत अछि हमरा। पहिनो करैत छल आ एखनो करैत अछि आ सैह बाटे साइकिल क' अस्सीक स्पीड धरेने चल गेलउ।

दूरे स' भैरव बाबाक मंदिरके घंटीक ध्वनि आ प्रांगणक चहल-पहल मोनक' प्रसन्न क' देने छल। भैरव बाबाक मंदिर गाम सभक बीच मे छनि-जकर अगल-बगल गाम सब सठल अछि-जेना लक्ष्मीपुर, कोठिया, मेहंथ, शमीया, महिनाथपुर, एम्हर रैमा, हैठी-बाली आदि। सभक मध्य आ बीचो-बीचक कारण एतय भोर स' रातिधरि पुरुष, जनानी आ कुमारी कन्याक अवरजात खूब बेसी रहैत अछि। हाथमे फूलडाली, दीप, अगरबती-सलाइ, अक्षत-फूल, बेलपात, दुभि-तुलसी सब पूजाक उचित सामग्री लेने ओ सब खूब पूजा करै जाइत अछि। गाम-गामक छौड़ी सभमे कम्पीटीशन सन छैक। सब अगल-बगलक गाम स' ओ सभ अबैत जाइत छैक, बियाहलि, कुमारी, नव-बूढ़ि महिला लोकनि सेहो। ताहि मे हमरा जतेक तक अनुभव भेल अछि कुमारी कन्याक धरगर आँखि सभक संख्या बेसी लगैत छैक ओतय। प्रायः बाबा ओकरा सभक मनोरथ पुरबैक लिस्ट पहिने रखैत छथिन। आ जतय एहन मेला सब दिन बिना मेलेक लगैत छैक ततय छौड़ा सभक सेहो भीड़ कम नै रहैत छैक। खूब पुजबै छथि सभ स' अदरन ढरन।

ओना बिदेसर बाब गौरी शंकर, आ भैरव बाबा तीनुक लिंग तीन तरहक छनि। बिदेसर बाबाक लिंग बेस गोल आ बीत भरि स' उपर ठाड़-कारी लोहार पोसल छनि। गौरी शंकरक एकहि लिंग मे गौरी आ महादेव दुनू छथिन आ प्रायः दू हाथ स' उपरे ठाड़ आ गोल झक-झक कारी। गौरीक नाकमे नथिया आ माथ मे सिन्दुर सदिखन रहैत छनि। ओहीक अग्र-भागमे महादेव छथिन तिनका उपर वैह आँक धधुर, अक्षत, फूल बेलपात आदि रहैत छनि। मुदा भैरव बाबाक लिंग दुनू लिंग स' भिन्न एन-मेन बैद्यनाथ बाबा सन छथिन। ओहि मुताबिक थोड़े छोट छथिन, मुदा नीचाक पाट, ऊँच-नीच, उभर-खाभर कारी खट-खट छह-छह करैत। एक कात लागल भैरव बाबाक भरि मुट्ठीये सन लिंग बड़ सोहनगर लगैत छथिन। जे पहिले-पहिल मंदिर दुकत तकरा निश्चित हैतै जे बाबा धाम आबि गेलक हे आ साक्षात बैद्यनाथक लिंगक पूजाक' रहल छी। खूब ऊँच क' मोरी बनायल। मोरी पर एकटा काठक कठौत मे राख राखल, जे बाबाक उपर मे लोक चुटकी स' बिबहुत चढ़वैत छनि आ कपार मे लगा लैत अछि। स्थानो तेहने पवित्र आ साफ सुथरा सेहो। श्लोक आ नचारी स' बाला लोकनि धमगीजसर मचेने रहैत छनि सदतिखन। से आइयो तेहने

रमनगर लागि रहल छलैक। साइकिल कैम्पसक भीतरे कनैल गाछ लग ठाड़ क' पेन्ट नीचा स' थोड़े मोड़ि लेलउ - पानि मे भीजै नै तैं। लोटा गाम पर स' नै ल' गेल रही। बिदेसर आ गौरी शंकर मे भीड़ कम रहलाक कारणे तमघैल सुभीता स' आ लगले भेट गेल छल। एतय बाला लोकनि ओकरा पहिने स' दफानने छलथि। तमघैल त' कएक टा छलै मुदा खाली एकोटा नै। सब पोखरि स' जल आनि-आनि नेहने चल जाइत छलनि बाबाक' आ स्तुति आ नचारी सब गेने चल जाइत। संस्कृतक स्तुति सब सुनि एक बेर फेर प्रभुजी मोन पड़ि आयल छला। ओहो एहिना एकहि सुरे स्तुति सब झहड़ा दैत छलखिन...

ध्यायेन्नित्यं महेभं रजतगिरिनिभं चारुचन्द्रावतंस रत्नाकल्पोज्ज्वलाङ्ग परशुमृगवराभीतिऽस्तं प्रसन्नम्।

पद्यासीनं समन्तात्स्तुतममरगणैर्व्यघ्रकृतिं वसानं विश्वद्यं विश्वबीजं निखिलभयहरं पञ्चवक्त्रं त्रिनेत्रम् ॥

आ

नागेन्द्रहाराय त्रिलोचनाय

भस्माङ्गरागाय महेश्वराय।

नित्याय शुद्धाय दिग्म्बराय

तस्मै 'न' काराय ममः शिवाय ॥


आदि ... आदि.....

हम साइकिल छोड़ि मंदिरक मोख लग ठाड़ रही तमघैलक प्रतीक्षामे। वाला सभक' सन्तोषे नै होनि जल चढ़ेबा स'। सधला पर फेर आनि-चढ़ा दैत छलखिन। फेर आनै छलखिन। जाइतो आ अबितो हमरा दिस देखैत। हमरो देखा जाइत छल। ब्लेड सन धरगर आँखि, बारहकेशी रानी सन ठेहुन तक लटकल केश राशि, गसल-गसल बाँहि, तिलकोरा फर सन ठोर, हँसैत काल दाँतक पतियानी मोती सन चमकैत छलनि। चुस्त सलबार आ फ्राक पर पूजाक व्यस्तताक कारणे ओढ़नी जगह छोड़ि देने रहनि से आरो चन्दाक चकोरी सन लागथि ओ।

एकटा तमघैल हुनको लगमे छलनि जाहि स' ओ बेर-बेर पोखरि स' जल भरि चढ़बै लेल मंदिर ल' जाइत छल। आन जे तमघैल खालियो होइ से आन-आन लोक लपकि क' ल' लैत छलैक। हमर कारी पेन्ट पर उजरा बुस्ट आ नीचाँ स' पेन्ट मोड़ल आ तमघैल नै भ' रहल छल से हुनका कछमछी सन लागनि। बड़ी काल मोख लग ठाड़ भेलउ, नै भेटल तमघैल, ओ चकोरी पूजो करथि आ घुरि-घुरि हमर विवशतो

पूर्वोत्तर
मैथिल

63



ईदक चान

वीरेंद्र कुमार भट्टाचार्य

अनुवाद : अरुण कुमार झा

सूर्य माथ पर आबि गेल छथि। मुदा शमशेरक नींद नहि टूटलै। ओकर सभ संगी अहि बीच शहर मे यात्री लोकनि केँ उघबाक लेल जा चुकल छैक। ओकरो बजैबाक लेल कियौ आयल छलै, तथापि ओ नहि गेलै। अखना धरि ओ उठि नहि सकल अछि। ओकर सर्वांग शरीर धधकि रहल छैक, हारक हड्डी सेहो दुखा रहल छैक। माया ज्वर सऽ पति रहल छैक। अहसाय जेकां ओ पड़ल अछि।

ओकर छोट कोठरी मे चमचमाईत सूर्यक रोशनी लकड़ीक फाट सऽ आबि रहल छैक। किछु मच्छर सेहो कोठरी में विचरण करैत अछि। अही बीच शमशेर के ईदक स्मरण भेलै। कालहि तऽ ईद छैक। माछखोवा ईदगाह मैदान मे नमाज पढ़वाक लेल जाय पड़त। लखटकिया में एकटा दर्जी के कमीज आ पायजामा सीबाक लेल दऽ आयल छी। आई ओ सी कऽ दऽ देत। आई तऽ यात्री उघबाक बिना काज नहि चलत। किछु पाई भऽ जायत आर किछु महाजन सऽ उधार लेबऽ पड़त। तखने ईद मना सकैत छी।

प्रचंड ज्वर मे सेहो शमशेरक मोन मे ईद मनेबाक उत्साह कम नहि भऽ रहल छैक। ओ उठि कऽ बैसि गेल आर आहिस्ता-आहिस्ता अपन रिक्शाक लगीच पहुंचल। ओ अपन रिक्शा हरेन दासक जमीन पर राखैत अछि। हरेन दास अपन जमीन पर मकान बनेबाक तैयारी मे छथि

ताहि कारणे शमशेरक रिक्शा उपेक्षित पड़ल छैक। शमशेर ज्वरक कारणे शक्ति हीन भऽ गेल अछि मुद ईदक उत्साहक मे ओ रिक्शाक साफ-सफाई में लागि गेल। ओकर कमजोरी हाव-भाव सऽ साफ झलकि रहल छैक।

रिक्शा पोछलाक बाद ओ अपन प्यास बुझैबाक लेल सरकारी नल लग गेल मुदा ओतय पहिने सऽ नम्हर कतार लागल छलै। कियौ उच्चका नलक टोटी खोलि कऽ लऽ गेल छल ताहि कारणे पानि सड़क पर अनवरत बहि रहल छलै। शमशेर नम्हर कतार के देखि खिन्न भऽ गेल आ अपन बारीक प्रतीक्षा करै लागल। ओकर मोनक उदासी सऽ वातावरण सेहो उदास बुझाईत छलै। अहि क्रम मे ओकरा हालिमाक घर पर आयोजित दावतक वृतांत मोन पड़ैत छैक। सरकारी नलक समीप गलीक मोड़ पर हालिमाक घर में काल्हि राति दावत छलै। भरि राति कियौ



सूति नहि सकल। हालिमाक पेट मे सात मासक शिशु छैक, ताहि कारणे भोज आ संगीतक उत्सव आयोजित कैल गेलै। अहि दावत मे शमशे सेहो गेल छल। हालिमाक पति आर सब सर-संबंधी कतेक उत्साहित छलखिन। रंग-बिरंग परिधान सऽ घरक शोभा आर बढ़ि गेल छलै। हालिमाक घर मे कोनो वस्तुक कमी नहि छैक। पतिदेव सरकारी हाकिम छथिन्ह। मामा मंत्री छथिन्ह। एक टा भ्राता इंजीनियर तऽ दोसर डाक्टर छथिन्ह। हालिमाक गर्भ मे पलि रहल शिशुक आगमनक लेल पूरा परिवार उत्साहित छैक। ई भोज-भात तऽ शुरुआत छैक। बच्चाक जन्म भेला पर तऽ अई सऽ पैघ भोज-भात हैतै।

उजान बजारक एकटा महिला सवारी के लऽ शमशेर काल्हि राइत हालिमाक ओहिठाम आयल छल। ओतय सऽ वापसी बेर ओकरा अपन कनिया मोन पड़ि गेलै, जो अहि ठाम सऽ सैकड़ों मील दूर रहैत छैक। ओकरो कनियाक गर्भ मे सात मासक बच्चा पलि रहल छैक। ओ उदास भऽ जाइत अछि-कारण ओकर कनिया ओकरा संगे नहि छैक। गामक लोक ओकरा शमशेरक कनिया कहि बजबैत छैक। एहन नहि की ओकर कोनो नाम नहि छैक, मुदा ओहि गामक समाजक इहै रीति छैक। ओकर नाम शमशेर तऽ लऽ सकैत अछि- सेहो सबहक सामने में नहि, एकांते टा मे। ओना शमशेरक कनियाक नाम छैक अमीना। मनः स्मृति में ओ अपन कनियाक नाम गुनगुनेलक अहि स्मृति मे स्वर्गक सुख आ विछोहक पीड़ाक भाव सम्मिलित छैक। सांझ भेला पर ईदक चान ओकरो घरक

ऊपर अकाश मे देखेतै। असम सऽ बेसी ओहि ठामक आकाश साफ छैक। ओ सोचैत अछि जे जखन अमीना ईदक चान देखेतै तऽ हम ओकरा लग नहि रहबैक, मुदा हमर पठैल पाई ओकर हाथ मे रहै।

आजुक दुनिया इहै थीक- आदमीक बदला मे पाई। शमशेर सोचलक। ओतबा मे पानि भरवाक लेल कतार मे ओकर नंबर आबि गेलै। ओकर गांव जंकां अतय ऊंच-नीचक भेदभाव नहि छैक। हिन्दू-मुसलमान सक एके नलक पानि पिबैत अछि। कोनो छूआ-छूत नहि छैक। ई सोचि ओकरा नीक लगैत छैक। ओकर जीवन मे- ओकरे टा नहि, सबहक जीवन मे धर्मक भेदभाव कमजोर पड़ि गेलैक अछि। ओ जाहि कोठरी में रहैत अछि, ओहि में एकटा मुसलमान, दूटा हिन्दू आर एकटा सिख रहैत अछि। ओकरा सभके बेसी सुखपूर्वक समय भले नहि कटि रहल हो मुदा कोनो विशेष तकलीफो नहि छैक। मेहनत मजुरी कऽ सब रति मे अहि घासला मे अबैत अछि आर अपन-अपन राम कहानी एक-दोसर के सुनबैत अछि। अहि राम कहानी मे के कखन नौद में डूबि जाइत अछि, पता नहि चलैत छैक। भोर मे एक-दोसरा के जगेबाक परंपरा छैक। भोर मे उठलाक बाद रिक्शा चलेबाक शुरूआत भऽ जाइत छैक। दतमनि फेंक, हाथ-मुंह धो कऽ जखन शमशेर अपन रिक्शा लग

पहुंचल तऽ ओकर माथा तपि रहल छलै। ओ देखलक कि एकटा अनजान युवक अधीर भऽ ओकर रिक्शा लग ठार भऽ ओकर प्रतीक्षा कऽ रहल छैक। शमशेर ओकरा देखलक- युवक के पैर मे चट्टी आर शरीर पर फुलपेंट आर बादामी रंगक कमीज छलै। देखवा मे आकर्षक नहि-गाल धसल, आर आंख इनार मे, ठोर रौंदी के खेत जेकां दरकल छलै। रंग सेहो श्यामल। माथ पर मेहदी सऽ रंगल केस। मुदा आकर्षक रूप-रंग नहि रहितो ओ आत्म विश्वास सऽ भरल छल।

शमशेर कतेको सवारी के देख चुकल अछि। सवारी के देख ओ अनुमान लगैलक जे ई युवक शहरक कोनो धनाढ्य परिवारक निकम्मा युवक अछि। शमशेरक शरीर ज्वर सऽ तपि रहल छैक तथापि ओ अहि युवक के पूछलक- 'बाबू जेबै की!'

जेबै! भरि दिनक कतबा लेबहक- युवक कहलैक।

शमशेर अकचका गेल। भरि दिनक रिक्शा चलेबाक शक्ति ओकरा मे छैक की नहि- ओकर अनुमान नहि लगा सकल, मुदा भरि दिन नीक मजुरी भेटत ई बुझै मे देरी नहि लगलै।

रिक्शाबला के चुप देख युवक कहलकै, चल किछु ऊपरी सेहो देबो।

सवारी तऽ भऽ गेलै, भाड़ा आर ऊपरी मिलाकर नीक कमाई भऽ जाइत- शमशेर सोचलक। ईद सऽ एक दिन पहिने एहन सौदा खराब नहि अछि- शरीर ज्वर सऽ तपि रहल

पूर्वोत्तर
मैथिल

अच्छि तऽ तपै, ज्वर तऽ होइते रहैत छैक। एहन अवसर बार-बार नहि अबैत छैक।

अहि खुशी मे शमशेर तेज गति सऽ रिक्शा चलाबय लागल। रिक्शा पर बैसल युवक एकटा सिगरेट सुलगेलक आर ओकर कश लेबै लागल। ततबा मे रिक्शा पान बाजार पहुँच गेल छल। किछु दूर आगू गेला पर युवक एकटा दू मंजिला मकानक सामने रिक्शा रोकबाक लेल कहलकै। शमशेर देखलक जे ओ हवाई जहाजक आफिस छैक। युवक रिक्शा सऽ उतरल आर ओहि आफिस मे चलि गेल। शमशेरक माथा ज्वर सऽ आर बेसी तपि रहल छलै। तैयो ओ अपन आंतरिक शक्ति सऽ ज्वरक कोनो परवाह नहि कऽ रहल छल। किछु वर्ष पूर्व एहन ज्वर होइत छलै तऽ ओ अपन परवाह नहि करैत छल मुदा आब उम्र बेसी भेला सऽ शरीर मे कमजोरी महसूस बेसी होइत छैक।

ओतबे मे ओकरा सामने मस्जिद देखाई दऽ रह छलै। शमशेर गौर सऽ देखलक तऽ मस्जिद नहि छलै। ओकरा भ्रम भऽ गेल छलै। मजिद तऽ रस्ताक दोसर कात मे छैक। मुदा तैयो ओकर आंखिक सामने मस्जिदक आकृति बार-बार आबि रहल छलै। जेना कियो नमाज पढ़ि रहल हो- खुदा हमरा पर दया करु 'हम बहुत दीन-हीन ईसान छी।'

शमशेरक दशा बहुत खराब भऽ रहल छलै। रौद सेहो तीक्ष्ण भऽ चुकल छलै। रिक्शाक सीट पर बैसल शमशेर टौ लागल।

नहि जानि कतैक देरीक बाद ओ युवक आफिस सऽ निकलि कऽ रिक्शा लग आयल। ओकरा संगे एकटा रूपवती युवती सेहो छलै। दूनू असमिया मे गप्प कऽ रहल छल। संभवतः युवती अहि शहरक नहि अछि। ओकर गालक रंग सुर्ख गुलाबी छैक, ठोर में लिपिस्टिक आर केश रेशमी छैक। चेहरा देखल लागि रहल अछि- मुदा कतै देखने छी से मोन नहि पड़ैत अछि- शमशेर सोचैत अछि। रिक्शाक सीट सऽ उतरि कऽ ओ ओहि युवतीक करीब जा पहुँचल। युवती सेहो ओकरा ध्यान सऽ देखलक। मुदा- बार-बार देखबाक कारणे ओकरा टोकलक। रिक्शा चालक बुझि गेलै जे हमर बार-बार देखनाई युवती के नीक नहि लगलै। तथापि ओ युवती ओकरा जानल-पहचानल लागि रहल छैक।

रिक्शा चालक शमशेर अपन सीट पर बैस कऽ पुछलकै- 'बाबू आब कतै जयबै?'

युवक बाजल, कने ठहरि जो! हमर समान नहि आयल अछि।

शमशेर रुकि गेल। रिक्शाक सीट पर युवती किछु बाजि रहल छल, कखनो कऽ हंसीक स्वर सेहो सुनाई पड़ैत छल, मुदा युवक काफी शांत छल। कने काल बाद एकटा कुली बेडिंग आर सूटकेस लऽ ओतय आयल। सामान रिक्शा पर लदा गेल आर रिक्शा चलि पड़ल।

गुवाहाटी-शिलांग सड़क पर रिक्शा बढ़ि रहल छल। अहि सफरक अंत नहि। युवक आर युवती दूनू शांत। शमशेरक ज्वर आब बर्दास्त सऽ बाहर भऽ रहल छलै तैयो ओ जी-जान सऽ रिक्शा चला रहल छल। सफरक अंत कखन हैतै। ओकरा पता नहि। रिक्शा आब उल्लुबारी पेट्रोल पंपक आगू निकलि गेल तथापि युवक-युवती खामोश छल।

किछु आर आगू बढ़बाक बाद युवती पूछलकै-आब आर कतेक दूर छैक?

युवक बाजल- अखन दूर छैक। वशिष्ठ जेबाक अछि।

युवती जिज्ञासावश पुछलक- ओतय आराम करबाक लेल कोठरी छैक? भोजनक व्यवस्था छैक?

युवक बाजल- सभ व्यवस्था छैक, मुदा अहांके पसंद आयत की नहि से कहि नहि सकैत छी। बेलतला रानीक विशाल टिलाक सामने हमरा सभक रहबाक व्यवस्था अछि। कोनो परेशानी नहि। युवतीक मोन थोरे निश्चित भेलै। रिक्शा चालक शमशेर युवक-युवतीक सभ बात सुनि रहल छल। ओ पूछलक- 'बाबू काल्हि हमर ईद पावनि अछि। जल्दी घर पहुँचय पड़त।'

युवक गंभीर भऽ बाजल- 'नीक बात छैक।'

अब शमशेर आर तेज गति सऽ रिक्शा चला रहल छल। कनेक काल बाद युवती बाजल, 'कतेक सुंदर दृश्य छैक।'

युवक बाजल- अहि कारणे तऽ हम सभ अतय आयल छी। आई अहीं के अभिनय करै पड़त- कारण अहां तऽ आब रहब नहि। बादक बात युवक अहि तरह बाजल जेना ओ युवती ओकरा घर मे पेट पालवाक लेल आबि रहल छैक।

- युवती बाजला से अहि देश मे भगवान स्त्रीक जन्म सिर्फ परेशानी उठेबाक लेल दैत छथिन्ह।

युवक हंसैत बाजल- फिल्म आर नाटक मे काज करैवाली युवती के समाज हीन भावना सऽ देखैत छैक।

युवती बाजल- केवल समाजे टा नहि अपन जन्मदाता सेहो ओकर नीक नहि बुझैत छैक।

युवक दृढ़ता सऽ बाजल- अहि लेल सिर्फ ओहै सभ दोखी नहि, हम फिल्म आ नाटकवला सेहो विशेष दोखी छी।

युवती मौन रहल। जेना कोनो करुण स्मृति ओकर स्वर के अवरुद्ध कऽ देने हो। युवक ओहि युवतीक चेहराक देखैत जिज्ञासावश पुछलक- 'की भेल?'

'बहुत गप अछि।' कहैत-कहैत युवती उदास भऽ गेल।

किछु क्षणक उदासी व चुप्पी रहल। अलकतराक बनल रस्ता पर शमशेरक रिक्शा चलि रहल छल। शमशेर सोचलक- युवती सभ बात खुलि कऽ कियै नहि कहलकै? ओकर कान ठार छैक, शरीरक ज्वर सेहो आव कनी-मनी कऽ कम भऽ रहल छैक, मुदा माथाक दर्द ओहिना टीस मारि रहल छैक।

किछु काल बाद युवती बाजल- बुझैत छियै दास, हमर फिल्मी जीवन आब समाप्त होईवाला अछि।

कियै? असम मे स्टूडियो बनै वाला छैक। अहाँ सनक कलाकार नहि रहतै तऽ नीक फिल्म बनि सकतै?

युवती बुझि गेलै जे युवक के भीतर सऽ ई उद्गार निकलल छैक। अहि मे कोनो बनावटीपन नहि। चाटुकारक बीच रहैत-रहैत ओ प्रशंसाक भाव बुझब बिसरिगेल अछि। अहि कारणे जखन ओकर प्रशंसा कियौ करैत छैक तऽ ओ सतर्क भऽ जाइत अछि। किछु कालक बाद ओ युवती बाजल- दास जी जल्दीए हमर विवाह भऽ जायत।

अकचका कऽ युवक पूछलक- 'विवाह?'

हा। संभवतः हमर अंतिम फिल्म इहै होयत। निराशा भरल स्वर मे युवती बाजल। युवक मध्यम स्वर मे पुछलकै- 'विवाहक उपरांत अभिनय नहि कऽ सकैत छी?' युवती बाजल, 'नहि।'

'कियै?'

अहाँ तऽ छोट बच्चा जेकां प्रश्न पुछैत छी। अहां तऽ दुनियादारीक बारे मे किछु नहि जनैत छी। अतबे बुझि लिय जे जिनका संग हमर विवाह होयत से विवाहक उपरांत हमर अभिनय के खिलाफ छथि। युवक बुझि गेलै जे पुरुषक ईर्ष्या कतैक खतरनाक होइत छैक। विवाहक उपरांत कोनो दोसर पुरुषक संग अपन कनिया के

67

ककरो चेहरा पर हंसी नहि छलै। अरुण हंसेबाक कोशिश करैत बाजल जे फुकन दा- ‘उषाक विवाहक समय सेहो चित्रलेखा उदासे कियै छली?’ फुकन कमे जोर सऽ बजलाह, जुदाई के गम सोचि चित्रलेखा उदास भऽ गेल छथि।’ गप तऽ ठीके छैक।

रौद कमै तक किछु आर शूटिंग भेलै। ‘पैकअप’ के घोषणा कैल गेल। फुकन अपन संगी-साथीक संग टहलै लै निकलि पड़लाह। अहि बीच शमशेर सेहो थाकि कऽ झाड़ि मे पड़ि रहल आर दूरे सऽ सुलोचना के देखै लागल।

सब सऽ आगू छल सुलोचना आर ओकर पाछू फुकन। कैमरामैन पाठक आर अरुण दास ओकर पाछू। आहिस्ता- आहिस्ता फुकन सुलोचनाक लगीच आबि कऽ ठाढ़ भऽ गेला। सुलोचना एकटा टिला पर बैसल फुकनक बाट ताकैत छली।

‘फुकन दा- अहां जीवन मे बहुत किछु देलौ, आब अहूँ के किछु देबै चाहैत छी। अतबा कहि सुलोचना फुकन दूनू पैर छू कऽ प्रणाम कैलक। अहि दृश्य के देखि शमशेरक आँखि पीड़ा सऽ भरि आयल। फुकनक सेहो आँखि भरि गेलन्हि। हुनका ओ क्षण मोन पड़ि गेलन्हि जखन एकटा गरीबक घर सऽ सुलोचना के सिनेमा मे काज करबाक लेल आनने छलाह। ओहि समय मे संभ्रांत घरक युवती सिनेमा सऽ काते रहैत छल।

एक युग बीत गेल। फुकन सोचने छलाह आजादी के बाद देश मे प्रोफेशनल थिएटरक विकास हेतै आर असम मे सिनेमा उद्योग आर विकसित होयत। मुदा ओ सब नहि भऽ सकलै। आई धरि एकरा नीक स्टूडियो नहि छैक, पाई के लेल फिल्म निर्देशक भटकैत रहैत छथि। सुलोचना सेहो घर मे डांट-फटकार सुनैत अछि। ओकरो घर मे अनेक समस्या छैक। एकटा धनी मित्र सुलोचना सऽ विवाह करै चाहैत छैथ। ओ सुलोचनाक सब समस्याक समाधान कऽ देखिन्ह। घर बनबा देखिन्ह, संगहि सुलोचनाक पिता के मासिक खर्चा देखिन्ह आर भाई के चाकरी सेहो। अहि विवाहक लेल सुलोचनाक माता-पिता रजामंद छथीन्ह। सुलोचना सेहो विवाहक लेल तैयार छैक। अहि बात सऽ फुकन सेहो अवगत छैथ।

फुकनक सब स्वप्न आर अरमान आई बिखरि गेलन्हि। आब ओ आर फिल्म नहि बना सकत। जाहि अभिनेत्री मे सब सऽ बेसी प्रतिभा आ संभावना छलै, जखन ओकर ई दशा तऽ

आब आर के अहि सर्वनाशी अभिनय जगत मे आयत?

फुकनक आँखि डबडबा गेलन्हि। चरण स्पर्श करै काल सुलोचना जूड़ा सऽ खसल गुलाबक फूल के उठा कऽ सुलोचनाक जूड़ा मे खोंसैत फुकन बजलाह -

सुलोचना दुखी नहि हो। सोचने छलहूँ जे सरकार आर जनता हमर मदद करत, हम अभिनय के माध्यम सऽ समाजक उपकार करब। मुदा किछु नहि भेल। हमरा मे आब शक्ति नहि रहि गेल अछि। हमरा लागि तोरा काफी तकलीफ भेलौ। आब जो। जतय मोन मानौ। कखनो स्मरण कऽ लिहै। आर लोक पूछौ तऽ कहिहैन्ह- अहि असम मे स्वर्णिम दीप बेसी काल धरि नहि जड़ैत छैक, बुझि जाइत छैक। कियै? ई पूछि लिहन्हि।

सुलोचना कानै लागल। ओकरा लागलै जे ओ मरि चुकल अछि, आई ओकर सब किछु लुटि चुकल छैक। कियौ ओकर कननाई रोकि नहि सकल।

फुकन सेहो माथ पर हाथ राखि बैसल छलाह।

अतबै मे पश्चिमी आकाश मे जेना कियौ गुलाब बिखेर देलकै। तामस सऽ फुकन बेचैन भऽ गेला। लाल आकाश के देखि ओ सब सामान समेटबाक आदेश दऽ अपन स्थान पर आबि बैसि गेला। व्याकुल सुलोचना सेहो हुनका लग आबि गेलन्हि। शमशेर सब किछु एकटक देखैत रहल। एहन असली सिनेमा ओ अपन जीवन मे नहि देखने छल। सुलोचनाक विदाई आब निकट आबि गेल छलै। सुलोचना आर फुकन के सामान समेटैत देखि शमशेर सेहो अपन रिक्शा लगा आबि गेल।

कैमरामैन पाठक बजलाह- बहुत दर्दनाक सिनेमा कैमरा मे कैद केने छी- मुदा आई आँखि सामने जे सिनेमा देखलौ ओकर कोनो मुकाबला नहि छैक। अहि मे की छैक- बुझैत छी?

अरुण दास पुछलक- ‘की?’

एक जातिक संस्कृति साधनाक दर्दनाक कहानी।

अरुण किछु नहि बाजल। ओ शमशेर के समीप आयल। पाठक कैमरा समेटै मे लागि गेल। किछु कालक बाद मोटर मे सभ सामान लदा गेलै। सुलोचना आर फुकन सेहो गाड़ी मे बैसबाक लेल तत्पर भेला। पाठक सेहो तैयार भऽ कैमरा गाड़ीक पिछला सीट पर राखि अरुणक

संग रिक्शा पर बैसि गेला।

शमशेरक ज्वर अब किछु कम छलै। अरुण के देखितो ओ चारू कात ताकि- बाजल- सुलोचना मैडम चलि गेली की? अतबा मे सुलोचना मोटर मे बैसि गेल छली आर मोटर चलि चुकल छल। शमशेर अहि घटनाक्रम सऽ काफी उदास भऽ गेल।

सब बात बुझितो ओ बाजल- मैडम जी रिक्शा पर नहि जेथीन्ह?

नहि- मैडम मोटर मे चलि गेली- अरुण शमशेर के कहलखिन्ह।

मोटर तेजी सऽ बढ़ि चुकल छल। शमशेर आब बेसी उदास भऽ गेल, तथापि ओ रिक्शा चलेनाई शुरू कैलक। आब ओकर मन पड़लै जे ईदक कमीज दर्जी सऽ लेनाई छैक। सांझ होई मे सेहो बेसी देरी नहि छैक। सुलोचनाक बिछोह आर ईदक उत्साहक ओकरा बेचैन केने छैक। ओ काफी गति सऽ रिक्शा चला रहल अछि।

रिक्शा तेज चलेबाक बारे मे जखन अरुण पुछलकै तऽ ओ पहिने कहलकै जे ओहिना, मुदा बाद मे सोचि कऽ बाजल जे आई ईद छैक आर घर जल्दी पहुँचबाक अछि। किछु काल खामोशीक बाद अरुण फेर पुछलकै जे मैडम जी के सिनेमा तोरा केहन लगैत छौ।

शमशेरक उत्तर छल- ‘बहुत नीक’ ओ तऽ हमर अमीना जेकाँ लागै छैथ।

अरुण सेहो सोचत छैथ जे एक आम मुस्लिम गृहिणीक भूमिका निभेने छली सुलोचना। ईदक दिन पुलाब बनल छलै। उत्साह मे सब मिलकऽ ईदक चांद देखने छल। गरीब मे नेकी बाँटल गेल। तखने खबरि भेटल जे सिराज के कैंसर छैक। पुलाब बनने रहि गेलै।

शमशेर पुछलक- आई मैडम चलि जयथीन्ह।

हा। जयथीन्ह।


तेज गति सऽ रिक्शा चलेबाक कारणे शमशेर हाँफि रहल छल। पेट्रोल पंप लग आबि शमशेर फेर बाजल- मैडम के आई देखलियन्हि। ‘शायद फेर नहि देखबन्हि।’

अहि बात पर पाठक भभाकऽ हंसला। अरुण पुछलखिन - ‘की भेल?’

एकटा आर दर्दनाक खिस्सा मोन पड़ि गेल। फिल्म मे हमहू आबैत छी- अहूँ आबैत छी- फुकन सेहो आबैत छथि मुदा दर्शक सुलोचना टा के मोन राखैत अछि।

नारी हेबाक फायदा अकरे कहैत छैक।- सहज भाव सऽ अरुण दास बजला।

69



बाल-किशोरक प्रेरक कथा

जगदीश प्रसाद मण्डल

1. प्रेम

जखन परिवारमे पति-पत्नी आ बच्चा सभक बीच स्नेह रहैत छैक तखन परिवार स्वर्गोसं सुन्दर बुझि पड़ैत छैक। नमहरसं नमहर विपत्ति परिवारमे कियेक ने आबे मुदा ढंगसं चललापर ओहो आसानीसं निपटि जाइत छैक। एकटा छोट-छीन गरीब परिवार छल। दुइये परानी घरमे। सभ साल दुनू परानी - सुनिता आ सुशील- अपन विवाहोत्सव मनबैत। गरीब रहने तं बहुत ताम-झामसं उत्सव नहि मनबैत मुदा मनबैत सभ साल छल। छोट-मोट उपहार एक-दोसरकें याद स्वरुप दैत छल। साले-साल एहि परम्पराकें निमाहैत।

अहूँ बखं ओ दिन एलै। उत्सवक दिनसं किछु पहिनहिसं उपहारक योजना दुनू मने-मन बनबए लगल। मुदा दुनूक हाथ खाली। भरि पेट खेनाइयो ने पूरै तखन जमा कए कऽ की राखैत। मने-मन सुशील योजना बनौने जे पत्नीक केशमे लगबै लऽ क्लीप नहि छैक तें एहि बेर ओइह (क्लीप) उपहार देबैक। तहिना सुनितो सोचैत जे पति घड़ीक चेन पुरान भऽ गेल छनि तें एहि बेर चेन कीनि कऽ देबनि। दुनू अपन अपन जोगारमे। मुदा नाजायज कमाइ नहि रहने जोगारे ने बैइसै। उत्सवक दिन अबैमे एक दिन बाकी रहलै। अंतिम समएमे सुशील सोचलक जे आइ सांझमे घड़ी बेचि क्लीप

कीनि लेब। सुनितो सोचलक जे अपन केश कटा कऽ बेचि लेब तहिसं घड़ीक चेन भऽ जाएत। सांझू पहर दुनू गोटे- फुट-फुट बाजार गेल। सुशील घड़ी बेचि क्लीप कीनि लेलक आ सुनिता केश बेचि चेन कीनि लेलक। खुशीसं दुनू गोटे घर आबि अपन-अपन वस्तु-चेन आ क्लीप- ओरिया कऽ रखि लेलक।

सबेरे सुति उठि कऽ दुनू परानी हंसैत एक-दोसरकें उपहार दइले आगू बढ़ल। सुनिता टोपी पहिने छल। क्लीप निकालि सुशील सुनिताक टोपी हटा क्लीप लगबए चाहलक, मुदा केशे नहि। तहिना चेन निकालि सुनिता घड़ीमे लगबए चाहलनि तं हाथमे घड़िये नहि।

आमने-सामने दुनू ठाढ़। दुनूक मुंहसं तं किछु नहि निकलैत मुदा, दुनूक हृदयमे हर्ष-विस्मयक बीच घमासान लड़ाइ छिड़ गेल। अंतमे हृदय बाजल- ‘जे सिनेह दूधक समुद्रमे झिलहोरि खेलैत अछि ओकर लेल क्लीप आ चेनक कोन महत्व छैक।

2. समरपन

समुद्रसं मिलैक लेल धार (नदी) विदा भेलि। रास्तामे बलुआही इलाका पड़ैत छल। जुआनीक जोशमे धार विदा तं भेलि मुदा रास्ताक बालू आगू बढ़ै ने दैत। सभ पानि सोखि लैत। धारक सपना टूटए लगलैक। मुदा तइयो साहस कए कऽ धार अपन उद्गम स्रोतसं जल लऽ लऽ दौड़ि कऽ आगू बढ़ए चाहैत मुदा धारक सभ पानि बालू सोखि लैत। जहिसं धार आगू बढ़ैमे असफल भऽ जाइत। झुंझला कऽ निराश भऽ धार बालूकें पूछलकै- ‘समुद्रमे मिलैक हमर सपना अहां नहि पूर हुअए देव?’

बालू उत्तर देलकै- ‘बलुआही इलाका होइत जाएब संभव नहि अछि। अगर अहां अपना प्रियतमसं मिलए चाहैत छी तं अपन सम्पत्ति बादलकें सौंपि दिऔक, तखने पहुंच पाएब।’

अपन अस्तित्वकें समाप्त करैक अद्भुत समरपनक साहस हेबे ने करै। मुदा बालूक विचारमे गंभीरता छलैक। किछु काल विचारि धार समरपनक लेल तैयार भऽ गेलि। तखन ओ पानिक बुन्नक रुपमे अपनाकें बदलि बादलक सबारीपर चढ़ि समुद्रमे जा मिलल।

निवेदन

- ☞ जनगणना मे सभ मैथिलजन अपन मातृभाषा मैथिली लिखाबी।
- ☞ गैर-मैथिल मित्र सभ के उपहार मे मधुबनी पेंटिंग देबाक अभ्यास करी।
- ☞ अपन गाम मे कोनो रचनात्मक कार्य सं जुड़ल रही।
- ☞ वर्ष मे एक बेर अपन गाम अवश्य आबी।

**पूर्वोत्तर मैथिलक अगिला अंक
नारी पर केन्द्रित रचना आमंत्रित अछि।**

अ आ ङ ञ उ ण ए ऐ शृ उ णं अः

अ आ इ ई उ ण ए ऐ शृ ओ औ अं अः

क ख ग घ ङ च छ ज झ ञ ट ठ

क ख ग घ ङ च छ ज झ ञ ट ठ

ड ट (ड ट) न त थ द ध न प फ र

ड ट ड ट न त थ द ध न प फ र

भ म य (य) ब न व श ष स ह (ह)

भ म य र ल ञ श ष स ह

क का कि की कू कु के के को को कं कः

क का कि की कू कु के के को को कं कः

ख ग (ग) घ च छ ज झ ञ ट ठ ड ट व

क ख ग घ च छ ज झ ञ ट ठ ड ट व

त थ द ध (ध) न प (प) फ र ङ (ङ)

त थ द ध न प फ र ङ

ड म य क न र शृ ष स रु शृ ङ

ड म य क न र शृ ष स रु शृ ङ

कू कू कू कू कू कू कू कू कू कू

कू कू कू कू कू कू कू कू कू कू

कू कू कू कू कू कू कू

कू कू कू कू कू कू कू

कू कू कू कू

कू कू कू कू

मिथिलाक भोजन सामग्री

शीला देवी झा



ओना तऽ मिथिलाक भोजन सामग्री मे बहुतो रास एहन वस्तु अछि जे पांच सितारा होटलो मे आसानी सं उपलब्ध नहि होइछ पर ओ एखनो मिथिला मे अपन स्थान यथावत रखने अछि। जेना किछु वस्तुक नाम के उजागर करैत हम मैथिल लोकनि के ध्यान आकर्षित करए चाहब जेकरा सुनितहि मैथिल लोकनि केऽ मुंह सँ लार टपकि परतनी। जे एहि प्रकार अछि : रेहु मछलीक अचार, कटहरक बर, अरिकेचन, आओर बथुआ सागक बीड़िया। विभिन्न तरहक बेसन सं बनाओल बड़ी जे रसगुल्ला जकां फुलल रहैछ।

बड़ी तऽ मिथिलाक भोजन सामग्री मे अपन प्रमुख स्थान रखने अछि। कोनो शुभ कार्य या भोज-भात मे एकर उपस्थितिक अनिवार्यता मानल जाइछ।

बड़ी बनाबक विधि ओना सहज या सुगम तऽ नहि परञ्च मैथिलानिक लेल इऽबनेनाई बामा-दाहिना हाथक खेल बुझल जाईछ।

बड़ी बनावए के सामग्री :

1. घाटि (बेसन), 2. गोटा जीरा, 3. तेजपात, 4. नमक, 5. सरसों तेल, 6. लाल मिर्चाई, 7. धनिक गुड़ा, 8. जीरक गुड़ा, 9. आमिल अमचुर, आधा किलो बड़ीक घाटि मे तकरीबन 2 चम्मक नून, 2 चम्मक गोटा जीरा दए ओकरा एक बर्तन में राखि ओहि मे 2 गीलास पानिक संग थोरैक काल तक मथू तकरा बाद ओहि मे सं एक टा छोट गोली काटि पानि में दए देखू यदि ओ गोली उपलाय लागत तऽ बुझू घाटि तैयार भऽ गेल। ओकर उपरांत एक कराही मे तकरीबन 250 ग्राम करू तेल लए ओकरा गैस पर राखि गरम करू।

जखन तेल खौलए लागए तऽ ओहि मे छोट-छोटे गोली काटि-काटि कऽ देनाई शुरू करू। किछु देर के बाद ओकरा झांझ सं उलहि दियो।

जखन ओकर रंग बिल्कुल लाल भए जाए तऽ फेर ओकरा झांझ द्वारा काछि एक दोसर बर्तन मे राखू। एहि प्रकारे पूरा घाटि के बड़ी छानि फेर ओहि कड़ाही मे दू चम्मच गोटा जीरा तथा तेजपात आओर चारि टा लाल मिर्चाई के फोरन दऽ ओकर गरम करू, फेर ओहि मे चारि चम्मच धानियां गुड़ा, 2 चम्मच जीरा गुड़ा और मिर्चाई के गुड़ा अपना स्वाद अनुकूल कराही मे दए ओकरा सब के थोरैक काल तक भुजू। जखन मसालाक रंग लाल भऽ जाए तऽ ओहि मे तकरीबन एक लीटर पानि दए ओकरा मिला दियो। फेर ओकरा गरम होमए दियो। जखन पानि सं बुलबुला निकलए लागए तऽ ओहि मे पूरा बड़ी के दए दियो। किछु देरक बाद ओ सबटा बड़ी रसगुल्ला जकां फुलि-फुलि फऽ नमहर भए जाए आओर सबटा उपर मे उपलाए लागत। ओकर बाद चारि चम्मच (बेसन) धारि आओर 2 चम्मच अमचूर या दही के घोल बना कए कराही मे दए दियो, दू चम्मच नून किछु देर तक सेहो दए दिया। अकरा आर गरम होमए दियो जाहि सं ओ पूरा झोड़ मे मिलि जाए। बस अब अहांक बड़ी तैयार भऽ गेल। ओकरा चुल्हा सं उतारि किछु देर ठंडा होमए दियो फिर स्वाद लए लए खाइत रहू।

ERHASI Misha



अर्धमिश्र

1977 मे गुवाहाटी मे अदिति चक्रवर्तीक जन्म भेलीन्ह। गवर्नमेंट कालेज ऑफ आर्ट एंड क्राफ्ट, गुवाहाटी विश्व विद्यालय से प्रथम श्रेणी मे बीएफए क डिग्री। वर्तमान असमक प्रसिद्ध कलाकार मानल जाइत छथि। हुनकर फोन नंबर अछि : 9864021252

E-mail : addi77@yahoo.com

मिस लुईत बनलीह गुवाहाटीक पूजा झा

एहि बेर सिम लुईत सौन्दर्य प्रतियोगिता मे गुवाहाटीक पूजा झा विजयी रहलीह। आब वो मिस फेमिना प्रतियोगिता मे भाग लेतीह। पूजाक पिताक नाम नवीन चन्द झा आ माताक नाम कल्पना दास छियैन्ह। गुवाहाटीक सेंट मेरी स्कूल मे मैट्रिक उत्तीर्ण भेलाक बाद दिल्लीक हिन्दू कालेज से स्नातक डिग्री लेलीह। फेर पीजी (मानवाधिकार) आई आई एस आर, दिल्ली मे उत्तीर्ण केलीह। पूजा प्रशासनिक सेवाक लेल तैयारी क रहल छैथ।



f



With Best Compliments from




Bishnu infotech

70-A, MIRMARKET, KAMARPATTY
0361-2608838, 98640 74193 (M)

Deals in

All types Computer / Laptop Lazer printer,
Photo Copier, Fax, UPS and Computer accessories
Specialised in all types of Lazer Printer toner
Cartridge refill also done here.



हार्दिक शुभकामनाक संग -

ज्योति कुरियर सार्विस

आपका कुरियर सेवा
आपका कुरियर सेवा
आपका कुरियर सेवा

सम्पर्क -

रामलाल झा

ज्योति कुरियर सार्विस

66 मीर मार्केट, कमारपट्टी
फैंसीबाजार, गुवाहाटी - 781001
फोन : 9864026156 (M)